

ವಿಲ್ಸನ್ ಕಟೀಲ್

ವಿನ್ ಕಂಟರ

ಕವಿತಾ ಪುಂಜೊ




ಕಿಟಾಚ್ ಪ್ರಕಾಶನ್



ಎನ್‌ಕೌಂಟರ್

ವಿಲ್ಸನ್ ಕಟೀಲ್



ಕಿಟಾಚ್ ಪ್ರಕಾಶನ್

'ENCOUNTER' is a collection of poems by Wilson Roshan Sequeira with a foreword by H.M. Pernal. Published by Henry Mendonca for Kittall Publications, 306, Kunil Complex, First Floor, Bendorewell, Mangaluru- 575002. Printed at Assisi Press, Jail Road, Mangaluru- 575004

©Author

First Edition: 2016

Copies: 500

Cover Design: Wilson J.P Kayyar

Layout: Eddie Sequeira

Pages: XXVI +178

Paper: 80 gsm, N.S. maplitho

Size: demy 1/8, Font: Nudi

Price: 250/-

ನಿರ್ದಾರ್ಯಚಿಂ 'ಎನ್‌ಕೌಂಟರ್'

ದೋನ್ ಕಾರಣಾಂಕ್ ಲಾಗೊನ್ ವಿಲ್ನನಾಚ್ಯಾ ಕೊಂಕ್ಣಿ ಕವಿತೆಂಚ್ಯಾ ಹ್ಯಾ ಬುಕಾಕ್ 'ಎನ್‌ಕೌಂಟರ್' ನಾಂವ್ ವೊಂಬ್ತಾ ಮ್ಹಣ್ ಮ್ಹಾಕಾ ಭೊಗ್ತಾ ಮಾತ್ ನ್ಹಯ್, ಸಾಹಿತ್ಯಾಚ್ಯಾ ವಿದ್ಯಾರ್ಥಿಂಕ್ ಆನಿ ಕೊಂಕ್ಣಿ ಮನ್ಶಾಂಕ್ ಹಿಂ ದೋನ್ಯಾ ಕಾರಣಾಂ ಆಯ್ಚ್ಯಾ ಸಾಮಾಜಿಕ್ ಸಂದರ್ಭಾರ್ ಬೋವ್ ನಿರ್ಣಾಯಕ್ ಧಾರ್ತಿತ್ ಮ್ಹಣೊನ್ಯಾ ದಿಸ್ತಾ.

ಕಾರಣ್ ಏಕ್, ಕವಿ ವಿಲ್ನನಾಚ್ಯೊ ಕವಿತಾ ವಾಚ್ಪಾಕ್ ಕೊಂಕ್ಣಿ ಕವಿತೆಚ್ಯಾ ನವ್ಯಾ ರುಪಾಸಾಂಗಾತಾ ಮುಕಾಮುಕಿ ಕರ್ತಾತ್. ಹೆಂ ಕೊಂಕ್ಣಿಂತ್ ಎದೊಳ್ ವಾಚುಂಕ್ ಮೆಳನಾತ್ಲೆಂ ಕವಿತೆಚೆಂ ನವೆಂ ರೂಪ್ ಮ್ಹಳ್ಳಿಖಾತಿರ್, ಕೊಂಕ್ಣಿ ಸಾಹಿತ್ಯಾಚಿ, ಪ್ರತ್ಯೇಕ್ ಜಾವ್ನ್ ಕೊಂಕ್ಣಿ ಕವಿತೆಚಿ ವಾಡಾವಳ್ ಅಧ್ಯಯನ್ ಕರ್ತಲ್ಯಾಂನಿ ಹ್ಯಾ 'ಸಾಹಿತಿಕ್ ಎನ್‌ಕೌಂಟರ್'ಚಿ ಗಂಭೀರ್‌ಪಣಿ ನೋಂದ್ ಘೆಂವ್ಪಿ ಗರ್ಜ್ ಆಸಾ.

ದುಸ್ರೆಂ ಕಾರಣ್, ಔದ್ಯೋಗಿಕರಣಾಧಾವ್ನ್ ಧರ್ನ್ ಭಾಸ್ ಆನಿ ಸಂಸ್ಕೃತೆಚ್ಯಾ ನಾಂವಾನ್ ಚಲ್ಲ್ಯಾ ವೆವಸ್ಥಿತ್ ಶೋಶಣಾಕ್ ಕೊಂಕ್ಣಿ ಮನ್ಶಾಂನಿ ಬಲಿ ಜಾಂವ್ಪಿ ಗಜಾಲ್. ತರ್ನ್ ಪಿಳ್ಗಿನ್ ಕೊಂಕ್ಣಿಧಾವ್ನ್ ವಿಮುಖ್ ಜಾಯ್ನಾಸ್ತಾನಾ ಕೊಂಕ್ಣಿಚೊ ಖರೊ ಪುಡಾರ್ ಜಾಯ್ ವ್ಹಯ್ ಮ್ಹಳ್ಳೊ ಹುಸ್ಕೊ ಕೊಂಕ್ಣಿ ಸಮಾಜಿಕ್ ಆಸಾ ತರ್ ಹ್ಯಾ 'ಸಾಮಾಜಿಕ್ ಎನ್‌ಕೌಂಟರ್'ಚಿಯ್ ಕೊಂಕ್ಣಿ ಸಮಾಜಿನ್ ಗಂಭೀರ್‌ಪಣಿ ನೋಂದ್ ಘೆಂವ್ಪಿ ಮಿಂಬ್ ಗರ್ಜ್ ಆಸಾ.

ಕವಿ ವಿಲ್ನ್ ಆಪ್ಲ್ಯಾ ಕವಿತೆಂನಿ ಹ್ಯಾ ದೋನ್ಯಾ 'ಎನ್‌ಕೌಂಟರ್'ಂಚ್ಯಾ ಗಜಾಂಲಿಚ್ಯೊ ಕಸೊ ಸೊಧ್ ಘೆತಾ ತೆಂ ಸಮ್ಜೊಂಕ್, ಸಾಹಿತ್ಯಾಚ್ಯಾ ವಿದ್ಯಾರ್ಥಿಂನಿ ಆನಿ ಕೊಂಕ್ಣಿ ಸಮಾಜಿನ್, ಕವಿ ವಿಲ್ನ್ ಆಪ್ಲ್ಯಾ ಕವಿತೆಂನಿ 'ಹಾಂವ್' ಮ್ಹಳ್ಳೆಂ ರೂಪ್ ಕಶೆಂ ಘೊಳಯ್ತಾ ಆನಿ ಕವಿ ವಿಲ್ನನಾನ್ ಆಪ್ಲ್ಯಾ ಕವಿತೆಂನಿ 'ಹಾಂವ್' ಮ್ಹಳ್ಳೆಂ ರೂಪ್ ವಾಪಾರ್ಪಾಂತ್ ಆನಿ ಕೆನಾರಾಂತ್ ಕೊಂಕ್ಣಿ ಕಾವ್ಯಾಚಿ ಬುನ್ಯಾದ್ ಘಟ್ ಕೆಲ್ಲಿ ಕವಿ, ಕವಿ ಚಾ. ಫ್ರಾ. ದೆಕೋಸ್ತಾ ಆನಿ ಕವಿ ಮೆಲ್ವಿನ್ ರೊಡ್ರಿಗಸ್ ಹಾಣೆಂ ಆಪ್ಲ್ಯಾ ಕವಿತೆಂನಿ 'ಹಾಂವ್' ಮ್ಹಳ್ಳೆಂ ರೂಪ್ ವಾಪಾರ್ಪಾಂತ್ ದಿಸೊನ್ ಯೆಂವ್ಚೆಂ ಸಾಮ್ಕಂಪಣ್ ಆನಿ ವೆಗ್ಳೆಪಣಾಚಿ ಮುಳಾನ್ ಸೊಧ್ ಘೆಂವ್ಪಿ ಗರ್ಜ್ ಆಸಾ. ಅಸಲ್ಯಾ ಎಕಾ ಸೊಧಾಚಿ ಗರ್ಜ್ ಫಕತ್ ಕೊಂಕ್ಣಿ ಸಾಹಿತ್ಯಾಚ್ಯಾ ಅಧ್ಯಯನಾಚೆ ದಿಶ್ಪಿನ್ ಮಾತ್ ನ್ಹಯ್, ಕೆನರಾಂತ್ಲಿ ಕೊಂಕ್ಣಿ ಸಮಾಜ್ ಪುಡ್ ಕರುನ್ ರಾವ್ಲೆಲ್ಯೆ ಸಂದಿಗ್ಧ್ ಪರಿಸ್ಥಿತೆಧಾವ್ನ್ ಭಾಯ್ರ್ ಯೇಂವ್ಕ್ ವಾಟ್ ಸೊಡ್ಚೆ ದಿಶ್ಪಿನ್ ಸಯ್ತ್ ಗರ್ಜ್ ಆಸಾ ಮ್ಹಣ್ ಮ್ಹಾಕಾ ಭೊಗ್ತಾ. ಹೆ ದಿಶ್ಪಿನ್ ಪಳಯ್ಲಾರ್ ಕೆನಾರಾಚ್ಯಾ ಕೊಂಕ್ಣಿ ಕಾವ್ಯಾಚೆಂ ಅಧ್ಯಯನ್ ಫಕತ್ ಸಾಹಿತ್ಯಾಚೆಂ ಅಧ್ಯಯನ್ ಜಾವ್ನ್ ಉರನಾ, ಬಗಾರ್ ಕೆನರಾಂತ್ಲೆ ಸಮಗ್ರ ಕೊಂಕ್ಣಿ ಸಮಾಜಿಚೆಂಯ್ ಜಾತಾ. ಕಾರಣ್ ಕವಿತೆಚಿ ಸೃಶ್ಟಿ ಜಾಲ್ಯಾ ಉಪ್ರಾಂತ್ ಕೃತಿಯೆಂತ್ಲೊ 'ಹಾಂವ್' ಫಕತ್ ಕವಿ ಜಾವ್ನ್ ಉರನಾಸ್ತಾನಾ ತ್ಯಾ ಕಾಳಾಚೆ ಸಮಾಜಿಚೊ 'ಪ್ರತಿನಿಧಿ' ಜಾವ್ನ್ ಬದಲ್ತಾ ಮ್ಹಣ್ ಹಾಂವ್ ಮಾಂದ್ತಾಂ.

ನೊವೊದಾಂಚ್ಯಾ (1990) ಧಾಕ್ಡ್ಯಾಂತ್ ಕವಿ ಚಾ. ಫ್ರಾ. ದೆಕೋಸ್ತಾನ್ ಆಪ್ಲ್ಯಾ ಕವಿತೆಂನಿ 'ಹಾಂವ್' ಮ್ಹಳ್ಳೆಂ ರೂಪ್ ವಾಪಾರ್ಪಾನಾ ಆಸ್ಲಿ ನಿರ್ಲಿಪ್ತತಾ ಆನಿ ಮೆಕ್ಳೆಂಪಣ್ (ಆಧಾರ್: ಸೊಂಶಾಚಿ ಕಾನ್, 1990), ದೋನ್ ಹಜಾರಾಂಚ್ಯಾ ಧಾಕ್ಡ್ಯಾಂತ್ ಕವಿ ಮೆಲ್ವಿನ್ ರೊಡ್ರಿಗಸ್‌ನ್ ಆಪ್ಲ್ಯಾ ಕವಿತೆಂನಿ 'ಹಾಂವ್' ಮ್ಹಳ್ಳೆಂ

ರೂಪ್ ವಾಪಾರಾನಾ ಪುಸುನ್ ಕಾಡ್ಲೆಂ ಮಾತ್ ನ್ಹಯ್, ಕವಿ ಮೆಲ್ವಿನ್ ರೊಡಿಗಸ್ ಆಪ್ಲ್ಯಾ ಕವಿತೆಂನಿ 'ಹಾಂವ್' ಮ್ಹಳ್ಳೆಂ ರೂಪ್ ವಾಪಾರಾನಾ ಚಡ್ ಸ್ಪಶ್ಟ್ ಆನಿ ಶೀದಾ ಮೆತರ್ ಜಾಲ್ಲೊ ದಿಸೊನ್ ಆಯ್ಲೊ (ಆಧಾರ್: ಪ್ರಕೃತಿಚೊ ಪಾಸ್, 2008). ದೀಶ್ಟ್ ಆನಿಕ್ಯಾ ಬಾರೀಕ್ ಕರುನ್ ಪಳಯ್ಲ್ಯಾರ್ ನೊಪೊದಾಚ್ಯಾ ಧಾಕ್ಡ್ಯಾಂತ್, ಕೊಂಕ್ಣಿ ಕವಿತೆನ್, ಕೊಂಕ್ಣಿ ವರ್ತುಳಾಭಾಯ್ಲಿ ಸಮಾಜ್ ಆಪುಡ್ನಾಸ್ತಾನಾ ರಾಂವ್ಚ್ಯಾಂತ್ ದಾಕಯಿಲ್ಲೆಂ 'ನಿಸ್ಕಳ್ಣ್' ದೋನ್ ಹಜಾರಾಂಚ್ಯಾ ಧಾಕ್ಡ್ಯಾಂತ್, ಕವಿ ಮೆಲ್ವಿನಾಚ್ಯಾ (ದಾಖ್ಲೆ: ವಾಟ್, 2004) ಪುಡಾರ್‌ಪಣಾಖಾಲ್ ಧಯ್ರಾನ್ ಮಾರ್ನ್ ಕಾಡ್ಲೆಂ ಮ್ಹಣ್ಯೆತ್. ಪುಣ್ ಕಿತ್ಯಾಕ್‌ಗೀ ಅಶೆಂ 'ನಿಸ್ಕಳ್ಣ್' ಮಾರ್ನ್ ಕಾಡ್ಲ್ಯಾಂತ್ ದಾಕಯಿಲ್ಲೆಂ ವಿಶೇಸ್ ಧಯ್ರ್ ಉರವ್ನ್ ಘೆವ್ನ್, ತೆಂ ಧಯ್ರ್ ಕೊಂಕ್ಣಿ ಕವಿತೆಚಿ ದೀಶ್ಟ್ ಜಾವ್ನ್ ತರ್ಜಣ್ ಕರ್ಚ್ಯಾಂತ್, ಮ್ಹಾಕಾಯ್ ಧರುನ್, ಕೊಂಕ್ಣಿ ಕವಿ ಸಲ್ಲಾಲೆ ಮ್ಹಣ್ ಮ್ಹಾಕಾ ದಿಸ್ತಾ. ಬದ್ಲಾಕ್, 'ಹಾಂವ್' ಮ್ಹಳ್ಳಾರ್ ಕೋಣ್? ಮ್ಹಳ್ಳ್ಯಾ ಸವಾಲಾಸಮೊರ್ ಅಧೀರ್ ಜಾವ್ನ್ ಸಂಕೀರ್ಣ್ ಸುಳಿಯೆಂತ್ ಸಾಂಪಡ್ಲೆಲ್ಯಾ ಕೊಂಕ್ಣಿ ಮನ್ಶಾಕ್ ಪಳೆವ್ನ್ ಕೊಂಕ್ಣಿ ಕವಿತಾ ದುವಿಧೆಂತ್ ಶಿರ್ಕಾಲಿ. 2011 ವ್ಯಾ ವರ್ಸಾ ಜೂನ್ ಮ್ಹಯ್ಚ್ಯಾಂತ್ ಕವಿ ಮೆಲ್ವಿನ್ ರೊಡಿಗಸಾನ್ ಬರಯಿಲ್ಲೆ 'ಸೊಧುನ್ ಕಾಡ್ಲಾಂ' ಕವಿತೆಚ್ಯೊ ನಿಮಾಣ್ಯೊ ಪೊಳಿ ಮ್ಹಜ್ಯಾ ಹ್ಯಾ ದುಬಾವಾಕ್ ಘಟಾಯ್ ದಿತಾತ್; (ಸಂಗ್ರಹ್: ದೇವಿ ನಿನ್ಹಾಸಿ, 2015)

ಮಾಗೀರ್ ಖಿಯ್ ಆಸಾಂ?
ಹಾಂವ್ ಸಗ್ಳ್ಯಾಂನಿಯ್ ಆಸಾಂ
ಪುಣ್ ಖಿಯ್‌ರಾಯೀ ನಾ
ಇಲ್ಲೊ ಇಲ್ಲೊ ಪಳೆಂವ್ಕ್ ಮೆಳ್ತಾಂ
ತರಾಯೀ ಸಗ್ಳೊ ಧರುಂಕ್ ಮೆಳನಾ

ಅಶೆಂ ಚಡುಣೆಂ 2010 ವ್ಯಾ ವರ್ಸಾ ಪಾಸುನ್ ಕೊಂಕ್ಣಿ ಮನಿಸ್ ಸಗ್ಳೊಚ್ ಸುಳಿಗೊಂದೊಳಾಂತ್ ಸಾಂಪ್ಡೊನ್ ವಳ್ಳಳೊನ್ ಆಸ್ತಾನಾ, ಕೊಂಕ್ಣಿ ಕವಿತೆಂನಿ ನವ್ಯಾ ರುಪಾಚೊ 'ಹಾಂವ್' ಜಾವ್ನ್ ಯೇವ್ನ್ ಕೊಂಕ್ಣಿ ಮನ್ಶಾಕ್ ಸೊಡ್ವಣ್ ದಿಂವ್ಪೆಸಾಂಗಾತಾ ತಾಚಿ ಅಸ್ತಿತಾಯ್ ಧಿರಾಂವ್ಚೆಂ ಕಾಮ್ ಕೆಲ್ಲೆಂ ಕವಿ ವಿಲ್ಸನ್ ಕಟೀಲಾನ್. ಹಾಂಗಾಸರ್ ಹಾಂವೆಂ ಉಲ್ಲೇಖ್ ಕೆಲ್ಲ್ಯಾ ಕವಿತೆಂನಿ ಯೆಂವ್ಚೊ 'ಹಾಂವ್' ಮ್ಹಳ್ಳಾರ್, ಕವಿ ಚಾ. ಫ್ರಾ ದೆಕೋಸ್ತಾ ನ್ಹಯ್, ಕವಿ ಮೆಲ್ವಿನ್ ರೊಡಿಗಸ್ ನ್ಹಯ್ ವಾ ಕವಿ ವಿಲ್ಸನ್ ಕಟೀಲ್ ನ್ಹಯ್, ಬಗಾರ್ ಉಲ್ಲೇಖಿತ್ ಕಾಳಾಚಿ ಸಮಾಜ್ ಆನಿ ಕವಿ ಫಕತ್ ಠರಾಯ್ಲೆಲ್ಯಾ ಕಾಳಾಚೊ ಪ್ರತಿನಿಧಿ ಮ್ಹಣ್ ಲೆಕ್ಲಾರ್ ಹಿ ಗಜಾಲ್ ಸುಟಾವಿ ಜಾತಾ.

ಮ್ಹಜ್ಯೆ ಅಂದಾಜೆಪರ್ಮಾಣೆಂ ವಿಶಾಲ್ ಕೊಂಕಣಾಂತ್ ವಿಲ್ಚಿ ರೆಬಿಂಬಸ್ ಎಕ್ಲಾಕ್ ಸೊಡ್ಲ್ಯಾರ್ ಖಿಯ್ಚ್ಯಾಯ್ ಎಕಾ ಬರವ್ಪಾಕ್ ವಾ ಕಲಾಕಾರಾಕ್ ಕೊಂಕ್ಣಿ ಸಮಾಜೆನ್ ಆಪ್ಲೊ 'ಪ್ರತಿನಿಧಿ' ಮ್ಹಣ್ ಶರ್ತಾಂವೀಣ್ ಮಾನುನ್ ಘೆತ್‌ಲ್ಲೆಂ ನಾ. ಅಪೂಪ್ ಥೊಡ್ಯಾ ಬರವ್ಪಾಂನಿ, ಕಲಾಕಾರಾಂನಿ ಆಪ್ಲ್ಯಾ ಬರ್ಪಾಂತ್ ಆನಿ ಕಲೆಂತ್ ಕೊಂಕ್ಣಿ ಸಮಾಜೆಚೆಂ ಪ್ರತಿನಿಧಿತ್ವ್ ದರ್ಶಾಂವ್ಚೆಂ ಪ್ರೇತನ್ ಕೆಲ್ಲೆಂ ದಿಸೊನ್ ಆಯ್ಲ್ಯಾರಾಯೀ, ಕೊಂಕ್ಣಿ ಸಮಾಜೆಚೆಂ ಸಂವೇದನಾಂ ಆನಿ ತಳ್ಳೆ ವಿಲ್ಚಿ

ರೆಬಿಂಬಸಾನ್ ಆಪ್ಲ್ಯಾ ಪದಾಂನಿ ಧರ್ನ್ ದವರ್ಲೆತಿತ್ಲೆ ಪರಿಣಾಮ್‌ಕಾರಿ ರಿಶಿನ್ ಹೆರ್ ಬರವ್ಪಾಂಕ್, ಕಲಾಕಾರಾಂಕ್ ಧರ್ನ್ ದವರುಂಕ್ ಸಾಧ್ಯ್ ಜಾಂವ್ಚೆ ನಾ. ಹಾಕಾ ಮುಕೇಲ್ ಕಾರಣ್, ವಿಲ್ಹಿ ರೆಬಿಂಬಸಾನ್ ಆಪ್ಲ್ಯಾ ಪದಾಂನಿ ವಾಪಾರ್‌ಲ್ಲಿ ಲೋಕಾಜಿಬೆವಯ್ಲಿ ಸಾದಿ ಭಾಸ್ ಆನಿ ಏಕ್ ಸೂಕ್ತಿಮ್ ಸಂವೇದಿ ಜಾವ್ನ್, ಆಪ್ಲೆ ಕಾನ್ ಆನಿ ದೋಳೆ ಸದಾಂಚ್ ಉಗ್ತೆ ದವರುನ್ ಜಿಯೆತಾನಾ ಸಮಾಜ್ ಪಾರ್ಕಿಲ್ಲಿ ಅನೋಖಿ ದೀಶ್, ಆಜ್‌ಯೀ ಕೊಂಕಣಾಂತ್, ಇಗರ್ಜೆಂತ್ಲ್ಯಾ ಶೆರ್ಮಾಂವಾಂಥಾವ್ನ್ ಧರುನ್, ಕಾಜಾರಾಂಕ್ ಭಲಾಯ್ಕಿ ಮಾಗ್ತಲೆ, ಸರ್ದೆಲ್ಯಾಂಕ್ ಶೃದ್ಧಾಂಜಲಿ ದಿತಲೆ ಸಯ್ತ್ ವಿಲ್ಹಿ ರೆಬಿಂಬಸಾಚ್ಯಾ ಪದಾಂಚ್ಯೊ ವೊಳಿ ಉಲ್ಲೇಖ್ ಕರ್ತಾತ್. ವಿಲ್ಹಿ ರೆಬಿಂಬಸ್ ಆಪ್ಲೆಂ ಜಿವಿತ್ ಏಕ್ ಜಾಗ್ರತ್ ಕೊಂಕ್ಣಿ ಮನಿಸ್ ಜಾವ್ನ್ ಜಿಯೆಲೊ ಮಾತ್ ನ್ಹಯ್, ಆಪ್ಲ್ಯಾ ಪದಾಂನಿ ತಾಣೆಂ ಕೊಂಕ್ಣಿ ಮನ್ಯಾಚೆ ತಳ್ಳೆ ಅಶೆ ಧರ್ನ್ ದವರ್ಲೆಗೀ, ಆಜ್ ತೊ ಕೊಂಕ್ಣಿ ಸಮಾಜೆಚೊ ಏಕ್ ಸಾಕ್ಶಿಜಾಗ್ ಕಸೊ ಜಾಲಾ. ವಿಶಾಲ್ ಕೊಂಕಣಾಂತ್ ಪಾಟ್ಲ್ಯಾ ಪನ್ನಾನ್ ವರ್ಸಾಂನಿ ಕೊಂಕ್ಣಿ ಸಮಾಜೆಚಿ ಉತ್ತೊಣ್ ಅಧ್ಯಯನ್ ಕರುಂಕ್ ಸೊಧ್ತೆಲ್ಯಾಂನಿ, ಹೆರ್ ಕಿತೇಂಯ್ ನಾಕಾ, ಫಕತ್ ವಿಲ್ಹಿ ರೆಬಿಂಬಸಾಚ್ಯಾ ಪದಾಂಚೆಂ ಅಧ್ಯಯನ್ ಕೆಲ್ಯಾರ್ ಪುರೊ ಮ್ಹಣ್ ಮ್ಹಾಕಾ ದಿಸ್ತಾ.

ಜಶೆಂ ವಿಲ್ಹಿ ರೆಬಿಂಬಸಾಕ್ ಕೊಂಕ್ಣಿ ಸಮಾಜೆನ್ ಆಪ್ಲೊ ಪ್ರತಿನಿಧಿ ಮ್ಹಣ್ ಶರ್ತಾಂವೀಣ್ ಮಾನುನ್ ಘೆತ್ಲೊಗೀ, ತಶೆಂ ಪಾಟ್ಲ್ಯಾ ಥೊಡ್ಯಾ ವರ್ಸಾಂ ಪಾಸುನ್ ಸವ್ಯಾಸ್ ಕವಿ ವಿಲ್ಸನ್ ಕಟೀಲಾಕ್ ಕೊಂಕ್ಣಿ ಸಮಾಜ್ ಆಪ್ಲೊ ಪ್ರತಿನಿಧಿ ಮ್ಹಣ್ ಮಾನುನ್ ಘೆಂವ್ಕ್ ಆಯ್ತಿ ಜಾತಾಶೆಂ ದಿಸೊನ್ ಯೆತಾ. ಹಾಕಾ ಪ್ರಮುಖ್ ಜಾವ್ನ್ ದೋನ್ ಕಾರಣಾಂ ಆಸ್ಯೆತ್ ಮ್ಹಣ್ ಮ್ಹಾಕಾ ಭೊಗ್ತಾ. ಪಯ್ಲೆಂ ಕಾರಣ್-ವಿಲ್ಹಿ ರೆಬಿಂಬಸಾಬರಿ ವಿಲ್ಸನಾನ್ ವಾಪಾರ್ಚಿ ಭಾಸ್ ಲೋಕಾಜಿಬೆವಯ್ಲಿ ಆನಿ ಸಮಾಜ್ ಪಾರ್ಕುಂಚಿ ವಿಲ್ಸನ್ ಕಟೀಲಾಚಿಯ್ ದೀಶ್ ವಿಲ್ಹಿ ರೆಬಿಂಬಸಾಬರಿ ಅನೋಖಿ. ಚಿಂತ್ಪಾನ್ ಸಾಂಪ್ರದಾಯಿಕ್ ಆನಿ ಧಾರ್ಮಿಕ್ ಆಸ್ಲೊ ತರ್‌ಯೀ ವಿಲ್ಹಿ ರೆಬಿಂಬಸಾಚ್ಯಾ ವಿಚಾರಾಂನಿ ಕಶೆಂ ಘುಸ್ಪಡ್ ನಾತ್ಲಿ, ತಶೆಂ ವಿಲ್ಸನಾಚ್ಯಾ ವಿಚಾರಾಂನಿಯ್ ಘುಸ್ಪಡ್ ನಾ ಮಾತ್ ನ್ಹಯ್, ಚಡ್ ಸ್ಪಶ್ತತಾ ಆಸಾ.

1984 ವ್ಯಾ ವರ್ಸಾ ತಯಾರ್ ಜಾಲ್ಲ್ಯೆ ವಿಲ್ಹಿ ರೆಬಿಂಬಸಾಚೆ ಸಾತ್ವೆ ಕೊವ್ಣೆಂತ್ಲೆಂ 'ಕೊಂಬ್ಲೆ ಬಾಬಾ' ಪದ್ ದಾಖ್ಲೊ ಜಾವ್ನ್ ಘೆತ್ಲ್ಯಾರ್, 80 ವ್ಯಾ ಧಾಕ್ಡ್ಯಾಂತ್ ಕಶ್ಯೊ ಆಮ್ಚೊ ಬಾಯ್ಲೊ ಪರ್ಕಿ ಜಾತಿಚ್ಯಾ ದಾದ್ಲ್ಯಾಂಪಾಟ್ಲ್ಯಾನ್ ವೆತಾಲ್ಯೊ ಆನಿ ತಾಂಕಾಂ ಶೆಂಖೆವಾಲಾ ಕೊಂಬ್ಲೆ ಭೆಟ್ತಾಲೆ ಮ್ಹಳ್ಳೆವಿಶಿಂ ತೊ ಸಾಂಗ್ತಾ ಮಾತ್ ನ್ಹಯ್, ಪದಾಚ್ಯಾ ಆಖೇರಿಕ್ ಕೊಂಬಿಯಾಂಚ್ಯಾ ಘುಡಾಚಿಂ ಬಾಗ್ಲಾಂ ಸದಾಂಚ್ ಧಾಂಪುನ್ ದವ್ಚಿ ಜಾಗ್ವಣ್ ದಿತಾ ಮಾತ್ ನ್ಹಯ್, ಆಯ್ಕಾನಾತ್ಲ್ಯಾ ಕೊಂಬಿಯಾಂಚಿಂ ಜಾಂಗ್ಕಾಂಚ್ ಮೊಡ್ಣೆಂ ಫರ್ಮಾನ್ ಸಯ್ತ್ ದೀವ್ನ್ ಸೊಡ್ತಾ. (ಆಧಾರ್: ಕೊಗುಳ್ ಗಾಯ್ತಾ, ಪಾನ್:87)

ಆಮ್ಚ್ಯಾ ಕೊಂಬಿಯಾಂಕ್ ಮೊಗಾಚೆಂ ವಿಶೆಂ ಲಾಗ್ಲಾಂ

ಆಮ್ಕಾಂ ಭೊಗ್ಲಾರಿ ಕಿತೆಂ ತೆಂ ತುಮ್ಕಾಂ ಸಾಂಗ್ಲಾಂ

ಸದಾಂ ಧಾಂಪುನ್ ದವ್ರಾತ್ ಕೊಂಬಿಯಾಂ ಘುಡಾಚಿಂ ಬಾಗ್ಲಾಂ

ನಾ ತರ್ ಮೊಡುನ್ ಘಾಲಾತ್ ತಾಂಚೆಂ ಜಾಂಗ್ಕಾಂ

ವಿಲ್ಹಿ ರೆಬಿಂಬಸ್ ಆಪ್ಲ್ಯಾ ಪದಾಂತ್ ಕೊಂಬಿಯಾಂಚಿಂ ಜಾಂಗ್ಕಾಂ ಮೊಡಾ ಮ್ಹಳ್ಳೆಂ ಫರ್ಮಾನ್ ದಿತಾ ಮ್ಹಳ್ಳೆಬರಿ ದಿಸ್ತಾ ವ್ಹಯ್ ತರ್‌ಯೀ, 'ಆಮ್ಕಾಂ

ಭೋಗ್ಲಾಂ ಕಿತೆಂ ತೆಂ ತುಮ್ಮಾಂ ಸಾಂಗ್ಲಾಂ' ಮ್ಹಣೊನ್ ಫರ್ಮಾನಾಚಿ ಸಗ್ಗಿ ಜವಾಬ್ದಾರಿ ಆಪ್ಲ್ಯಾ ಜಾತಿಚ್ಯೊ ಕೊಂಬಿಯೊ ಮೆಳನಾಸ್ತಾನಾ ದೆದೆಸ್ವರ್ ಜಾಲ್ಲ್ಯಾ 'ಕೊಂಬ್ಯಾ'ಚೆರ್ ನಿಸ್ತಾವ್ನ್ ಸೊಡ್ತಾ. ಹ್ಯಾ ಪದಾಂತಯೀ ವಿಲ್ಪಿ ರೆಬಿಂಬಸ್ 'ಹಾಂವ್' ಮ್ಹಳ್ಳೆಂ ರೂಪ್ ಪರಿಣಾಮ್‌ಕಾರೀ ರಿತೆನ್ ವಾಪಾರ್ತಾ ಮಾತ್ ನ್ಹಯ್, ವಾಪಾರ್ತಾನಾ ವಿಶೇಸ್ ಸಂಯಮ್ ಸಾಂಬಾಳ್ತಾ.

ಫಕತ್ 30 ವರ್ಸಾಂನಿ ಕೊಂಕಣಾಂತ್ ಕೊಂಬ್ಯಾಂಚೆ ಪರಿಸ್ಥಿತಿ ಕಶಿ ಬದ್ಲಾಲಿ ಆನಿ ಕಸೊ ನವಿ ಸುರ್ವಾತ್ ಕೆಲ್ಲ್ಯಾ ಕೊಂಬ್ಯಾಚೊಚ್ ಸಂಹಾರ್ ಜಾಲೊ ಮ್ಹಳ್ಳೆಂ ವಿಲ್ನನ್ ಕಟೀಲ್ 2015 ವ್ಯಾ ವರ್ಸಾ ಬರಯಿಲ್ಲೆ 'ಕೊಂಬೊ' ಕವಿತೆಂತ್ ಸಾಂಗ್ತಾ.

ಸಾಂಜೆಸುರ್ಯೊ ಒಡ್ಲೊ ದರ್ಯಾಂತ್

ಫಾಂತ್ಯಾಚ್ಯಾ ಜಿಲ್ಡಾಕ್

ತಾಳೊ ದಿಲ್ಲ್ಯಾಚೊ

ಗಳೊ ಕಾಪ್ಲೆ ಪಳೇತ್

ವಿಲ್ಪಿ ರೆಬಿಂಬಸಾನ್ 1984 ವ್ಯಾ ವರ್ಸಾ ಕೊಂಬ್ಯಾಂಚೆರ್ ಬರಯಿಲ್ಲೆಂ ಪದ್ ಆನಿ ವಿಲ್ನನ್ ಕಟೀಲಾನ್ 2015 ವ್ಯಾ ವರ್ಸಾ ಕೊಂಬ್ಯಾಚೆರ್ ಬರಯಿಲ್ಲಿ ಕವಿತಾ, ಹ್ಯೊ ದೋನ್ಯೀ ಸಾಂಗಾತಾ ದವರ್ತಾನಾ ದೋನ್ ಪ್ರಮುಖ್ ಗಜಾಲಿ ವಯ್ರ್ ಪಡ್ತಾತ್. ಪಯ್ಲಿ ಗಜಾಲ್ ಹಾಂಗಾ ವಯ್ರ್ ಉಲ್ಲೇಖ್ ಕೆಲ್ಲಿ, ದೋಗಾಯ್ಲಿಂ ವಾಪಾರ್ಲಿ ಲೊಕಾಜೆಬೆವಯ್ಲಿ ಸಾದಿ ಭಾಸ್ ಆನಿ ವಿಚಾರಾಂತ್ ಆಸ್ಚಿ ಸ್ಪಶ್ತತಾ ತರ್, ದುಸ್ರಿ ಗಜಾಲ್ ವಿಲ್ಪಿ ರೆಬಿಂಬಸಾಚ್ಯಾ ಪದಾಂತ್ ಆನಿ ವಿಲ್ನನ್ ಕಟೀಲಾಚೆ ಕವಿತೆಂತ್ ಆಸ್ಚೆಂ ಸಂಗೀತ್. ವಿಲ್ಪಿ ರೆಬಿಂಬಸಾನ್ ಹಜಾರಾಂನಿ ಗಿತಾಂ ಬರಯ್ಲಿಂ ತರ್ ಆಜ್ ಕೊಂಕ್ಣೆಂತ್ ಯೆಂವ್ಚ್ಯಾ ಚಡಾವತ್ ಸಂಗೀತ್ ಆಲ್ಪಮಾಂನಿ ಕವಿ ವಿಲ್ನನ್ ಕಟೀಲಾಚೆಂ ಏಕ್ ತರ್ಯೀ ಪದ್ ಆಸ್ತಾಚ್. ಆಪ್ಲ್ಯಾ ಗೀತ್ ಸಾಹಿತ್ಯಾಚೆರ್ ವಿಲ್ಪಿ ರೆಬಿಂಬಸಾಚೊ ವ್ಹಡ್ ಪ್ರಭಾವ್ ಆಸಾ ಮ್ಹಳ್ಳೆಂಯ್ ಕವಿ ವಿಲ್ನನ್ ಕಟೀಲಾನ್ ಉಗ್ತಾನ್ ಸಾಂಗ್ಲಾಂ.

ವಿಲ್ಪಿ ರೆಬಿಂಬಸಾಚೆಂ ಪದ್ 'ಕೊಂಬ್ಲೆ ಬಾಬಾ' ಆನಿ ವಿಲ್ನನ್ ಕಟೀಲಾಚಿ ಕವಿತಾ 'ಕೊಂಬೊ' ದೊನಾಂಯ್ಲೀ ಕೊಂಬ್ಯಾಚ್ಯಾ ಆವಾಜಾಚೊ ಪ್ರಮುಖ್ ಧರಾನ್ ಉಪೇಗ್ ಜಾಲಾ. ವಿಲ್ಪಿ ರೆಬಿಂಬಸಾನ್ ಆಪ್ಲ್ಯಾ ಪದಾಂತ್ 'ಕೊ ಕೊ ಕೊ ರೆ ಕೊ ಕೊ ರೆ ಕೊ ಕೊ' ಆವಾಜ್ ವಾಪಾರ್ಲಾ ತರ್, ವಿಲ್ನನ್ ಕಟೀಲಾನ್ 'ಬ... ಬ... ಬ... ಕೊಂಬ್ಯಾ' ಮಳ್ಳೊ ಆವಾಜ್ ವಾಪಾರ್ಲಾ.

ಸೂಕ್ಯಮಾಯೆನ್ ಪಾರ್ಕಿಲ್ಯಾರ್ ವಿಲ್ಪಿ ರೆಬಿಂಬಸಾನ್ 'ಕೊಂಬ್ಲೆ ಬಾಬಾ' ಪದಾಂತ್ ವಾಪಾರ್ಲೆಲ್ಯಾ ಆವಾಜಾಂತ್ 'ಕೊಂಬೊ' ಭಿತರ್ಲ್ಯಾನ್ ಆಸಾ ತರ್, ವಿಲ್ನನ್ ಕಟೀಲಾನ್ 'ಕೊಂಬೊ' ಕವಿತೆಂತ್ ವಾಪಾರ್ಲೆಲ್ಯಾ ಆವಾಜಾಂತ್ 'ಕೊಂಬೊ' ಭಾಯ್ಲ್ಯಾನ್ ಆಸಾ. ವಿಲ್ಪಿ ರೆಬಿಂಬಸಾಚ್ಯಾ ಪದಾಂತ್ ಕೊಂಬಿಯೊ ಸೆಜ್ತಾ ಜ್ವಾಲಾಕ್ ವೆತಾತ್ ದೆಕುನ್ ಕೊಂಬ್ಲೆ ವಿರಾರ್ ತರ್, ವಿಲ್ನನಾಚೆ ಕವಿತೆಂತ್ ಸೆಜಾರ್ಯಾಂಕ್ಯೀ ಕಳನಾಶೆಂ ಘರ್ಜೆಚ್ ಕೊಂಬ್ಯಾಚಿ ಗೊಮ್ಮಿ ಲುಂವ್ತಾತ್.

ಸೆಜಾರ್ಯಾಂಕ್ಯೀ ಕಳನಾಶೆಂ

ಘರಾಪಾಟಿಂ

ಪಾಂಯ್ ಪಾಕಾಟೆ ಗುಡ್ಡಾವ್ನ್

ಲುಂವ್ಲಿ ಗೊಮ್ಮಿ

ವಿಶೇಸ್ ಗಜಾಲ್ ಮ್ಹಳ್ಳಾರ್- ವಿಲ್ಪಿ ರೆಬಿಂಬಸಾಚ್ಯಾ 'ಕೊಂಬ್ಲೆ ಬಾಬಾ'

ಪದಾಂತ್ ತಶೆಂ ವಿಲ್ಸನ್ ಕಟೀಲಾಚ್ಯಾ 'ಕೊಂಬೊ' ಕವಿತೆಂತ್ ಫಾತ್ ಕರ್ಚೊ ಮಾತ್ ಫರ್ವ್ವಾಂನಿಂಚ್. ಪುಣ್ 1984 ಪಾಸುನ್ 2015ವ್ಯಾ ವರ್ಸಾಪರ್ಯಾಂತ್, ಕೊಂಕ್ಣಿ ಮನ್ಯಾಚಿ ಗತ್ ಕಶಿ ಬದಲ್ಲ್ಯಾ ಮ್ಹಳ್ಳೆಂ ಸಮ್ಜೆ ಜಾಲ್ಯಾರ್, ವಿಲ್ಲಿ ರೆಬಿಂಬಸಾಚ್ಯಾ 'ಕೊಂಬೆ ಬಾಬಾ' ಪದಾಂತ್ ಆನಿ ವಿಲ್ಸನ್ ಕಟೀಲಾಚ್ಯೆ 'ಕೊಂಬೊ' ಕವಿತೆಂತ್ ಜಾಂವ್ಚೊ ಫಾತ್ ಆನಿ ಫಾತಾಚೊ ಸುರುಪ್ ಬಾರೀಕ್ ದೀಲ್ ವಾಪಾರ್ನ್ ಪಳಯ್ಲಾರ್ ಮಾತ್ ಪಾರ್ಕಿಯೆತಾ. ಪಾಟ್ಲ್ಯಾ 30 ವರ್ಸಾಂನಿ ಕೊಂಕ್ಣಿ ಮನ್ಯಾಕ್ ಭಾಯ್ಲ್ಯಾನ್ ಆಸ್ಲೊ ಧಕೊ ಆತಾಂ ಭಿತರ್ ಯೇವ್ನ್ ಪಾವ್ಲಾ ಆನಿ ಹೊ ಧಕೊ ತಾಚ್ಯಾ ಜಿವಾಕ್ಚ್ ಸಂಚಿಕಾರ್ ಹಾಡುನ್ ಆಯ್ಲಾ ತೆಂ ಹಾಂಗಾ ಉಟೊನ್ ದಿಸ್ತಾ.

ಹ್ಯೊ ದೊನ್ಯೀ ಕೃತಿಯೊ ಸಾಂಗಾತಾ ದವರ್ನ್ ಪಳಯ್ತಾನಾ ದೋನ್ ಗಜಾಲಿಂಚೆರ್ ನಿಯಾಳ್ ಘೆಜೆ ಪಡ್ತಾ. ಏಕ್, ತೀಸ್ ವರ್ಸಾಂ ಆದಿಂ ಕೊಂಬ್ಯಾಚಿ ಖಿಂತ್ ಸೆಜಾಜ್ವಾಲಾಕ್ ವೆಚ್ಯೊ ಕೊಂಬಿಯೊ ಮಾತ್ ಆಸ್ಲೊ ತರ್, ಆಜ್ ಕೊಂಬ್ಯಾಚಿ ಖಿಂತ್ ಜೀವ್ ಆನಿ ಜಿವಾತರ್ಪೆಚೆ ವಿಚಾರ್ ಉರಂವ್ಚಿ ಜಾಲ್ಯಾ. ವಿಲ್ಲಿ ರೆಬಿಂಬಸಾಚ್ಯಾ ಪದಾಂತ್ ಕೊಂಬೆ ತಾಂಕಾಂ ಫಾತ್ ಕೆಲ್ಲ್ಯಾಂಚಿಂ ಜಾಂಗ್ಕಾಂ ಮೊಡ್ಚೆಂ ಧಯ್ ಆಪ್ಣಾಯ್ತಾತ್ ತರ್, ವಿಲ್ಸನ್ ಕಟೀಲಾಚ್ಯೆ ಕವಿತೆಂತ್ಲೊ ಕೊಂಬೊ ಫಾತಾಕ್ ಬಲಿ ಜಾತಾ ವ್ಹಯ್ ತರ್ಯೀ, ತಾಚೆ ವಿಚಾರ್ ವೊಂಪುನ್ ವೆತಾ ಆನಿ ತೆ ಸೆಜಾರ್ಚ್ಯಾ ಘುಡಾಂತ್ ಸಾದ್ ಫಾಲ್ತಾತ್. ವಿಲ್ಲಿ ರೆಬಿಂಬಸಾನ್ ಆನಿ ವಿಲ್ಸನ್ ಕಟೀಲಾನ್ ಆಪ್ಲ್ಯಾ ಸಾಹಿತ್ಯಾಂತ್ ಧರ್ನ್ ದವರ್ಲಿ ಕೆನರಾ ಕೊಂಕ್ಣಿ ಸಮಾಜೆಂತ್ಲಿ ಹಿ ಏಕ್ ಬೋವ್ ನಿರ್ಣಾಯಕ್ ಉತ್ಪ್ರಾಣ್. ಅಸಲ್ಯಾ ಜಾಯ್ತ್ಯಾ ಉತ್ಪ್ರಾಣಾಂಚೊ ಸೊಧ್ ಫಕತ್ ಸಾಹಿತ್ಯಾಂತ್ ಮಾತ್ ಘೆಂವ್ಕ್ ಜಾತಾ ಆನಿ ವಿಲ್ಲಿ ರೆಬಿಂಬಸ್ ಆನಿ ವಿಲ್ಸನ್ ಕಟೀಲ್ ತಸಲೆ 'ದಾರ್ಶನಿಕ್' ಮಾತ್ ಹೆಂ ದರ್ಶನ್ ಆಪ್ಲ್ಯಾ ಸಾಹಿತ್ಯಾಂತ್ ದೀಂವ್ಕ್ ಸಕ್ತಾತ್ ಜಾಲ್ಲ್ಯಾನ್, ಫಕತ್ ಸಾಹಿತ್ಯಾಚ್ಯಾ ವಿದ್ಯಾರ್ಥಿಂಕ್ ಮಾತ್ ನ್ಹಯ್, ಕೊಂಕ್ಣಿ ಸಮಾಜೆಚೊ ಹುಸ್ಕೊ ಆಸ್ಲೆಲ್ಯಾಂಕ್ಯೀ ವಿಲ್ಸನ್ ಕಟೀಲಾಚ್ಯಾ ಕವಿತೆಂಚ್ಯಾ 'ಎನ್‌ಕೌಂಟರಾ'ಚಿ ಗರ್ಜ್ ಆಸಾ.

ಜಶೆಂ ವಿಲ್ಲಿ ರೆಬಿಂಬಸಾಚಿಂ ಉತ್ರಾಂ ಆತಾಂಯ್ ಇಗರ್ಜೆಂನಿ ಶೆರ್ಮಾಂವಾಂನಿ ಉಲ್ಲೇಖ್ ಜಾತಾತ್, ಕಾಜಾರಾಂಚ್ಯಾ ಮಾಟ್ವಾಂನಿ ಭಲಾಯ್ಕಿ ಮಾಗ್ತಾನಾ ವಾಪಾರ್ತಾತ್ ತಶೆಂ ವಿಲ್ಸನ್ ಕಟೀಲಾಚಿಂ ಉತ್ರಾಂಯ್ ಪುಲ್ಕಿತೆಕ್ ಚಡ್ಲ್ಯಾಂತ್, ಕಾಜಾರಾಚ್ಯಾ ಮಾಟ್ವಾಂನಿ ತಾಣೆಂ ಬರಯಿಲ್ಲಿಂ ಪದಾಂ ವ್ಹಾಜ್ತಾತ್, ಕಾರ್ಯಾಂಚ್ಯಾ ಆಮಂತ್ರಣ್ ಪತ್ರಾಂನಿ, ಮೊರ್ನಾಚ್ಯಾ ರಜಿಸ್ಟ್ರಾಂನಿಯ್ ಕವಿ ವಿಲ್ಸನ್ ಕಟೀಲಾಚಿಂ ಉತ್ರಾಂ ಛಾಪೊನ್ ಯೆತಾತ್. ಸವ್ಯಾಸ್ ಕವಿ ವಿಲ್ಸನ್ ಕಟೀಲ್ ಕೊಂಕ್ಣಿ ಪರ್ಜೆಚೊ ತಾಳೊ ಜಾತೇ ಆಸಾ. ಕೊಂಕ್ಣಿ ಲೋಕಾಚ್ಯಾ ಭೊಗ್ಲಾಂಕ್, ದುಕಾಕ್, ಸಂತೊಸಾಕ್, ಆಕ್ರೋಶಾಕ್ ಉತರ್ ಜಾತೇ ಆಸಾಶೆಂ ಮ್ಹಾಕಾ ದಿಸ್ತಾ.

ಖಿಂಯ್ಚಾಯ್ ಭಾಶೆಂತ್ಲ್ಯಾ ಸಾಹಿತ್ಯಾಚೆಂ ಅಧ್ಯಯನ್ ಮ್ಹಳ್ಳಾರ್ ತಿ ಭಾಸ್ ಉಲಿಂವ್ಚ್ಯಾ ಎಕಾ ಜನಾಂಗಾಚೆಂ ಫಲಾಣ್ಯಾ ಕಾಳಾಚೆಂ ಅಧ್ಯಯನ್ ಮ್ಹಳ್ಳೆಂ ಮಾನುನ್ ಘೆತ್ಲಾರ್, ನೊವೊದಾಚ್ಯಾ ಧಾಕ್ಟಾಂತ್ ಕೊಂಕ್ಣಿ ಮನ್ಯಾಕ್ ಆಪ್ಲ್ಯಾಚ್ ಪುಡಾರಾಚ್ಯೆ ದಿಶ್ಟಿಂತ್ಚ್ ದುಬಾವ್ ಆಸ್ಲೆ ಮ್ಹಳ್ಳೆಂ ನೆಗಾರುಂಕ್ ಜಾಯ್ನಾ. ಕವಿ

ಚಾ. ಫ್ರಾ. ದೆಕೋಸ್ತಾಚಿ ಕವಿತಾ 'ಸೊಂಶಾಚೆ ಕಾನ್' (ಸಂಗ್ರಹ: ಸೊಂಶಾಚೆ ಕಾನ್, 1990) ಆಧಾರ್ ಜಾವ್ನ್ ಘೆತ್ಲಿ ತರ್, ಹೈ ಕವಿತೆಂತ್ಲೊ ಮನಿಸ್ ದೊಳೆ, ನಾಕ್, ಜೀಬ್ ಅಶೆಂ ಪಾಂಚ್ ಇಂದ್ರಿಯಾಂ ಪಯ್ಕಿಂಚಿಂ ಪ್ರಮುಖ್ ಇಂದ್ರಿಯಾಂ ನೆಗಾರುನ್ ಫಕತ್ ಆಯ್ಕೊಂಚೆ ಕಾನ್ ದೀ ಮ್ಹಣ್ ದೆವಾಕಡೆ ಮಾಗ್ತಾ. ತಾಚ್ಯಾ ಹ್ಯಾ ಅರಾಜಾಂವಿಕ್ ಮಾಗ್ಣ್ಯಾಕ್ ದಿಂವ್ಚ್ಯಾ ಕಾರಣಾಂಚೊ ಸೊಧ್ ಘೆತ್ಲಾರ್, ಕೊಂಕ್ಣಿ ಮನಿಸ್ ಜಿಯೆವ್ನ್ ಆಸ್ಚ್ಯಾ ಭಿರಾಂತೆಚ್ಯಾ ವರುಳಾಚೆಂ ಅನಾವರಣ್ ಜಾತಾ. ಹ್ಯಾ ಭಿರಾಂತೆಚ್ಯಾ ವರುಳಾಧಾವ್ನ್ ಚುಕಾರಿ ಮಾರ್ನ್ ಪಯ್ಸ್ ಪೂಳಾಪೊಳ್ ಘೆಂವ್ಕ್ ಕೊಂಕ್ಣಿ ಮನಿಸ್, ದೀಶ್, ಪರಕ್ ಆನಿ ರುಚಿಚಿಂ ಇಂದ್ರಿಯಾಂ ನೆಗಾರುನ್ ಫಕತ್ ಕಾನ್ ಮಾಗ್ತಾ ಮ್ಹಳ್ಳ್ಯಾ ದುಬಾವಾಕ್ ಬಳ್ ಮೆಳ್ತಾ. ಮಾತಿಯೆಧುಳಿನ್ ದುಬ್ಯಾಂಚಿಂ ರಗತ್ ಪಿಯೆಂವ್ಚೆಂ ಪಳೆಂವ್ಕ್ ಜಾಯ್ನಾ, ಸಂಸಾರಾಂತ್ಲಿ ಘಾಣ್ ಸೊಸುಂಕ್ ಜಾಯ್ನಾ, ರಗ್ತಾಂ ಮಾಸಾಂ ಖಾವ್ನ್ ಕಾಂಟಾಳೊ ಆಯ್ಲಾ ದೆಕುನ್ ತೊ ಫಕತ್ ಆಯ್ಕೊಂಚೆ ಕಾನ್ ದೀ ದೆವಾ ಮ್ಹಣ್ ಮಾಗ್ತಾ ಆನಿ ತಾಕಾ ತೆ ಮೆಳ್ತಾತ್. ಪುಣ್ ಜೆನ್ನಾಂ ಲೋಕ್ ತಾಚ್ಯಾ ಕಾನಾಂಕ್ ಧರ್ನ್ ಉಕಲ್ತಾ, ಜೀವ್ ಗುಳಿ ಜಾವ್ನ್ ತೊ ಪರತ್ ದೆವಾಲಾಗಿಂ 'ಕಾನ್ ಕಶೇಯ್ ದಿಲೆಯ್, ಆತಾಂ ಸೊಸುನ್ ವ್ಹರ್ಟೆಂ ತ್ರಾಣ್ ದೀ' ಮ್ಹಣ್ ಮಾಗ್ತಾ.

ಭೊಂವ್ಚೀ ಸಕತ್ ಘೊಣೀಕ್ ದಿಲಿ
ನಾಕಾಂತೂಲೀ ಮಸ್ತಿ ಮೆಲಿ
ಸೊಂಶಾಸಾಂಗ್ಲೆ ಕಾನ್ ಮೆಳ್ತಾಂ
ಖುಶೀ ಮನಾಂತ್ ಕುಸ್ತೋ ಘಾಲೀ
ಆತಾಂ ಲೋಕ್ ಕಾನಾಂಕ್ ಧರ್ತಾ
ಸೊಂಶಾಭಾಶೇನ್ ಜಾತಾಂ ಗುಳೀ
ಬಾಬಾ, ಬಾಯೇ, ಸೊಡಾತ್ ಮ್ಹಾಕಾ
ಕಾನಾಂಕ್ ಮ್ಹಜ್ಯಾ ಧರೂಂ ನಾಕಾ
ದೆವಾ ತುವೆಂ ಕಾನ್ ದಿಲೆ
ಸೊಸುನ್ ವ್ಹರ್ಟೆಂ ತ್ರಾಣ್ ದೀ

2007 ವ್ಯಾ ವರ್ಸಾ ಕವಿ ಮೆಲ್ವಿನ್ ರೊಡ್ರಿಗಸಾನ್ ಬರಯಿಲ್ಲ್ಯೆ 'ಮಾರ್ಶ್ಯಾಸಾಚೆಂ ಮಾಗ್ಲೆಂ' (ಸಂಗ್ರಹ: ಪ್ರಕೃತಿಚೊ ಪಾಸ್, ಪಾನ್: 60) ಕವಿತೆಂತ್ ಕೊಂಕ್ಣಿ ಮನಿಸ್ ನೊವೊದಾಚ್ಯಾ ಧಾಕ್ಡ್ಯಾಂನಿ ಪಾಶಾರ್ ಜಾವ್ನ್ ಆಸ್ಲಲ್ಯಾ ಭಿರಾಂತೆಚ್ಯಾ ವರುಳಾಂತ್ಲೊ ಆನಿ ವಿಂಚವ್ಣೆಚ್ಯಾ ಘುಸ್ಪಡಾಂತ್ಲೊ ಭಾಯ್ರ್ ಪಡ್ಲೆಲೆಬರಿ ದಿಸ್ತಾ ವ್ಹಯ್ ತರ್ಯೀ, ಆಪ್ಲೆ ಅಸಹಾಯಕ್ ಪರಿಸ್ಥಿತೆಧಾವ್ನ್ ಭಾಯ್ರ್ ಯೆಂವ್ಚೆಂ ಧಯ್ ಆರಾವ್ನ್ ಘೆಂವ್ಚ್ಯಾಂತ್ ಸಲ್ಲಾಲ್ಲೊಚ್ ದಿಸ್ತಾ. ದೆಕುನ್ ತಾಚೊ ಭರ್ವಸೊ ಕೃಷ್ಣದೆವಾಚೆರ್ ವೊಂದಾಲ್ಲೊ ದಿಸೊನ್ ಯೆತಾ.

ಕೃಷ್ಣ ದೆವಾ ಪುಂಕ್ರೆ ಮುರಲಿ
ಪುಲೊಂ ಅಸ್ತತ್ ಧಾನಾಂ
ವಾಶ್ಯಾಂತ್ ಲೆಗುನ್ ವ್ಹಾಳೊಂ ಗಾಣೆಂ
ಧಲೊಂ ದುಭಿಂ ಮನಾಂ

ಪುಣ್ ಕವಿ ವಿಲ್ಸನ್ ಕಟೀಲ್ ಎಪ್ರಿಲ್ 2016 ವೆರ್ ಬರಯಿಲ್ಲ್ಯೆ 'ಯೇ ಕಾವ್ಯಾ' ಕವಿತೆಂತ್, ನೊವೊದಾಚ್ಯಾ ಧಾಕ್ಡ್ಯಾಂತ್ ಆಪ್ಲೆ ಸೊಡ್ವಣೆಚಿ ವಾಟ್ ವಿಂಚ್ಚ್ಯಾಂತ್ ಘುಸ್ಪಡೊನ್ ಕಾಲುಬುಲೊ ಜಾಲ್ಲ್ಯಾ ಆನಿ 2000 ವ್ಯಾ ವರ್ಸಾಂನಿ

ಪೊಂತಾಕ್ ಹಾರ್ವೆನ್ ಸಗ್ಗೊಚ್ ಗಳೊನ್ ಗೆಲ್ಲೆ ಗತಿಕ್ ಪಾವಲ್ಲಾ ಕೊಂಕ್ಣಿ ಮನ್ಶಾಕ್ ಜಾಗ್ರತ್ ಅವಸ್ಥೆಚ್ಯಾ ಶಿಖರಾರ್ ಹಾಡ್ನ್ ರಾವಯ್ತಾ ಆನಿ ಸುಸಂಸ್ಕೃತ್ ಸಮಾಜೆಧಾವ್ನ್ ಬಹಿಶ್ವತ್ ಜಾಲ್ಲ್ಯಾ ಕಾವ್ಯಾಕ್ ಆಪ್ಲ್ಯಾ ಆಂಗಾರ್ ಆವಾಹನ್ ಕರ್ಚೆಂ ಬಳ್ ಆರಾಯ್ತಾ ಆನಿ ಅಶೆಂ ಆವಾಹನ್ ಕರುನ್ ಘೆತಾನಾ ನೊವೊದಾಚ್ಯಾ ಧಾಕ್ಟಾಂತ್ ರೆವೊಡ್ ಘಾಲ್ಚೆ ಆಪ್ಲೆ ಸೊಡ್ವಣೆಂಚ್ಯಾ ವಿಂಚವ್ಣೆಂಚ್ಯಾ ಘುಸ್ಪಡ್-ಗೊಂದೊಳಾಧಾವ್ನ್ ಆನಿ ದೋನ್ ಹಜಾರಾಂಚ್ಯಾ ಧಾಕ್ಟಾಂತ್ ಪೊಂತಾಕ್ ಹಾರ್ವೆನ್ ದೆವಾದಯೆಕ್ ರಾಕೊನ್ ರಾವಲ್ಲಾ ದೀನ್ ಪಣಾಧಾವ್ನ್ ಕೊಂಕ್ಣಿ ಮನ್ಶಾಕ್ ಸುಟ್ಕಾ ಜೊಡುನ್ ದಿತಾ.

ಯೇ ಕಾವ್ಯಾ

ಮ್ಹಜ್ಯಾಚ್ ಆಂಗಾರ್

ಕಾತಿ ಮಾಸಾ ಸುಂಗಾರ್ ನೆಗಾರ್

ನಿಶ್ಚುರ್ ದಿಶ್ಟೆನ್ ಪಾರ್ಕುನ್ ಹಾಡಾಂ

ಕುಸ್ತ್ಯಾ ಕಿಡಿಂಕ್ ಕರುನ್ ಶಿಕಾರ್

ಜಿರವ್ನ್ ಆಂಗ್ ಶಿರ್ಶಿರಾಂವ್ಚೆ ಅನ್ನೋಗ್

ವಿಚಾರಾಚ್ಯಾ ತ್ರಾಣಾನ್ ಘೊರ್ದೊಂ ಉತರ್.

ನೊವೊದಾಚ್ಯಾ ಧಾಕ್ಟಾಂತ್- ದೀಶ್, ಪರ್ಮ್ ಆನಿ ರೂಚ್ ನೆಗಾರುನ್ ಫಕತ್ ಸೊಂಶಾಸಾಂಗೆ ಕಾನ್ ಮಾಗ್ಚೆಕಡೆ ಕವಿ ಚಾ. ಫ್ರಾ. ದೆಕೋಸ್ತಾನ್ ವಾಪಾರ್‌ಲ್ಲ್ಯಾ 'ಹಾಂವ್' ರುಪಾಂತ್ ಆಸ್ಚಿ ಅಸ್ಪಶ್ವತಾ ನಿವಾರುನ್, ದೋನ್ ಹಜಾರಾಂಚ್ಯಾ ಧಾಕ್ಟಾಂತ್ ಕವಿ ಮೆಲ್ವಿನ್ ರೊಡ್ರಿಗಸಾನ್ ಅಸಹಾಯಕ್ ವಾಸ್ತವಿಕತೆಂತ್ 'ಹಾಂವ್' ರೂಪ್ ಆಪ್ಲೆ ಕವಿತೆಂತ್ ದರ್ಶಾಂವ್ಕ್ ಘೆತ್‌ಲ್ಲೆಂ ಧಯ್ ಉಟೊನ್ ದಿಸ್ತಾ. ಪುಣ್ ಕವಿ ವಿಲ್ಸನ್ ಕಟೀಲಾನ್ 'ಯೇ ಕಾವ್ಯಾ' ಕವಿತೆಂತ್ ಘೆತ್‌ಲ್ಲೆಂ 'ಹಾಂವ್' ರೂಪ್ ಕೊಂಕ್ಣಿ ಮನಿಸ್ ಆಜ್ ಸಾಂಪಡ್ಲೆಲ್ಯೆ ಸಂದಿಗ್ಧ್ ಪರಿಸ್ಥಿತೆಂ ದರ್ಶನ್ ದಿತಾ ಮಾತ್ ನ್ಹಯ್, ಕೊಂಕ್ಣಿ ಮನ್ಶಾನ್ ಆಪ್ಲೆ ಅಸಹಾಯಕ್ ಪರಿಸ್ಥಿತೆಧಾವ್ನ್ ಭಾಯ್ ಪಡಜಿ ತರ್ ಝುಜಜಿಚ್ ಜಾಲ್ಲ್ಯಾ ಅನಿವಾರ್ಯ್ ಝುಜಾಚೆಂ ಐಲಾನ್ ಕರ್ತಾ. ಹ್ಯಾ ಕಾರಣಾಕ್ ಲಾಗೊನ್, ಫಕತ್ ಸಾಮಾಜಿಕ್ ನ್ಯಾಯ್ ಆನಿ ಸಮಾಸಮ್‌ಪಣಾಚೆ ದಿಶ್ಟಿನ್ ಮಾತ್‌ನ್ಹಯ್, ಮ್ಹಜ್ಯೆ ಅಂದಾಜೆಪರ್ಮಾಣೆಂ ಕವಿ ವಿಲ್ಸನ್ ಕಟೀಲಾನ್ ಕೊಂಕ್ಣಿ ಸಾಹಿತ್ಯಾಕ್ ಪ್ರತ್ಯೇಕ್ ಜಾವ್ನ್, ಕವಿತೆಂತ್ ಹಾಡ್‌ಲ್ಲೆಂ 'ಹಾಂವ್' ರುಪಾಚೆಂ 'ಎನ್‌ಕೌಂಟರ್'-ಸಾಹಿತ್ಯಾಚ್ಯಾ ಅಧ್ಯಯನಾಚೆ ದಿಶ್ಟಿನ್‌ಯೀ ಮಹತ್ವಾಚೆಂ ಠರ್ತಾ.

ಖಿಂಯ್ವೀಯ್ ಏಕ್ ಸಮಾಜ್ ಫಲಾಣ್ಯಾ ಬರವ್ಪಾಕ್ ವಾ ಕಲಾಕಾರಾಕ್ ಆಪ್ಲೊ 'ಪ್ರತಿನಿಧಿ' ಮ್ಹಣ್ ವಿಂಚ್ತಾ ತರ್, ತ್ಯೆ ವಿಂಚ್ಣೆಕಸಾಂಗಾತಾ ಸಮಾಜೆಚ್ಯಾ ಮುಕೇಲ್ ವಾಳ್ಕಾಂತ್ ಘಡ್ಣಾ ಘಡಿತಾಂಕ್ ಜೊಕ್ಟಾ ವೆಳಾರ್ ಆಪ್ಲ್ಯಾ ಸಮಾಜೆತರ್ಫೆನ್ ಸ್ಪಂದನ್ ಕರ್ಚಿ ಜವಾಬ್ದಾರಿಯ್ ತಾಚ್ಯಾ ಖಾಂದ್ಯಾರ್ ದಿತಾ. ಭೊಂವಾರಾಂತ್ಲ್ಯಾ ಸಂತೊಸಾಚ್ಯಾ ವಾ ಕರಾಳ್ ಘಡಿತಾಂಕ್ ವೆಳಾರ್ ಸ್ಪಂದನ್ ಕರುಂಕ್ ಜರ್ ಸಕನಾ, ತಸಲ್ಯಾ ಬರವ್ಪಾಕ್ ವಾ ಕಲಾಕಾರಾಕ್ 'ಪ್ರತಿನಿಧಿ' ಮ್ಹಣ್ ಆಪ್ಣಾಯಿಲ್ಲಿ ಸಮಾಜ್ ತಾಚೆಧಾವ್ನ್ ಸವ್ಯಾನ್ ಪಯ್ಸ್ ಸರ್ತಾ.

ಕಳಿತ್ ಆಸೊನ್ ವಾ ಕಳಿತ್ ನಾಸ್ತಾನಾ, ವಿಲ್ಲಿ ರೆಬಿಂಬಸ್ ಭೊಂವಾರಾಂತ್ಲ್ಯಾ ಘಡಿತಾಂಕ್ ತಾಕಾ ಪ್ರತಿನಿಧಿ ಮ್ಹಣ್ ವಿಂಚ್ಲೆಲೆ ಸಮಾಜತರ್ಫೆನ್ ಜೊಕ್ಲ್ಯಾ ವೆಳಾರ್ ಆಪ್ಲ್ಯಾ ಪದಾಂನಿ ಸ್ಪಂದನ್ ಕರ್ಚಾಂತ್ ಕೆದಾಳಾಯ್ ಕಮೀ ಪಡ್ಲೊ ನಾ. ಪಾಟ್ಲ್ಯಾ ಕಾಂಯ್ ವರ್ಸಾಂನಿ ಹಾಂವೆಂ ಪಾರ್ಕುನ್ ಆಯಿಲ್ಲೆಪರ್ಮಾಣೆಂ ಕವಿ ವಿಲ್ಸನ್ ಕಟೀಲ್ ಸಯ್ತ್ ಆಪ್ಲ್ಯಾ ಬರ್ಪಾಂತ್ ಜವಾಬ್ದಾರಿ ಪಾಳ್ಚಾಂತ್ ಕಮೀ ಪಡೊಂಕ್ ನಾ.

1983 ವ್ಯಾ ವರ್ಸಾ ವಿಲ್ಲಿ ರೆಬಿಂಬಸಾನ್ ಬರಯಿಲ್ಲೆಂ 'ಭೋಪಾಲ್' ಪದ್ (ಸಂಗ್ರಹ: ಕೊಗುಳ್ ಗಾಯ್ತಾ, ಪಾನ್: 102) ಆನಿ ಜೂನ್ 2016 ವೆರ್ ಕವಿ ವಿಲ್ಸನ್ ಕಟೀಲಾನ್ ಬರಯಿಲ್ಲಿ 'ಪುಲಾಚೆಂ ಸವಾಲ್' ಕವಿತಾ ಫಕತ್ ವಿಲ್ಲಿ ರೆಬಿಂಬಸಾಚಿ ಆನಿ ವಿಲ್ಸನ್ ಕಟೀಲಾಚಿ ಕೃತಿ ಜಾವ್ನ್ ಉರನಾಸ್ತಾನಾ ಎಕಾ ಕರಾಳ್ ಘಡಿತಾಕ್ ಅಖ್ಲ್ಯಾ ಕೊಂಕ್ಣಿ ಸಮಾಜೆಚೆಂ ಸ್ಪಂದನ್ ಜಾತಾ. ಭೋಪಾಲ್ ಪದಾಂತ್ ವಿಲ್ಲಿ ರೆಬಿಂಬಸ್ 'ಹಾಂವ್' ಮ್ಹಳ್ಳೆಂ ರೂಪ್ ವಾಪಾರ್ತಾನಾ ವರ್ತೊ ಸಂಯಮ್ ಘೆತಾ ತರ್ ವಿಲ್ಸನ್ ಕಟೀಲ್ 'ಪುಲಾಚೆಂ ಸವಾಲ್' ಕವಿತೆಂತ್ ಸಂಯಮಾಚ್ಯೊ ಮೆರೊ ಉತ್ತೊನ್ ವಚನಾ ತರ್ಯೀ ಭಾವುಕತೆನ್ ಭರೊನ್ ದೆವಾಲಾಗಿಂ ಸವಾಲ್ ವಿಚಾರ್ಪಯಾರ್ಪಾಂತ್ ಪಾವ್ತಾ. 1983 ವ್ಯಾ ವರ್ಸಾ 'ಭೋಪಾಲ್' ಪದ್ ಬರಯ್ತಾನಾ ವಿಲ್ಲಿ ರೆಬಿಂಬಸಾನ್ ಆಪ್ಲ್ಯಾ ಪದಾಂತ್ ಸಾಂಬಾಳ್ಲೆಲೆಂ 'ಸಂಯಮ್' ಕಿತ್ಲೆಂ ಬಳಾಧಿಕ್ ಆನಿ ಪರಿಣಾಮ್‌ಕಾರಿ ಆಸ್‌ಲ್ಲೆಂ ಮ್ಹಳ್ಳಾರ್ ಭೋಪಾಲ್ ಪದಾಚ್ಯೊ ನಿಮಾಣ್ಯೊ ವೊಳಿ ತ್ರಾಸಿ ಭುರ್ಗ್ಯಾಂಚ್ಯಾ ದುರಂತಾಚ್ಯಾ ವೆಳಾರ್ ವಾಚ್ತಾನಾಂಯ್ ಆಂಗ್ ಮಿರ್ಚಿರ್ತಾ.

ಕೊಣಾಕ್ ದುರ್ದೊಂಕ್ ಕಾಂಯ್ಚಾ

ಸುರ್ದೆರ್ ಚತ್ರಾಯ್ ಕೆಲಿನಾ

ಆತಾಂ ಪರಿಹಾರ್ ವಾಂಟ್ತಾನಾ

ಮೆಲ್ಲೆಲಿಂ ಉಟೊನ್ ಯೇನಾಂತ್

ಹಾಸೊನ್ - ಖೆಲೊನ್...

ಮ್ಹಾಕಾ ಭೊಗ್ತಾ, ಪದಾಂನಿ ವಾ ಕವಿತೆನಿ 'ಹಾಂವ್' ಮ್ಹಳ್ಳೆಂ ರೂಪ್ ವಾಪಾರ್ತಾನಾ ಜೊ ಬರವ್ಪಿ ಚತ್ರಾಯೆಚೆಂ 'ಸಂಯಮ್' ಸಾಂಬಾಳ್ತಾ ತಾಕಾ ಮಾತ್ ಏಕ್ ಸಮಾಜ್ ಆಪ್ಲೊ 'ಪ್ರತಿನಿಧಿ' ಮ್ಹಣ್ ಮಾನುನ್ ಘೆತಾ. ವಿಲ್ಲಿ ರೆಬಿಂಬಸಾಚ್ಯಾ ಪದಾಂನಿ ಆನಿ ವಿಲ್ಸನ್ ಕಟೀಲಾಚ್ಯಾ ಕವಿತೆನಿ ಹೆಂ 'ಸಂಯಮ್' ಉಟೊನ್ ದಿಸ್ತಾ. ಜಶೆಂ ವಿಲ್ಲಿ ರೆಬಿಂಬಸ್ ಆಪ್ಲೆ ಜಿವಿತಾವ್ಧೆಂತ್ ಚಡುಣೆಂ ಹರ್ ಸಾಮಾಜಿಕ್ ಘಡಿತಾಂಕ್ ಆಪ್ಲ್ಯಾ ಪದಾಂನಿ ಸ್ಪಂದನ್ ಕರೀತ್ ಆಯ್ಲೊ ತಶೆಂ ಪಾಟ್ಲ್ಯಾ ಕಾಂಯ್ ವರ್ಸಾಂಪಾಸುನ್ ವಿಲ್ಸನ್ ಕಟೀಲ್ ಚಡುಣೆಂ ಹರ್ ಸಾಮಾಜಿಕ್ ಘಡಿತಾಂಕ್ ಆಪ್ಲ್ಯಾ ಕವಿತೆನಿ ಚತ್ರಾಯೆಚೆಂ 'ಸಂಯಮ್' ಸಾಂಬಾಳುನ್ ಸ್ಪಂದನ್ ಕರೀತ್ ಆಸಾ. ಪುಣ್ ಅಪ್ರೂಪ್ ಥೊಡೆಕಡೆ ಕವಿ ವಿಲ್ಸನ್ ಕಟೀಲ್ ಆಪ್ಲ್ಯಾ ಕವಿತೆನಿ ಸಯ್ರಾಣಾಚೆ ದೊರೆ ಉಡ್ತಾಗಾಯ್ ಮ್ಹಳ್ಳೊ ದುಬಾವ್ ಉದೆಲ್ಯಾರ್ಯೀ, ಸಯ್ರಾಣಾಚೆಂ ಉಲ್ಲಂಘನ್ ಕವಿತೆಂತ್ ನವ್ಯಾ 'ಹಾಂವ್' ರುಪಾಚೆಂ ದರ್ಶನ್ ದೀಂವ್ಕ್ ಗರಜೆಂ ಮ್ಹಳ್ಳೆಂ ನೆಗಾರುಂಕ್ ಜಾಯ್ನಾ.

ತುಮಿ ಸಾಂಗ್ಲೆಲೆಂ ಆಯ್ಲೊನ್

ಸೆಜಾರ್ಯಾಂಲಾಗಿಂ

ಬರ್ಯಾನ್ ಆಸ್‌ಲ್ಲೊಂ ತರ್...

ಇತ್ತೆಂ ಬರೆಂ ಕಂಪೌಂಡ್

ಮ್ಹಜೆಂ ಜಾತೆಂ ನಾ!

ಆಯ್ಲ್ಯಾ ಸಾಮಾಜಿಕ್ ಸಂದರ್ಭಾರ್ ಏಕ್ ಸ್ಪಶ್ಟ್ ನಿರ್ಣಯ್ ಘೆಂವ್ಚೊ ಆನಿ ತ್ಯಾ ನಿರ್ಣಯಾಕ್ ಬದ್ಲೆ ಜಾವ್ನ್ ಜಿಯೆಂವ್ಚೆಂ ಕಿತ್ಲೆಂ ಗರ್ಜೆಚೆಂ ಮ್ಹಳ್ಳೆಂ ಸಾಂಗಜೆ ತರ್, ಸಯ್ರಾಣಾಚೊ ದೊರೊ ಉಡನಾಸ್ತಾನಾ ದುಸ್ರಿ ವಾಟ್‌ಯೀ ನಾ. ವಿಲ್ಲಿ ರೆಬಿಂಬಸ್ ಸಯ್ 1990 ವ್ಯಾ ವರ್ಸಾಂತ್ ಬರಯಿಲ್ಲ್ಯಾ 'ಕಿತ್ಲೆ ದಾದ್ಲೆ ರಡ್ತಾತ್' ಪದಾಂತ್‌ಯೀ ಚಡುಣೆಂ 'ಸಯ್ರಾಣಾ'ಚೊ ದೊರೊ ಉಡ್‌ಲ್ಲೊ ದಿಸೊನ್ ಯೆತಾ.(ಸಂಗ್ರಹ್: ಕೊಗುಳ್ ಗಾಯ್ತಾ, ಪಾನ್: 233)

ಗಲ್ಘಾಂತ್ ಘೊಳ್ವಾ ದಾದ್ಲ್ಯಾಂನೊ, ಗಾಂವ್ಚ್ಯಾ ಘರಾಕ್ ಏಕ್ ದೀಶ್ತ್ ದವ್ತಾ ಕೊಂಕ್ಣಾಂಕ್, ಬೊಣ್ವಾಂಕ್, ತುರ್ವಾಂಕ್ ರೀಗ್ ದೀನಾಕಾತ್ ತುಮ್ಮಾ ಘರಾ

ಗಲ್ಘಾಗಾರಾಂಚ್ಯಾ ಬಾಯ್ಲಾಂಕ್ ಲುಟಾಂ ಹಾಣೆಂ ಪುರಾ

ಕಿತ್ಲೆ ದಾದ್ಲೆ ರಡ್ತಾತ್ ಮಂಗ್ಳುರಾಂತ್

ಕವಿ ವಿಲ್ಸನ್ ಕಟೀಲಾನ್ 'ಕಂಪೌಂಡ್' ಕವಿತೆಂತ್ ಆನಿ ಗೀತ್‌ಕಾರ್ ವಿಲ್ಲಿ ರೆಬಿಂಬಸ್‌ನಾ 'ಕಿತ್ಲೆ ದಾದ್ಲೆ ರಡ್ತಾತ್' ಪದಾಂತ್ ಆಪುಡ್ಲೆಲೆ ವಿಶಯ್ ತಾಣೆಂ ಪ್ರತಿನಿಧಿತ್ವ್ ಕರ್ಚೆ ಸಮಾಜೆಚೆ ಜಾತಾನಾ ಚತ್ರಾಯೆಚ್ಯಾ ಸಂಯಮಾಚಿ ಮೇರ್ ಉತ್ತೊಂಚಿ ಅನಿವಾರ್ಯ್ ಪರಿಸ್ಥಿತಿ ಉಬ್ಜತಾ ಆನಿ ಹೈ ಅನಿವಾರ್ಯ್ ಪರಿಸ್ಥಿತೆಂತ್ ಏಕ್ ಕವಿ ವಾ ಗೀತ್‌ಕಾರ್ 'ಹಾಂವ್' ಮ್ಹಳ್ಳೆಂ ರೂಪ್ ಕಶೆಂ ವಾಪಾರ್ತಾ ಮ್ಹಳ್ಳೆ ಗಜಾಲಿಚೆರ್, ತಾಂಕಾಂ ಪ್ರತಿನಿಧಿ ಮ್ಹಣ್ ವಿಂಚ್ಲೆಲಿ ಸಮಾಜ್ 'ನಿರೋಪ್' ಘೆಂವ್ಕ್ ವಾ ನೆಗಾರುಂಕ್ ತಯಾರ್ ಜಾತಾ. ಮ್ಹುಕಾ ದಿಸ್ತಾ ಹ್ಯಾಚ್ ಕಾರಣಾಕ್ ವಿಲ್ಲಿ ರೆಬಿಂಬಸ್ 'ಕಿತ್ಲೆ ದಾದ್ಲೆ ರಡ್ತಾತ್' ಪದಾಂತ್ 'ಹಾಂವ್' ಮ್ಹಳ್ಳೆಂ ರೂಪ್ ವಾಪಾರ್ತಾನಾ ತೊ ಎಕಾ ಆಶ್ರಮಾಕ್ ಪಾವ್‌ಲ್ಲಿ ಗಜಾಲ್ ಪೂರಕ್ ಜಾವ್ನ್ ಬಾಂದುನ್ ಹಾಡ್ತಾ ತರ್, ಕವಿ ವಿಲ್ಸನ್ ಕಟೀಲ್ 'ಕಂಪೌಂಡ್' ಕವಿತೆಂತ್ 'ಹಾಂವ್' ಮ್ಹಳ್ಳೆಂ ರೂಪ್ ವಾಪಾರ್ತಾನಾ ಜವಾಬ್ದಾರಿ ಆಪ್ಣಾಚೆರ್ ಘೆನಾಸ್ತಾನಾ ಬೋವ್ ಚತ್ರಾಯೆನ್ ಸೆಜಾರ್ಯಾಂಚ್ಯಾ ಖಾಂದ್ಯಾರ್ ದೀವ್ನ್ ಸೊಡ್ತಾ.

ಕೊಂಕ್ಣಿ ಕವಿತೆಂತ್ 'ಹಾಂವ್' ಮ್ಹಳ್ಳ್ಯಾ ರುಪಾಚೊ ವಾಪಾರ್ ಮಾತ್ ನ್ಹಯ್, 'ಹಾಂವ್' ಮ್ಹಳ್ಳೆಂ ರೂಪ್ ಕವಿತೆಂತ್ ಘೊಳಯ್ತಾನಾ ಘೆಜೆಚ್ ಜಾಲ್ಲ್ಯಾ 'ಕಾವ್ಯ ಸಂಯಮಾ'ಚೆ ದಿಶ್ಟಿನಯೀ ಹೆಂ 'ಎನ್‌ಕೌಂಟರ್' ಬೋವ್ ಗರ್ಜೆಚೆಂ ಮ್ಹಣ್ ಮ್ಹುಕಾ ದಿಸ್ತಾ.

ಹ್ಯಾ ಸಂಗ್ರಹಾಂತ್ ಕವಿ ವಿಲ್ಸನ್ ಕಟೀಲಾನ್ 2006 ಪಾಸುನ್ 2016 ವರ್ಸಾ ಪರ್ಯಾಂತ್ ಬರಯಿಲ್ಲ್ಯೊ 100 ಕವಿತಾ ಆಸಾತ್. ಶೆಂಭೊರ್ ಕವಿತೆಂನಿ ಶೆಂಭೊರ್ ರುಪಾಂ ಆಸಾತ್. ತಿನೊಳಿಂ, ಗುಮ್ಮಾಂಪದ್, ವಿರಹಿಚ್ಯೊ ವೊವಿಯೊ... ಕೊಂಕ್ಣಿ ಕವಿತೆಂತ್ ಎದೊಳ್ ನಾತ್‌ಲ್ಲ್ಯಾ ನವ್ಯಾಚ್ ರುಪಾಚಿ ಒಳೊಕ್ ಹಿಂ ರುಪಾಂ ಕರುನ್ ದಿತಾತ್.

'ಸಿಟಿ ಸರ್ಕಲ್', 'ವೆಪಾರ್', 'ಮಾಳಿಯೆವಯ್ಲಿಂ ಬಾಯ್ಲಾಂ', 'ಆಂಗ್ಲೆಂ', 'ಧರಾ-ಗಾ ಥಾನಾಂ ಮ್ಹಜೆಂ', 'ಕಿತ್ಲೆಂ ಸೊಭಿತ್ ಆಂಗ್ಲೆಂ', 'ಕಸ್ಲಿ ಧಾರುಣಾಯ್', 'ಮಾಸಾ ಆಂಗಡ್', 'ಭುರ್ಗಿಂ', 'ಗೊಟೊ, ಗಾಯ್ತುಂ ಆನಿ ಹಾಂವ್' ಆಂಗ್ ಮಿರ್ಚಿರಾಂವ್ಚೆ ಧಾರುಣಾಯೆನ್ ಭರ್‌ಲ್ಲೊ ಕವಿತಾ. ಹಾಂತ್ಲ್ಯಾ ಥೊಡ್ಯಾ

ಕವಿತೆಂನಿ ಕವಿ ಖುದ್ 'ಹಾಂವ್' ಜಾವ್ನ್ ಕವಿತೆಂತ್ ಮೂರ್ತ್ ರೂಪ್ ಘೆತಾನಾ
ಧಾರುಣಾಯೆಚಿ ತೀವೃತಾ ಅಶಿ ಚಡ್ತಾ ಕೀ ಖಿಣಾಕ್ ವಾಚ್ಪಾಕ್ ಅಸ್ಪಸ್ಥ ಕರುನ್
ಸೊಡ್ತಾ. ದಾಖ್ಲಾಕ್ 'ಕಿಲ್ಲೆಂ ಸೊಭಿತ್ ಆಂಗ್ಲೆಂ' ಕವಿತೆಂತ್ ಯೆಂವ್ಚೆ ಪೊಳಿ
ಪಳಯ್ಲ್ಯಾರ್,

ಮ್ಹಜೊ ಮಾನ್ ವಿಶ್ವಾಂನಿ ನಾ

ಘಾಯಾಂನಿ ಆಸಾ!

ಹಾಂವೆಂ ನ್ಹೆಸ್ಚೆಂ ಘಾಯ್ ಧಾಂಪುಂಕ್

ಪೊಶೆತಾಂ ತಾಂಕಾಂ ಹಳೊ...

ಪುಣ್ ಹಿಚ್ ಧಾರುಣಾಯ್ 'ಮಾಳಿಯೆವಯ್ಲಿಂ ಬಾಯ್ಲಾಂ' ಕವಿತೆಂತ್
ಯೆತಾನಾ 'ಹಾಂವ್' ಮ್ಹಳೆಂ ರೂಪ್ ಬದ್ಲುನ್ ತಿಸ್ರಾ ವೆಕ್ತಿಚ್ಯಾ ನಿರೂಪಣಾಂತ್
ನಿರ್ಲಿಪ್ತತಾ ಜೊಡುನ್ ಘೆತಾ ಮಾತ್ ನ್ಹಯ್, ವಾಚ್ಪಾಚ್ಯಾ ಕಡ್ವಳಾಂತ್
ಭಾಂಗಾರಾಚ್ಯೆ ಭಾಲಿಯೆಬರಿ ಹಾಳ್ವಾಯೆನ್ ರಿಗೊನ್ ಘಾಯ್ ಕರ್ತಾ.

ಪುಣ್ ಆಜ್ ತಿಂ ನಿರಾಳ್

ಪೆಟವ್ನ್ ಆಪಾಪ್ಲೊ ವಾತಿ

ಆಂಗ್ ಪಾಂಗ್ ದೂಕ್,

ಕಠೀಣ್ ಪೊಟ್ಕಾಣಿ ಆಸ್ಲಾರಾಯೀ

ಮ್ಹಯ್ಚ್ಯಾಂತ್ ಹೆಚ್ ತಾಂಕಾಂ ಸುಶೆಗಾಚೆ

ತೀನ್ ದೀಸ್ ಆನಿ ತೀನ್ ರಾತಿ!

ಹ್ಯಾ ಸಂಗ್ರಹಾಂತ್ಲೊ 'ಪೊಂಡ್', 'ಟುಡೇಸ್ ಹೆಡ್‌ಲೈನ್ಸ್', 'ಖುರ್ಸಾವಾಟೆಕ್
ತಯಾರಾಯ್', 'ಖೆಳ್', 'ಸೀನಪ್ಪಣ್ಣಾಚಿ ಆಮ್ಲೆಟ್ ಗಾಡಿ', 'ಅಜ್ಜಾಪಿ ಮನ್ಶಾಂಕ್',
'ಎಕಾ ಘಾತ್ರಾಚೊ ಸ್ವಗತ್', 'ಭುಂಯ್‌ಗೊಳಾಚಿ ಮಸ್ತಿಣ್', 'ಸಾಕ್ರಟೀಸಾಚೆಂ
ಮರಣ್', 'ರೋಳ್', 'ಪೊರ್ ಆನಿ ಪಾನಾಂ' ವಿಪರ್ಯಾಸ್ ಆನಿ ವೈರುಧ್ಯಾಂನಿ
ಭರ್ಲೆಲೆ ಸಮಾಜೆಕ್ ಶೀದಾ ತುಕ್ಲಾಂವ್ಚೆ ಕವಿತಾ. ಥೊಡ್ಯಾ ಕವಿತೆಂನಿ, ಪೊಂಡ್,
ಘಾತರ್ ಕವಿತೆಂತ್ 'ಹಾಂವ್' ಜಾತಾನಾ ತುಕ್ಲಾವ್ಣೆಚಿ ತೀವೃತಾ ಚಡ್ತಾ ಮಾತ್
ನ್ಹಯ್ ವಾಚ್ಪಾಚ್ಯಾ ಅಂತಸ್ಕರ್ನಾಂತ್ ಸಿಶ್ಯಾಚ್ಯಾ ಗುಳ್ಳಾಬರಿ ರಿಗ್ತಾ. ದಾಖ್ಲಾಕ್
'ಸಾಕ್ರಟೀಸಾಚೆಂ ಮರಣ್' ಕವಿತೆಚ್ಯೊ ನಿಮಾಣ್ಲೊ ಪೊಳಿ ಪಳಯ್ಲ್ಯಾರ್.

ಹಾಯ್...

ಕಿಲ್ಲಿ ಸೊಸ್ಣಿಕಾಯ್ ಆಸ್ಲಿ ತೆನ್ನಾ

ವಿಚಾರ್‌ವಾದಿಚಿ ಖುನ್

ಕರುಂಕ್‌ಯೀ

ಆಸ್‌ಲ್ಲೆಂ ಎಲಿಸಾಂವ್, ಕಾನೂನ್!

ಪುಣ್ ಆಜ್...

ಎಕ್ ಗುಳೊ, ವ್ಹಡ್ ಆವಾಜ್

ಮರ್ಣಾಕ್‌ಯೀ ನಾ ಸೊಸ್ಣಿಕಾಯ್

ಪೂರಾಯ್ ಸಂಪ್ರಾ ಖಿಣಾನ್!

'ಖಿತ್ಕೊ', 'ಗಡ್ಡಿ ಬಸ್ತಾಂತ್', 'ಲಗ್ನಾದಿಸಾ', 'ಆಮ್ಚೆಂ ಝಗ್ಡೆಂ',
'ವ್ಹಡ್ಲಿಮಾಂಯ್', 'ಪಪ್ಪಾಕ್', 'ಪಪ್ಪಾಲಾಗಿಂ', 'ದುಕಾಂ', 'ಮಾಂಯ್ಚೆಂ ಕಾಪಡ್',
'ಪಯ್ಲೊ-ದುಸ್ರೊ', 'ಪರ್ನೆಂ ಕೆಲೆಂಡರ್ ನಿಕ್ಕಾಯ್ತಾನಾ', 'ಮುಕಾಮುಕಿ' ಮನ್ಶಾಂ-
ಮನ್ಶಾಂಮದ್ಲ್ಯಾ ಸೂಕ್ತಿಮ್ ಸಂಬಂಧಾವಿಶ್ಯಾಂತ್ ಆಸ್ಲೊ ಕವಿತಾ. ಮ್ಹಜ್ಯೆ

ಸಮ್ಮೇಳನಮಾರ್ಗವೆಂದು ಮನ್ವಿಷ್ಯಸಂಬಂಧಾಚಿಂ ಸುತಾಂ ಇತ್ಯಾ ಸೂಕ್ತಿಮಾಯನ್ ಸೂಡಯಿಲ್ಲ್ಯಾ ಕವಿತೆಚೆಂ ರೂಪ್ ಕೊಂಕ್ಣೆಕ್ ನವೆಂ ಮ್ಹಣ್ ದಿಸ್ತಾ.

ಹಾಂಗಾ ಮ್ಹಜ್ಯೆ ದಿಶ್ಟಿಕ್ ಪಡ್ಲೆಲಿ ಏಕ್ ಗಜಾಲ್ ಆಸಾ, ವಿಲ್ಹಿ ರೆಬಿಂಬಸಾನ್ ಸುರಾತೆರ್ ಬರಯಿಲ್ಲ್ಯಾ ಚಡುಣೆಂ 500 ವಯ್ರ್ ಪದಾಂನಿ ಸೊಧ್ತಾನಾ, ಬಾಪಾಯ್ ಬರಯಿಲ್ಲೆಂ ಏಕ್ ಪದ್‌ಯೀ ಮ್ಹಾಕಾ ಮೆಳೊಂಕ್ ನಾ. ಪುಣ್ 'ನಮಾನ್ ತುಕಾ ಆವಯ್ಣಾ', 'ದುದಾನ್ ಧುತೊಂ ತುಜೆ ಪಾಂಯ್' ತಸಲಿಂ ಆವಯ್ಪರ್ ಕೇಂದ್ರಿತ್ ಪದಾಂ ಜಾಯ್ತಿಂ ಮೆಳ್ಳಿಂ. ಕವಿ ವಿಲ್ಸನ್ ಕಟೀಲಾಚ್ಯಾ ಕವಿತೆಂನಿ ಆವಯ್ಪರ್ ಬರಯಿಲ್ಲ್ಯಾ ಕವಿತೆಂಪ್ರಾಸ್, ಬಾಪಾಯ್ ಬರಯಿಲ್ಲೊ ಕವಿತಾ ಚಡ್ ಆಸಾತ್ ಮಾತ್ ನ್ಹಯ್, ವಿಲ್ಸನ್ ಕಟೀಲಾಚ್ಯಾ ಕವಿತೆಂನಿ ಆವಯ್ ಪ್ರಾಸ್ ಮಾಂಯ್ (ಮ್ಹಳ್ಯಾರ್ ವ್ಹಡ್ಲಿಮಾಂಯ್) ಮಾನಾಚೊ ಜಾಗೊ ಘೆತಾ. ಮ್ಹಳ್ಯಾರ್ ತೀಸ್, ಚಾಳೀಸ್ ವಾ ಪನ್ನಾಸ್ ವರಾಂ ಆದಿಂ 'ಸ್ತಿಯಾಂಚ್ಯಾ' ಹಾತಾಂತ್ ಆಸ್‌ಲ್ಲಿಂ ಕೊಂಕ್ಣಿ ಲೊಕಾಚಿಂ ಘರಾಣಿಂ ಸವ್ಯಾಸ್ 'ದಾದ್ಲ್ಯಾಂಚ್ಯಾ' ಪ್ರಭಾವಾಕ್ ಆನಿ ನಿಯಂತ್ರಣಾಕ್ ಆಯ್ಲ್ಯಾಂತ್ ಮ್ಹಳ್ಯಾ ನಿಶ್ಚರ್ಯಾಕ್ ಯೆವ್ಯತ್ ಮ್ಹಣ್ ದಿಸ್ತಾ. (ಫಾ! ಡೆನಿಸ್ ಕಾಸ್ತಲಿನೊ ಪ್ರಬಂಧ್ 'ಮ್ಹಜೊ ಬಾಬ್ ರೈಮಂದ್ ಕಾಸ್ತಲಿನೊ' ವಾಚ್ಪಾರ್ ಕಸೊ ಬಾಬ್ ಶೆತಾಂತ್ ಘೊಳ್ತಾಲೊ ಮಾತ್ ಆನಿ ಸಗ್ಳೆಂ ಘರ್ ಮಾಂಯ್ ಚಲಯ್ತಾಲಿ ಮ್ಹಳ್ಯಾಚೊ ಸ್ಪಶ್ಟ್ ವೃತ್ತಾಂತ್ ಮೆಳ್ತಾ. ಆನಿ ಹೊಚ್ ವೃತ್ತಾಂತ್ ಮ್ಹಜ್ಯಾ ಗಿರೊಪಾಕ್ ಹಾಂವೆಂ ಆಧಾರ್ ಜಾವ್ನ್ ಘೆತ್ಲಾ. ಆಧಾರ್: 'ಪಾಳಾಂ ಆನಿ ಮುಳಾಂ'- ಫಾ! ಡೆನಿಸ್ ಕಾಸ್ತಲಿನೊ) ವಿಲ್ಸನಾಚ್ಯಾ ಕವಿತೆಂನಿ ಘೊವಾ ಬಾಯ್ಲಾಂಮದ್ಲೆಂ ಝಗ್ಡೆಂಯ್ ಉಮ್ಯಾನ್ ರಾಜಿ ಜಾತಾ.

ಉತ್ರಾಕ್ ಉತರ್ ಮುಕಾರ್ ರಾವ್ಲ್ಯಾರ್

ವೊಂಟಾರ್ ಮೋಗ್ ಬಾವ್ತಾ

ಉತ್ರಾಂನಿ ಕೆಲ್ಲೊ ಚುಕಿ ಭೊಗ್ಸುಂಕ್

ಏಕ್ ಉಮೊ ಪಾವ್ತಾ!

'ಪಪ್ಪಾಕ್', 'ಮಾಂಯ್ಪಿಂ ಕಾಪಡ್', 'ದುಕಾಂ'- ಫಾಯ್ ಜಿವಾಳಾಂವ್ಚೊಂ ಕವಿತಾ ತರ್, 'ಮುಕಾಮುಕಿ' ಫಟ್ಕಿರೆ ಬುನ್ಯಾದಿಚೆರ್ ಬಾಂದುನ್ ಹಾಡ್ಲಲ್ಯಾ ಪೊಕೊಳ್ ಅಸ್ಥಿತ್ವಾಮುಕಾರ್ ವಾಸ್ತವ್ ಸವಾಲ್ ಜಾವ್ನ್ ಉಬಿ ರಾಂವ್ಪಿ ಧೀರ್ ಕವಿತಾ. ಮ್ಹಾಕಾ ದಿಸ್ತಾ ಅಸಲ್ಯಾ ಎಕಾ ಧೀರ್ ರುಪಾಚ್ಯಾ 'ಎನ್‌ಕೊಂಟರಾ'ಕ್ ಕೊಂಕ್ಣಿ ಕವಿತಾ ಲಾಂಬ್ ತೆಂಪಾಧಾವ್ನ್ ರಾಕೊನ್ ಆಸ್ಲಿ, ಆನಿ ಕವಿ ವಿಲ್ಸನ್ ಕಟೀಲಾಚಿ 'ಮುಕಾಮುಕಿ' ಕವಿತಾ ಹಾಂಗಾಸರ್ ಇನಾಮಾರುಪಾರ್ ಮೆಳ್ಳ್ಯಾ. ಹೈ ಕವಿತೆನ್ ಮ್ಹಜೆಥಂಯ್ ಮ್ಹಜ್ಯಾ ಮೊಗಾಚೊ ಕವಿ ಕೆ. ಪಿ. ತಿರುಮಲೇಶ್ ಹಾಚ್ಯೆ 'ಮುಖಾಮುಖಿ' ಕವಿತೆಚೊ ಉಡಾಸ್ ಜಿವಾಳಾಯ್ಲೊ. ಅಭಿವೆಕ್ತಿ ಆನಿ ಅನ್ವೋಗಾಕ್ ಸಾರ್ಕ್ಯೆ ರಿತಿನ್ ಘೊಳವ್ನ್ ಎಕೆ ಕವಿತೆಂತ್ ಎಕಾ ವಿಚಾರಾಕ್ ಕಶೆಂ ಜೀವ್ ದಿವ್ಯೆತ್ ಮ್ಹಳ್ಯಾ ಸೊಧ್ನಾಂಕ್ ಲಾಗ್‌ಲ್ಲಾ ಸಾಹಿತ್ಯಾಚ್ಯಾ ವಿದ್ಯಾರ್ಥಿಂಕ್ ವಿಲ್ಸನ್ ಕಟೀಲಾಚಿ 'ಮುಕಾಮುಕಿ' ಕವಿತಾ ಏಕ್ ಮಾರ್ಗದರ್ಶಿ ಕವಿತಾ ಠರಲಿ ಮ್ಹಣ್ಪಾಕ್ ಮ್ಹಜೆಥಂಯ್ ದುಬಾವ್ ನಾಂತ್.

'ಮ್ಹಾಕಾ ಉಲಂವ್ಕ್ ಸೊಡಾ', 'ಆಮ್ ಆದ್ಲಿ', 'ಪೊಯೆಟ್ಟಿ ಈಜ್...!', 'ಮ್ಹಜಿ ಮಿನ್ ಕರುಂಕ್ ಸಲೀಸ್', 'ಜೀವ್ವಾತ್', 'ತಿಂತಾಚಿ ದೀಕ್ಯಾ', 'ಕವಿ ಮೆಲೊ ಕಂಯ್', 'ಅಗೆ ಮ್ಹಜ್ಯೆ ಕವಿತೆ', ಕವಿ ಆನಿ ಕವಿತೆಕ್ ಪರಿಣಾಮ್‌ಕಾರೀ ಸಂಕೇತ್ ಜಾವ್ನ್ ವಾಪಾರುನ್ ಬರಯಿಲ್ಲೊ ಕವಿತಾ. ಹ್ಯಾ ಕವಿತೆಂನಿ 'ಹಾಂವ್'

ರುಪಾಚೊ ವಾಪಾರ್ ಕವಿಕ್ ಸಂಕೇತ್ ಕರುನ್ ಜಾಲಾ ಸೊಡ್ಲ್ಯಾರ್ ನಿಶ್ಚುರತಾ ಆನಿ ಧಾರುಣಾಯೆಚೆಂ ದರ್ಶನ್ ದಿಂವ್ಚ್ಯಾಂತ್ ಕವಿ ಕಮೀ ಪಡೊಂಕ್ ನಾ ಮ್ಹಣ್ ಮ್ಹಾಕಾ ಭೊಗ್ತಾ.

ಸಾಂಗ್ಲೆಂ ನೆ-
ಮ್ಹಜಿ ಖುನ್ ಕರುಂಕ್ ಸಲೀಸ್
ಪುಣ್ ಜಿವಂತ್ ಉಟಿನಾಶೆಂ
ದಾಂಬುನ್ ದವರುಂಕ್ ಕಶ್ಲಾ!

ಹೈ ಕವಿತೆಂತ್ ಕವಿ ಆನಿ ತಾಚ್ಯಾ ಕವಿತೆಚಿಂ ಪಾನಾಂ ಫಕತ್ ಸಂಕೇತ್ ಜಾವ್ನ್ ಆಯ್ಲಾಂತ್ ಸೊಡ್ಲ್ಯಾರ್, ಕವಿತೆಚೊ ಮುಳಾವೊ ಆಶಯ್ ಜಿವಾಚೊ ಆನಿ ಜಿವಾತರ್ಫೆಚ್ಯಾ ವಿಚಾರಾಂಚೊಚ್.

ಹ್ಯಾ ಕವಿತೆಂಚೊ ಪ್ರತ್ಯೇಕ್ ಉಲ್ಲೇಖ್ ಕರುನ್ ಹಾಂವ್ ಕಿತೆಂ ಸಾಂಗೊಂಕ್ ಸೊಧ್ತಾಂ ಮ್ಹಳ್ಯಾರ್, ಎಕಾ ಕವಿಕ್, ಸೂಕ್ತಿಮ್ ಮನ್ಶಾಸಂಬಂಧ್ ಆನಿ ಸಂಕೀರ್ಣ್ ಸಾಮಾಜಿಕ್ ಸಂಘರ್ಶಾಂಚೆರ್ ಕವಿತಾ ರಚ್ತಾನಾ ಖಂಯ್, ಕಿತ್ಲ್ಯಾ ಮಾಪಾನ್ ಖುದ್ ಆಪ್ಲೆಂ 'ಹಾಂವ್' ಜಾವ್ನ್ ತೀವೃತೆನ್ ಶೀದಾ 'ಕವಿತೆಂತ್' ಮೆತೆರ್ ಜಾಯ್ತೆ ಆನಿ ಖಂಯ್, ಕಿತ್ಲ್ಯಾ ಮಾಪಾನ್ 'ಕವಿತೆಥಾವ್ನ್' ಪಯ್ಸ್ ರಾಂವ್ಚಿ ನಿರ್ಲಿಪ್ತತಾ ಸಾಂಬಾಳಿಜೆ ಮ್ಹಳ್ಳೆಂ ಗಿನ್ಯಾನ್ ಬೊವ್ಚ್ಯಾ ಸಂದರ್ಭ್ ಆನಿ ಕವಿತೆಚೆಂ ಸಂಯ್ ಶಿಕಯ್ತಾ ಮ್ಹಣ್ ಮ್ಹಾಕಾ ಭೊಗ್ತಾ. ಹೆಂ ಮಾಪ್ ಘೆವ್ನ್ ಗೀತ್ಕಾರ್ ವಿಲ್ಚಿ ರೆಬಿಂಬಸಾಚಿಂ ಪದಾಂ ಪರ್ತ್ಯಾನ್ ಆಯ್ಕಾಲಿಂ ತರ್, ಕವಿ ಮೆಲ್ವಿನ್ ರೊಡ್ರಿಗಸಾಚ್ಯೊ ಕವಿತಾ ಪರ್ತ್ಯಾನ್ ವಾಚ್ಚೊ ತರ್ ಹಾಂವೆಂ ಮಾಂಡ್ಚ್ಯಾ ವಾದಾಕ್ ಜಾಯ್ತೊ ರುಜ್ವತಿ ಮೆಳ್ತತ್. ಪುಣ್ ಚಾ. ಫ್ರಾ. ದೆಕೋಸ್ತಾಚ್ಯಾ ತಶೆಂ ಹೆರ್ ಮಾಲ್ವಡ್ಯಾಂ ಕವಿಂಚ್ಯಾ ಕವಿತೆಂನಿ ಹೆಂ ಹಳ್ಳೆ ದಿಸೊನ್ ಯೇನಾ. ಪುಣ್ ವಿಲ್ಸನ್ ಕಟೀಲಾಚ್ಯೊ ಚಡಾವತ್ ಕವಿತಾ ಹ್ಯಾ ಮಾಪಾಚೆರ್ ಖರೆ ದೆಂವ್ತಾತ್ ಮಾತ್ ನ್ಹಯ್, ಹೈ ದಿಶ್ವಿನ್ ಸಾಮಾಜಿಕ್ ಸೊಧ್ ಘೆಂವ್ಚ್ಯಾ ಸಾಹಿತ್ಯಾಚ್ಯಾ ಮಾತ್ ನ್ಹಯ್, ಸಮಾಜ್‌ಶಾಸ್ತ್ರಾಚ್ಯಾ ವಿದ್ಯಾರ್ಥಿಕ್ ಸಯ್ತ್ ಮಾರ್ಗದರ್ಶಿ ರಶ್ತಿತ್ ಮ್ಹಣ್ ಮ್ಹಜೊ ಮತ್.

ಮ್ಹಾಕಾ ದಿಸ್ತಾ, ವಿಲ್ಚಿ ರೆಬಿಂಬಸಾಚ್ಯಾ ನಿರ್ಗಮನಾ ಉಪ್ರಾಂತ್ ವಿಲ್ಸನ್ ಕಟೀಲ್ ಮ್ಹಳ್ಯಾ ಕವಿ ಆನಿ ಗೀತ್ಕಾರಾಥಂಯ್ ಕೊಂಕ್ಣಿ ಸಮಾಜೆನ್ ಆಪ್ಲೊ ಪ್ರತಿನಿಧಿ ಸೊಧುಂಕ್ ತಿಸ್ತೆಂ ಕಾರಣ್ ಆಸುಂಯೆತಾ ಆನಿ ತೆಂ, ವಿಲ್ಸನ್ ಕಟೀಲಾಚ್ಯಾ ಕವಿತೆಂನಿ ಯೆಂವ್ಚ್ಯಾ ಬಾಪಯ್-ಪುತಾಚ್ಯಾ, ವ್ಹಡ್ಲಿಮಾಂಯ್-ನಾತ್ವಾಚ್ಯಾ, ಘೊವ್-ಬಾಯ್ಲೆಚ್ಯಾ ಮಾತ್‌ನ್ಹಯ್, ಕಸ್ತಿ-ಬೆಲಾಚ್ಯಾ ಸೂಕ್ತಿಮ್ ಸಂಬಂಧಾಂತ್ ಸಯ್ತ್ ಕೊಂಕ್ಣಿ ಮನ್ಶಾಂಕ್ ಆಪ್ಲೆ ಸಂಬಂಧ್ ದಿಸ್ಲ್ಯಾತ್ ಆನಿ ಹ್ಯಾ ಸಂಬಂಧಾಂಸಾಂಗಾತಾ ತಾಣಿಂ ಎದೊಳ್‌ಚ್ ಸಯ್ರಿಕ್ ಜೊಡುನ್ ಜಾಲ್ಯಾ ಮ್ಹಳ್ಳೆಂಯ್ ಆಸುಂಯೆತಾ.

ಕವಿ ವಿಲ್ಸನ್ ಕಟೀಲಾಚೆಂ ಬರಪ್ ತಾಣೆಂ ಕೊಂಕ್ಣೆಂತ್ ಬರಂವ್ಕ್ ಧರ್‌ಲ್ಲ್ಯಾ ದಿಸಾಪಾಸುನ್ ಹಾಂವ್ ಬೋವ್ ಲಾಗ್ತಲ್ಯಾನ್ ಪಳೆವ್ನ್ ಆಯ್ಲಾಂ ಜಾಲ್ಲ್ಯಾನ್, ಕೊಂಕ್ಣಿ ಸಮಾಜ್ ಕಶೆಂ ತಾಕಾ ಸವ್ಯಾಸ್ ಆಪ್ಲೊ ಪ್ರತಿನಿಧಿ ಮ್ಹಣ್ ಮಾನುನ್.

ಘೆಂವ್ಕ್ ತಯಾರ್ ಜಾಲ್ಯಾ ಮ್ಹಳ್ಳೆಂ ಪಾರ್ಕುಂಕ್ ಮ್ಹಾಕಾ ವೇಳ್ ಲಾಗೊಂಕ್ ನಾ. ಜೊ ಬರವ್ಪಿ ವಾ ಕಲಾಕಾರ್ ಕಾಳಾಸಾಂಗಾತಾ ಸಂವಾದ್ ಚಾಲು ದವರಿನಾ ತ್ಯಾ ಬರವ್ಪಾಕ್ ವಾ ಕಲಾಕಾರಾಕ್ ಖಿಂಯ್ಜಿಯ್ ಸಮಾಜ್ ಆಪ್ಲೊ ಪ್ರತಿನಿಧಿ ಮ್ಹಣ್ ಮಾನುನ್ ಘೆಂವ್ಕ್ ತಯಾರ್ ಜಾಯ್ನಾ. ವಿಲ್ಚಿ ರೆಬಿಂಬಸ್ ಫಕತ್ ಆಪ್ಲ್ಯಾ ಪದಾಂನಿ ವಿಶಾಲ್ ಕೊಂಕಣಾಚೊ ಪ್ರತಿನಿಧಿ ಜಾಲೊ ತರ್ ವಿಲ್ಸನ್ ಕಟೀಲ್ ಚಡುಣೆಂ ಸಾಹಿತ್ಯಾಚ್ಯಾ ಹರ್ ಪ್ರಕಾರಾಂನಿ ಆಪ್ಲಿ ಸೃಷ್ಟಿಶೀಲತಾ ರುಜು ಕರ್ನ್ ಕೊಂಕ್ಣಿ ಸಮಾಜೆಚೆಂ 'ಪ್ರತಿನಿಧಿತ್ವ' ಕರುಂಕ್ ವಿಂಚುನ್ ಯೆಂವ್ಚಾರ್ ಆಸಾ. ಎಕಾ ಬರವ್ಪಾಚಿ ಪ್ರತಿಭಾ ಒಳ್ಳೊನ್ ಸರ್ಕಾರಾನ್ ತಾಕಾ ಪುರಸ್ಕೃತ್ ಕರ್ಚಿ ಗಜಾಲ್ ಎಕ್ ತರ್, ಲೊಕಾನ್ ಎಕಾ ಬರವ್ಪಾಕ್ ವಾ ಕಲಾಕಾರಾಕ್ ಆಪ್ಲೊ ಪ್ರತಿನಿಧಿ ಮ್ಹಣ್ ವಿಂಚ್ಚಿ ಗಜಾಲ್ ಅನ್ಯೇಕ್. ಕೊಂಕ್ಣಿಚ್ಯಾ ಸಂದರ್ಭಾರ್ ದೋನ್ಯೇ ಗಜಾಲಿ ಗರ್ಜ್ಚ್ಯೊ. ಕೊಂಕ್ಣೆಂತ್ ಜಾಯ್ತೆ ಪ್ರತಿಭಾವಂತ್ ಕವಿ ಆಸಾತ್, ಸಂಗೀತ್ಗಾರ್, ಕಲಾಕಾರ್ ಆಸಾತ್. ಥೊಡೆ ಜಾವ್ನ್ ಗೆಲ್ಯಾತ್. ಪುಣ್ ಕೊಂಕ್ಣಿಚ್ಯಾ ಚರಿತ್ರಂತ್ ಲೊಕಾನ್ ಶ್ರಾಂತಾವೀಣ್ ಆಪ್ಲೊ ಪ್ರತಿನಿಧಿ ಮ್ಹಣ್ ವಿಂಚ್ಲೊ ವಿಲ್ಚಿ ರೆಬಿಂಬಸ್ ಎಕ್ಲ್ಯಾಕ್ ಮಾತ್, ಮ್ಹಜ್ಚೆ ಅಂದಾಜೆಪರ್ಮಾಣೆಂ ಹಾಕಾ ಪ್ರಮುಖ್ ಕಾರಣಾಂ ದೋನ್, ಪಯ್ಲೆಂ ಕಾರಣ್- ವಿಲ್ಚಿ ರೆಬಿಂಬಸ್ ಲೊಕಾಮದೆಂ ಜಿಯೆಲೊ, ಲೊಕಾಜಿಬೆರ್ ಆಸ್ಚಿ ಭಾಸ್ ತಾಣೆಂ ಆಪ್ಲ್ಯಾ ಪದಾಂನಿ ವಾಪಾರ್ಲಿ. ದುಸ್ರೆಂ ಕಾರಣ್ ವಿಲ್ಚಿ ರೆಬಿಂಬಸ್ ಆಪ್ಲೆ ಕಾನ್, ದೊಳೆ ಉಗ್ತೆ ದವರುನ್ ಜಿಯೆಲೊ ಮಾತ್ ನ್ಹಯ್, ತಾಣೆಂ ಪಾರ್ಕಿಲ್ಲಿಂ ಸತಾಂ ಕೊಣಾಚಿಚ್ ಮುಲಾಜ್ ನಾಸ್ತಾನಾ ತಾಣೆಂ ಸಮಾಜೆಮುಕಾರ್ ದವ್ಲಿಂ.

ಆನಿ ಆಜ್, ಕವಿ ವಿಲ್ಸನ್ ಕಟೀಲಾಕ್ ಕೊಂಕ್ಣಿ ಸಮಾಜ್ ಆಪ್ಲೊ 'ಪ್ರತಿನಿಧಿ' ಮ್ಹಣ್ ವಿಂಚುಂಕ್ ತಯಾರ್ ಜಾಲ್ಯಾ ತರ್, ಹ್ಯಾಚ್ ದೋನ್ ಕಾರಣಾಂಕ್ ಲಾಗೊನ್ ಮ್ಹಣ್ ಮ್ಹಜಿ ಅಭಿಪ್ರಾಯ್. ತಿಸ್ರೆಂ ಪ್ರಮುಖ್ ಕಾರಣ್ ಆಸಾ ತರ್, ಫಕತ್ ಕವಿ ವಿಲ್ಸನ್ ಕಟೀಲಾನ್ ತಾಚ್ಯಾ ಕವಿತೆಂನಿ ವಾಪಾರ್ಲೆಂ 'ಹಾಂವ್' ಮ್ಹಳ್ಳೆಂ ರೂಪ್ ಆನಿ ತೆಂ ರೂಪ್ ವಾಪಾರ್ಲಾನಾ ಪಾಳ್ಚೊ ಸಂಯಮ್. ಕೆನ್ನಾ ಎಕಾ ಕವಿನ್ ಆಪ್ಲೆ ಕವಿತೆಂತ್ ವಾಪಾರ್ಲ್ಯಾ 'ಹಾಂವ್' ಮ್ಹಳ್ಳ್ಯಾ ರುಪಾಂತ್ ಸಮಾಜೆಂತ್ಲೊ ಹರ್ ಮನಿಸ್ ಖುದ್ ಆಪ್ಲ್ಯಾಕ್ ದೆಕ್ತಾ ಆನಿ ತ್ಯಾ ರುಪಾಂತ್ ಸಯ್ರಿಕ್ ಜೊಡುನ್ ಘೆತಾ, ತ್ಯೆ ಘಡಿಯೆ ತ್ಯಾ ಕವಿಕ್ ಸಮಾಜ್ ಆಪ್ಲೊ ಪ್ರತಿನಿಧಿ ಮ್ಹಣ್ ಮಾನುನ್ ಘೆಂವ್ಕ್ ಪಾಟಿಂ ಸರಾನಾ.

ಕೊಣೆಂ ಕಿತ್ಲೆಂ ನೆಗಾರ್ಲ್ಯಾರ್ಯೀ, ವಿಲ್ಚಿ ರೆಬಿಂಬಸಾಚ್ಯಾ ನಿರ್ಗಮನಾ ಉಪ್ರಾಂತ್ ಕೊಂಕ್ಣೆಂತ್ ಎಕ್ ನಿರ್ವಾರೆಂ ನಿರ್ಮಾಣ್ ಜಾಲ್ಲೆಂ ಆನಿ ಅಸಲ್ಯಾ ಎಕಾ ಸಾಹಿತಿಕ್ ಆನಿ ಸಾಮಾಜಿಕ್ ಎನ್ಕೌಂಟರಾಕ್ ಕೊಂಕ್ಣಿ ಸಮಾಜ್ ಲಾಂಬ್ ತೆಂಪಾಥಾವ್ನ್ ರಾಕೊನ್ ರಾವ್ಲಿ ಮ್ಹಳ್ಳಾರ್ ಚೂಕ್ ಜಾಂವ್ಪಿ ನಾ. ಕವಿ ವಿಲ್ಸನ್ ಕಟೀಲಾಚ್ಯಾ ಹ್ಯಾ ಕವಿತಾ ಜಮ್ಯಾನ್ ಕೊಂಕ್ಣೆಂತ್ ನಿರ್ಮಾಣ್ ಜಾಲ್ಲೆಂ ನಿರ್ವಾರೆಂ ಮಾರ್ನ್ ಕಾಡ್ಲ್ಯಾ ಪ್ರೇತನಾಕ್ ಹಾತ್ ಫಾಲಾ ಮಾತ್ ನ್ಹಯ್, ಕೊಂಕ್ಣಿ ಸಮಾಜ್ ಸೊಧುನ್ ಆಸ್ಲೊ ಎಕ್ ನವೊ 'ಪ್ರತಿನಿಧಿ' ಜಾಂವ್ಚಿಂ ಹರ್ ಸಂಭಾವ್ಯ ಲಕ್ಷಣಾಂ ತಾಚ್ಯಾ ಸಾಹಿತ್ಯಾಂತ್ ಮ್ಹಾಕಾ ದಿಸ್ತಾತ್.

- ಎಚ್ಚಿಮ್, ಪೆರ್ನಾಳ್
ಸಂಪಾದಕ್, ಕಿಟಾಳ್/ಆರ್ಸೊ

ಪಾನಾರ್ ಉತರ್ ವಾಡ್ತಾನಾ...

‘ಎನ್‌ಕೌಂಟರ್’ ಮ್ಹಜೊ ಪಾಂಚ್ಚೊ ಬೂಕ್ ತರ್ಯೀ ‘ದೀಕ್ ಆನಿ ಪೀಕ್’ ಬುಕಾ ಉಪ್ರಾಂತ್ ಪೂರ್ಣ್ ಕವಿತೆಂಚೊ ದುಸ್ರೊ ಪುಂಜೊ. ಪುಣ್ ಎದೊಳ್ ಪರ್ಗಟ್ ಜಾಲ್ಲ್ಯಾ ಮ್ಹಜ್ಯಾ ಸರ್ವ್ ಬುಕಾಂಪಯ್ಣಿ ಮ್ಹಾಕಾ ಚಡ್ ದಾದೊಸ್ಕಾಯ್ ದಿಲ್ಲೊ ಪುಂಜೊ ಮ್ಹಣೊಂಕ್ ಹಾಂವ್ ದಾಕ್ಟೆಣ್ ಕರಿನಾ. ಪಾಟ್ಲ್ಯಾ ಥೊಡ್ಯಾ ವರ್ಸಾಂನಿ ಬರಯಿಲ್ಲೊ ಶೆಂಭೊರ್ ಕವಿತಾ ಹ್ಯಾ ಪುಂಜ್ಯಾಂತ್ ಆಟಾಪ್ಲ್ಯಾತ್. ತಾಂತ್ಲ್ಯಾ ತಾಂತುಂಯ್ ಪಾಟ್ಲ್ಯಾ ದೇಡ್ ವರ್ಸಾಂತ್ ಬರಯಿಲ್ಲೊ ಕವಿತಾಚ್ ಚಡ್ ಆಸಾತ್.

ಹ್ಯಾ ಪುಂಜ್ಯಾಂತ್ಲ್ಯಾ ಕವಿತೆಂನಿ ಮ್ಹಜೆ ದೀಸ್ ಲಾಸಯ್ಲ್ಯಾತ್, ರಾತಿ ಪೆಟಯ್ಲ್ಯಾತ್, ದೊಳೆ ಭಿಜಯ್ಲ್ಯಾತ್, ಆಂಗಾಚ್ಯೆ ಲೊಂವೆ-ಲೊಂವೆಕ್ ಆಂಕ್ರಿ ಕರುನ್ ಮ್ಹಾಕಾ ಫುಲಯ್ಲಾಂ. ಥೊಡ್ಯಾ ಕವಿತೆಂನಿ ಆಪ್ಲೆಂ ಏಕ್ ಸುತ್ ಮ್ಹಜೆ ಹಾತಿಂ ದೀವ್ನ್, ತೆಂ ಹಳೊ ಧರ್ನ್ ವೊಡ್ತಾನಾ ಆಂಗ್ಲೆಂಚ್ ಉಸ್ಕಾರ್ ಪಡ್‌ಲ್ಲೆಬರಿ ಸಲೀಸಾಯೆನ್ ಪಾವೊನ್ ಮ್ಹಾಕಾಚ್ ವಿಜ್ಞೆತ್ ಕರಯ್ಲಾಂ ತರ್, ಆನಿ ಥೊಡ್ಯಾ ಕವಿತೆಂನಿ ಏಕ್ ರಾಸ್ ಸುತಾಂಚಿ ಮೊವ್ಣಿ ಉಸ್ಕಾರ್ ದೀವ್ನ್ ಏಕ್ ಸುತ್ ಸೊಡಂವ್ಚ್ಯಾಕ್ ಸಯ್ತ್ ಸತಯ್ಲಾಂ. ರಾತ್ಚೆರಾತಿಂ ಝಳ್‌ಲ್ಲೆಂ ಎಕೆ ವೊಳಿನ್ ಫಾಂತ್ಯಾರ್ ಕವಿತಾ ಜಾತಾಪರ್ಯಾಂತ್ ನಿದೊಂಕ್ ಸೊಡುಂಕ್ ನಾ. ಥೊಡ್ಯೊ ಕವಿತಾ ಬರವ್ನ್ ಕಾಡ್ಲ್ಯಾ ಉಪ್ರಾಂತ್ ಮ್ಹಾಕಾ ಅಶೆಂ ಭೊಗ್ಲಾಂ ಕೀ- ಹಿ ಕವಿತಾ ಹಾಂವೆಂ ರಚುಂಕ್ ನಾ ಬಗಾರ್ ತಿಣೆಂಚ್ ಮ್ಹಾಕಾ ವಿಂಚುನ್ ಕಾಡ್ನ್ ಮ್ಹಜೆಕರ್ನಾಂ ಆಪ್ಣಾಕ್ ಬರಂವ್ಕ್ ಲಾಯ್ಲಾಂ ಮ್ಹಣ್. ಪಾಂಯ್‌ವಾಟೆನ್ ಚಲ್ತಾನಾ, ಬಸ್ಸಾಚ್ಯಾ ಪಯ್ಲಾಂತ್ ಹಾಲ್ಕುಂದ್ತಾನಾ, ಬಸ್‌ಸ್ಪೇಂಡಾಂತ್ ರಾಕ್ತಾನಾ, ಘಾಮಾಂತ್ ಭಿಜ್ತಾನಾ, ನ್ಹಾತಾನಾ- ಹಶೆಂ ಥೊಡ್ಯಾ ಕವಿತೆಂನಿ ಹರ್ ವೆಳಾ ತಾಂಚೆವಿಶಿಂ ಗುಣ್ಗುಣೊಂಕ್ ಲಾಯ್ಲಾಂ. ಹಫ್ತೆಭರ್ ಮ್ಹಜ್ಯೆ ಮತಿಂತ್ ಅಸ್ಪಶ್ಟ್ ಜಾವ್ನ್ ಆಸೊನ್, ಸ್ಪಶ್ಟ್ ಅಭಿವೆಕ್ತೆಖಾತಿರ್ ಥೊಸ್‌ಲ್ಲ್ಯಾ ಕವಿತೆಂಕ್ ಬರವ್ನ್ ಕಾಡ್ತಾನಾ ಎಕಾ ಥರಾಚೊ ಸುಶೆಗ್ ಲಾಬ್‌ಲ್ಲೊ ವ್ಹಯ್ ತರ್ಯೀ, ದುಸ್ರೆಚ್ ಘಡಿಯೆ ತಿಚ್ಯೆ ಧೊಶಿವಿಣೆಂ ಅನಾರ್ಥಪಣ್ ಭೊಗ್‌ಲ್ಲೆಂಯ್ ಆಸಾ. ಆಪ್ಲ್ಯಾ ಸ್ಪಶ್ಟ್ ರುಪಾಕ್ ಸೊಧ್ತೆಲ್ಯಾ ಕವಿತೆಂನಿ, ಹಾಂವ್ ಎಕ್ಸುರೊಂ ಆಸ್ತಾನಾಂಯ್ ಮ್ಹಜೆಭಿತರ್ ಸಂಸಾರ್‌ಚ್ ಫುಂವೊನ್ ಆಸ್‌ಲ್ಲೆಂ ಭೊಗಪ್ ದಿಲಾಂ ಮಾತ್ ನ್ಹಯ್, ಲೊಕಾಜಮ್ಯಾನ್ ಭರ್‌ಲ್ಲ್ಯಾ ಸಾಲಾಂತ್ಯೀ ಫಕತ್ ತಾಂಚೆಚ್‌ವಿಶಿಂ ಚಿಂತಿಶೆಂ ಕೆಲಾಂ.

ಇತ್ತೆಂ ಪೂರಾ ಜಾತಾನಾ ಕೋಣ್ ತರ್ಯೀ ‘ತುಂ ಕವಿತಾ ಕಿತ್ಯಾಕ್ ಬರಯ್ತಾಯ್’ ಮ್ಹಣ್ ವಿಚಾರಿತ್ ತರ್ ತಾಕಾ ದಾದೊಸ್ ಕರ್ತೆತಸಲಿ ಜಾಪ್ ಮ್ಹಜೆಲಾಗಿಂ ನಾ. ಕಿತ್ಯಾಕ್ ಬರಯ್ತಾಂ ಮ್ಹಣ್ ಕಾಂಯ್ ಏಕ್

ದೋನ್ ಗಜಾಲಿ ತಾಚೆಲಾಗಿಂ ಸಾಂಗ್ಯೆತ್ ತರ್ಯೀ ಹಾಂವ್ ಸಾಂಗ್ಲೊಂ ನಾ. ಕಿತ್ಯಾಕ್ ಮ್ಹಳ್ಯಾರ್ ಕವಿತೆವಿಶಿಂ, ತಿಚ್ಯೆ ಸೃಶ್ತಿಕ್ರಿಯೆವಿಶಿಂ ಕಾಂಯ್ ಕುಸ್ಕುಟಾಚಿ ಜಾಣ್ವಾಯ್ ಆಸ್‌ಲ್ಲೊ ಕೊಣ್‌ಯೀ ಹೆಂ ಸವಾಲ್ ವಿಚಾರ್ಚೆಂ ಹೆಡ್ಡೆಪಣ್ ದಾಕಯ್ಲಾ. ಪುಣ್ ಥೊಡೆಪಾವ್ಪಿಂ ಹಾಂವೆಂ ಮ್ಹಾಕಾಚ್ ಹೆಂ ಸವಾಲ್ ವಿಚಾರ್ನ್, ಹೆಡ್ಡೆಪಣ್ ಭೊಗುನ್ ತಾಂತ್ಲ್ಯಾನ್ ಭಾಯ್ರ್ ಯೇಂವ್ಕ್ ಮ್ಹಜೆಯಿತ್ಲ್ಯಾಕ್ ಜಾಪಿ ಸೊಧುಂಕ್ ಸಾಸ್ತಲ್ಲೊಂ ಆಸಾ!

ಹಾಂವ್ ಹ್ಯಾ ಕವಿತೆಂನಿಮ್ತಿಂ ಮ್ಹಜಿಚ್ ಜಡಾಯ್ ವಿಸ್ತಲಾಂ. ಹಾಂವೆಂ ಮ್ಹಜ್ಯಾ ಕವಿತೆಂಚೆರ್ ಮ್ಹಾಕಾಚ್ ವ್ಹಾವಂವ್ಕ್ ದಿಲಾಂ. ತ್ಯೊ ಮ್ಹಾಕಾ ಘೆವ್ನ್ ದರ್ಯಾಪಲ್ತಡಿ ಪಾವ್ತಾತ್, ಆಲ್ತಾರಿಕ್ ಚಡ್ತಾತ್, ಪದಾಂರುಪಾರ್ ಲೊಕಾವೊಂಟಾರ್ ಉಮೆತಾತ್. ಅಶೆಂಚ್ ಜಿಣಿಯೆಚ್ಯಾ ಶೆವೊಟಾಕ್ ಪಾಂವ್ಚ್ಯಾ ವೆಳಾಯ್ ಹಾಂವ್ ತಿಚ್ಯಾಚ್ ಖಾಂದಾರ್ ಆಸೊಂಕ್ ಆಶೆತಾಂ. ಹೆಂ ಹಾಂವ್ ಭಾವುಕ್ ಜಾವ್ನ್ ಸಾಂಗ್ತೇ ನಾ ಬಗಾರ್, ಬೋವ್ ಖುಶೆನ್ ಆನಿ ಆಶೆನ್ ಸಾಂಗ್ತೇ ಆಸಾಂ. ಆಸೊಂ...

ಹ್ಯಾ ಪುಂಜ್ಯಾಂತ್ ಶೆಂಭೊರ್ ಕವಿತಾ ಆಸಾತ್ ಮ್ಹಳೆಂ ಹಾಂವೆಂ. ಹ್ಯಾ ಶೆಂಭೊರ್ ಸಂಖ್ಯಾಂತ್, ಚಡುಣೆಂ ವೀಸ್ ಕವಿತಾ ಮ್ಹಜೊ ಆದ್ಲೊ ಕವಿತಾ ಪುಂಜೊ 'ದೀಕ್ ಆನಿ ಪೀಕ್' ಹಾಂತ್ಲ್ಯೊಚ್ ವಾಪಾರ್ಲ್ಯಾತ್ ಆಸೊನ್, ಥೊಡಕಡೆ ಕವಿತೆಚ್ಯೆ ಅಭಿವೆಕ್ತೆಕ್ ಮತಿಂತ್ ದವರುನ್ ಲ್ಹಾನ್ಯೊ ಬದ್ಲಾವಣ್ಯೊ ಕೆಲ್ಯಾತ್. ಬಾಕಿಚ್ಯೊ ಚಡುಣೆಂ ಅಯ್ಕಿಂ ಕವಿತಾ ನವ್ರೊ. ತ್ಯಾ ಪಯ್ಲಿ ಚಡ್ 'ಪೊಯೆಟಿಕ್ಸ್' ಕವಿಮೆಳಾಂತ್ ಸೊಡ್ಲ್ಯಾರ್ ಭಾಯ್ರ್ ಫಾಯ್ರ್ ಜಾಂವ್ಕ್ ನಾಂತ್. ಕಂತಾರ್, ಗಝಲ್, ಗುಮ್ಬಾಂಪದ್ ಆನಿ ಸುಗ್ಗೇಗೀತ್ ಮ್ಹಳೆ ಚಾರ್ ಪ್ರಕಾರ್ ಆಸಾತ್ ತರ್ಯೀ, ಹಾಂವೆಂ ಲಿಖ್‌ಲ್ಲಿಂ ಕೊವ್ಣೆಂತ್ಲಿಂ ಪದಾಂ ಹ್ಯಾ ಬುಕಾಂತ್ ಆಟಾಪುಂಕ್ ನಾಂತ್. ಸವೆಂ ಚುಟುಕಾಂಚೆ ದೋನ್ ಘೊಸ್ ಆನಿ ವೀಸ್ ವೊವಿಯಾಂಚೊ ಘೊಸ್ ಹಾಂತುಂ ಆಟಾಪ್ಲಾ. ಪುಣ್ ಹ್ಯೊ ವೊವಿಯೊ ರೊಸಾಮಾಟ್ವಾಂತ್ ಸಾಂಗೊನ್ ಸಂಭ್ರಮ್ಚೊ ತಸಲ್ಯೊ ನ್ಹಯ್ ಬಗಾರ್, ಎಕ್ಸುರ್‌ಪಣಾಂತ್ ಗುಣ್ಗುಣ್ಚ್ಯೊ ದೆಕುನ್ ತಾಂಕಾಂ ನಾಂವ್ ದಿಲಾಂ- 'ವಿರಹಿಚ್ಯೊ ವೊವಿಯೊ'. ಹಾಂಚೆಸವೆಂ 'ತಿನೊಳಿಂ' ಮ್ಹಳ್ಳೊ ಏಕ್ ನವೊ ರಮ್ಯ್ ಪ್ರಕಾರ್ ಆಸಾ; ಹ್ಯಾ 'ತಿನೊಳಿಂ'ತ್ ತಿತಿನ್ ವೊಳಿಂಚೆ ಸ್ವತಂತ್ರ ಕಡ್ವೆ ಆಸಾತ್. ಹೆ ಕಡ್ವೆ ಆದಿಪ್ರಾಸಾರ್ ಆಸೊನ್, ಪಯ್ಲ್ಯಾ ದೋನ್ ವೊಳಿಂನಿ ಏಕ್ ಕಲ್ಪನ್ ಆನಿ ತಿಸ್ರ್ಯಾ ವೊಳಿಂತ್ ವಾಸ್ತವಾಚೆಂ ದರ್ಶನ್ ದಾಕಂವ್ಚೊ ಹಾಂಚೊ ಗೂಣ್. ಅಸಲೊ ಹೊ ಮ್ಹಜೊ ಕಾಳ್ಜಾಕೊಪೊ 'ಎನ್‌ಕೊಂಟರ್' ತುಮ್ಚೆ ಹಾತಿಂ ಒಪ್ಪುನ್ ದಿತಾನಾ ಬೊಟಾಂಕ್ ಕಸಲಿಗೀ ಕಾಂಪ್ ಸುಟ್ತಾ.

ಮ್ಹಜ್ಯಾ ಕಾವ್ಯಾಪಯ್ಲಾಚ್ಯೆ ಸುರ್ವೇರ್ ಪ್ರೋತ್ಸವ್ ದಿಲ್ಲಿ ಪಿಂಟೊ ವಾಮಂಜೂರ್ ಆನಿ ಟೊನಿ ಫೆರೊಸ್ ಹಾಂಚೊ, ಮ್ಹಜ್ಯೊ ಕವಿತಾ

ಪರ್ಗಟ್ ಕೆಲ್ಲ್ಯಾ ಸರ್ವ್ ಛಾಪೊ ಆನಿ ಅಂತರ್ಜಾಳಿ ಮಾದ್ಯಮಾಂ ಆನಿ ತಾಂಚ್ಯಾ ಸಂಪಾದಕಾಂಚೊ, ಮ್ಹಜ್ಯಾ ಉತ್ರಾಂಕ್ ಆಪ್ಲ್ಯಾ ಕೊವ್ಣೆನಿ ವಾಪಾರ್ನ್, ತಾಳೊ ಬಸವ್ನ್, ಸಂಗೀತ್ ಸಜವ್ನ್, ಗಾವ್ನ್ ಲೊಕಾಕಾನಾಂಕ್ ಪಾವಯಿಲ್ಲ್ಯಾ ಸಂಗೀತ್‌ಗಾರಾಂಚೊ- ಸರ್ವಾಂಚೊ ಹಾಂವ್ ಉಪ್ಕಾರ್ ಮಾನ್ತಾಂ. ಹ್ಯಾ ಪುಂಜ್ಯಾಂತ್ಲೊ ಜಾಯ್ತ್ಯೊ ಕವಿತಾ ಉದೆಂವ್ಕ್ ಏಕ್ ಕಾವ್ಯಾಳ್ ಭೊಂವಾರ್ ರುತಾ ಕರುನ್ ಪ್ರೋತ್ಸವ್ ದಿಂವ್ಚೊ 'ಪೊಯೆಟಿಕ್ಸ್' ಕವಿಮೆಳಾಚ್ಯಾ ಸರ್ವ್ ಕವಿ-ಕವಯಿತ್ರಿಂಕ್ ರಾಸ್ ರಾಸ್ ಧಿನ್ವಾಸ್.

ಹ್ಯಾ 'ಎನ್‌ಕೌಂಟರ್' ಪುಂಜ್ಯಾಚೆಂ ಫೊರ್ ಪಾನ್ ಸಜಯಿಲ್ಲೊ, ರಂಗಾಂಕ್ ಉಲಂವ್ಕ್ ಲಾಂವ್ಚೊ ಮಿತ್ರ, ಅಪ್ರತಿಮ್ ಕಲಾಕಾರ್ ವಿಲ್ಸನ್, ಕಯ್ಯಾರ್ ತಶೆಂಚ್, ಭಿತರ್ಲಿಂ ಪಾನಾಂ ಸಜಯಿಲ್ಲೊ ನಾಟಕಿಸ್ತ್, ಕಾಳ್ಜಾಕ್ ಲಾಗಿಲೊ ಕಲಾಕಾರ್ ಎಡ್ಡಿಸಿಕೇರ್ ಹಾಂಕಾಂಯ್ ಮ್ಹಜೆ ಧಿನ್ವಾಸ್. ಹ್ಯಾ ಬುಕಾಕ್ ಏಕ್ ಕುರೊವ್ ಮ್ಹಳ್ಳೆಬರಿ ಅಧ್ಯಯನಾಶೀಳ್ ಪ್ರಸ್ತಾವನ್ ಬರವ್ನ್, ಮ್ಹಾಕಾ ಸದಾಂಚ್ ಪಾಟಿಂಚೊ ದೀವ್ನ್, ಸಾಹಿತ್ಯಾಚಿ ಗುಂಡಾಯ್ ಸಮ್ಜಾವ್ನ್, ಹಾಂವ್ ವಾಡೊಂಕ್ ಕಾರಣ್ ಜಾವ್ನ್, ಆಪ್ಲ್ಯಾ 'ಕಿಟಾಳ್ ಪ್ರಕಾಶನ್' ತರ್ಫೆನ್ ಹೊ ಬುಕ್ ಪರ್ಗಟ್ ಜಾಂವ್ಕ್ ಮನ್ ಕೆಲ್ಲೊ, ಕೊಂಕಣಿ ಸಮಾಜೆಚೊ 'ಸಾಕಿಪ್ರಜ್ಞಾ' ಮಿತ್ರ ಕವಿ, ವಿಮರ್ಶಕ್ ಎಚ್ಚೆಮ್ ಪೆರ್ನಾಳ್ ಹಾಂಕಾಂ ಕಾಳ್ಜಾಧಾವ್ನ್ ಧಿನ್ವಾಸ್.

ಅಸ್ಕತ್ ಘಡಿಯೆನಿ ಮ್ಹಜಿ ಜಿಣಿಯೆವಾಲ್ ಗಳನಾಶೆಂ ಧಾಂಕ್ ಜಾಲ್ಲಿ ಮ್ಹಜಿ ಮಮ್ಮಿ, ಭಯ್ಣ್-ಭಾವೊಜಿ, ಭಾವ್, ಬಾಪ್ಪು -ಮಾವ್ಪಿ, ಮಾಂಯ್-ಮಾಂವ್; ತುಮ್ಮಾಂ ಸರ್ವಾಂಕ್ ಹಾಂವ್ ರುಣಿ. ಮ್ಹಜ್ಯೆ ಜಿಣಿಯೆಪಾನಾರ್ ಕವಿತಾ ಜಾವ್ನ್, ಜಾಯ್ತೆಪಾವ್ಪಿಂ ಪಾನಾಚೊಚ್ ಮಾನ್ ರಾಕ್‌ಲ್ಲಿ ಮ್ಹಜಿ ಪತಿಣ್ ಪ್ರಿಯಾ ಮರಿಯಾಕ್ ಮೊಗಾಳ್ ಉತ್ರಾಂಚೊ ನಮಾನ್. ಮಾತ್ ನ್ಹಯ್, ಥೊಡೆಪಾವ್ಪಿಂ ಮ್ಹಜ್ಯಾ ಕವಿತೆಂಚಿಂ ಯೆಣಾಂ ಕಿಸ್ವರ್ಣಿ ಆನಿ ಹ್ಯಾ ಪುಂಜ್ಯಾಂತ್ಲೊ 'ಭುರ್ಗ್ಯಾಂಮದೆಂ', 'ಮುಕಾಮುಕಿ', 'ಖೆಳ್' ತಸಲ್ಯಾ ಕವಿತೆಂಕ್ ಪ್ರೇರಣ್ ಜಾವ್ನ್, ಉಬ್ಗೊಣೆಚಿಂ ಪಾನಾಂ ಭರುಂಕ್ ಕಾರಣ್ ಜಾಂವ್ಚಿಂ ದೊಗಾಂ ಭುರ್ಗಿಂ- ಮ್ಹಜ್ಯಾ ಭಯ್ಣಿಚಿ ಧುವ್ ಆಶೆಲ್ ಆನಿ ಮ್ಹಜೊ ಪೂತ್ ಆಸ್ಲಿಲ್ ಪ್ರಣಯ್ ತುಮ್ಮಾಂ ಮಾಯ್ಪಾಸಾಂತ್ ತೊವ್‌ಲ್ಲಿ ರಾಸ್ ಉಮೆ. ಮ್ಹಜ್ಯಾ ಲ್ಹಾನ್‌ಪಣಾರ್ ಪಾನಾಂ ಕೊವ್ಣುನ್ ಮಾತ್ಯಾರ್ ದಿಲ್ಲಿ ಆನಿ ಕೊಂಕ್ಣಿ ಉತ್ರಾಂ ಶಿಕವ್ನ್ ಮ್ಹಜೆರ್ ಪ್ರಭಾವ್ ಘಾಲ್ಲಿ ಮ್ಹಜಿ ಆಜಿ ದೆವಾಧೀನ್ ತೆರೆಜಾ ಸಿಕ್ವೇರಾ. ಹಿಚೊ ಹಾಂವ್ ಹ್ಯಾ ವೆಳಾ ಉಡಾಸ್ ಕಾಡ್ತಾಂ.

ಹೊ ಬುಕ್ ಪರ್ಗಟ್ ಜಾಂವ್ಕ್ ಆರ್ಥಿಕ್ ಕುಮೊಕ್ ಕೆಲ್ಲಿ ಮ್ಹಜೆ ಈಶ್ಟ್, ಸಯ್ಪಿಂ-ಧಯ್ಪಿಂ, ಮ್ಹಜೆರ್ ಅಭಿಮಾನ್ ದವರ್ಲೆಲ್ಯಾ ಕೊಂಕ್ಣಿ ಮೊಗಿಂಕ್ ಆನಿ ಹೊ ಬುಕ್ ಮೊಲಾವ್ನ್, ಆಪ್ಲೊ ಅನ್ಮೋಲ್ ವೇಳ್ ದೀವ್ನ್,

ವಾಚುನ್ ಹಾಂತ್ಲ್ಯಾ ಕವಿತೆಂವಿಶಿಂ ಉಲಂವ್ಚ್ಯಾ, ಖೊಡ್ ಕಾಡ್ಲ್ಯಾ, ವಿಚಾರ್
ವಿನಿಮಯ್ ಕರ್ಚ್ಯಾ ಸರ್ವ್ ಕಾವ್ಯರಸಿಕಾಂಕ್ ಮ್ಹಜೆ ಖಾಲ್ತೆ ಪ್ರಣಾಮ್.

ಸಪ್ಟಂಬರ್, 2016

-ವಿಲ್ಸನ್ ಕಟೀಲ್

ಅರ್ಪಣಾ

ಪಪ್ಪಾಕ್



ಗ್ರೆಗರಿ ಸಿಕ್ವೇರಾ, ಕಟೀಲ್
(1951-2001)

ತುಂ ಸುಯೋ

ಉಜೊ ಮೊಳುನ್ ಫಾಂಕ್ಲೆಂ ಕಿರಣ್

ತುಂ ದಯೋ

ಥೊಡ್ಯಾ ದುಕಾಂಥೆಂಬ್ಯಾಂಕ್ಯೊ ಕಾರಣ್

ಕವಿತೆಂಚಿ ಮಾಂಡಾವಳಿ

ಕಂತಾರ್ / 1
ಸಾವ್ವಿ / 2
ಜಿಲ್ವಾದಿಸಾ / 3
ಪಾಡ್ಲೊ / 4
ಮ್ಹಾಕಾ ಉಲಂವ್ಕ್ ಸೊಡಾ / 7
ದುಸ್ಮಾನ್ / 8
ವೆಪಾರ್ / 10
ಸಾಕ್ಸ್ / 12
ಕಸ್ಲಿ ಧಾರುಣಾಯ್ / 14
ಅಸ್ಮಿತಾಯ್ / 15
ಊಬ್ / 16
ಪರ್ನೆಂ ಕೆಲೆಂಡರ್ ನಿಕ್ಯಾಯ್ತಾನಾ / 18
ರೋಳ್ / 19
ಕೊಂಬೊ / 21
ಧರಾ-ಗಾ ಥಾನಾಂ ಮ್ಹಜಿಂ / 23
ಗಡ್ಡಿ ಬಸ್ತಾಂತ್ / 25
ಕೃಶ್ಣ ವೇಸ್ / 26
ಟಿ.ವಿ. ಆನಿ ಬೂಕ್ / 28
ಮಾಸಾ ಆಂಗಡ್ / 30
ಸಿಟ್ಟಿಯಾ- ತುಕಾ ವಾಚುನ್ / 31
ಪಯ್ಲೊ- ಪಯ್ಲೊ / 33
ಬಂದೂಕ್ / 35
ಫರೊ / 36
ಜಯ್ಲಾಂತ್ / 37
ಸೀನಪ್ಪಣ್ಣಾಚಿ ಆಮ್ಲೆಟ್ ಗಾಡಿ / 39
ಭಾಂಗ್ರಾ ದುಕಾನಾಂತ್ / 43
ಮುಕಾಮುಕಿ / 45
ಗಝಲ್ / 46
ಕಿರೆಂಟ್ ಆನಿ ಜಕಾರ್ / 47
ಜಡಿಯೆಚ್ಯಾ ಚೆಡ್ವಾಕ್ / 48
ಅಗೆ ಮ್ಹಜ್ಯೆ ಕವಿತೆ / 49
ಫರಕ್ / 50

ರಸ್ತಾ ದಿವ್ಯಾಪಂದಾ / 51
 ಮನೆಕೊಟಿಚ್ಯಾ ವಾಗಾಕ್ / 52
 ನಿದ್ವಾ ಕುಡಾಂತ್ / 55
 ಎಕಾ ಭಾತ್ರಾಚೊ ಸ್ವಗತ್ / 56
 ಸಿಟಿ ಸರ್ಕಲ್ / 58
 ಅಸ್ತಶ್ಯ / 59
 ಜಯ್ಲೆ ಆನಿ ಕವಿತಾ / 61
 ಸುಗ್ಗೇಗೀತ್ / 62
 ಪೊರ್ ಆನಿ ಪಾನಾಂ / 65
 ಸಂಪ್ರದಾಯ್ / 66
 ಪಪ್ಪಾಲಾಗಿಂ / 68
 ಕಿತ್ಲೆಂ ಬರೆಂ ಆಸ್ತೆಂ... / 70
 ಮಾಳಯೆವಯ್ಲಿಂ ಛಾಯ್ಲಾಂ / 71
 ಆಮ್ಚೆಯ್ ದೀಕ್ / 73
 ಭುರ್ಗಿಂ / 75
 ಮ್ಹಜಿ ಖುನ್ ಕರುಂಕ್ ಸಆನಾ / 76
 ಆಂಗ್ಲಿಂ / 77
 ಪಪ್ಪಾಕ್ / 79
 ಖತ್ಕತೊ / 81
 ಘೊಂಡ್ / 82
 ಗೊಟೊ, ಗಾಯ್ಲುಂ ಆನಿ ಹಾಂವ್ / 84
 ಜೀವ್ಪಾತ್ / 86
 ಮಾತಿ ಲಾಯಿಲ (ಗುಮ್ತಾಂಪದ್) / 87
 ದೆಕುನ್ ದೆವಾ... / 90
 ನವೊ ಸೊಲ್ಲೊ / 92
 ಬೆಳ್ / 93
 ದೂರ್ / 94
 ಯೇ ಕಾವ್ಯಾ / 95
 ಕಿತ್ಲೆಂ ಸೊಭತ್ ಆಂಗ್ಲಿಂ! / 97
 ಯುರೇಕಾ / 99
 ದುಕಾಂ / 101
 ಮ್ಹಜಿ ಆಲ್ತಾರ್ / 103
 ಟುಡೇಸ್ ಹೆಡ್‌ಲೈನ್ಸ್ / 104
 ಫುಲಾಜಿಂ ಸವಾಲ್ / 106

ಖುರ್ರಾವಾಟಿಕ್ ತಯಾರಾಯ್ / 108
 ಜಯರ್ ಬೊತ್ತೆಕ್ / 109
 ವ್ಹಡ್ಲಿ ಮಾಂಯ್ / 111
 ಕವಿ ಮೆಲೊ ಕಂಯ್! / 112
 ಪಬ್ಲಾಂತ್ / 113
 ಭುಕ್ / 115
 ಅಜ್ಯಾಪಿ ಮನ್ಯಾಂಕ್ / 116
 ಮಾಂಯ್ಚಿಂ ಕಾಪಡ್ / 118
 ಪೋಯೆಟ್ರ ಕೇಜ್... / 120
 ಉತ್ರಾವ್ಣಿ / 122
 ಲಗ್ನಾ ದಿಸಾ / 123
 ಆಮ್ಚೆಂ ಝಗ್ಡೆಂ / 126
 ಎನ್‌ಕೊಂಟರ್ / 127
 ಸಪ್ನಾಂ ಮ್ಹಜಿಂ / 130
 ಭುಂಯ್‌ಗೊಳಾಚಿ ಮೆಸ್ತ್ರಿಣ್ / 131
 ಆಮ್ ಆದ್ಮಿ / 133
 ಬೊಂಡೊ / 135
 ಟಕ್ ಟಕ್ ಪಾನಾಂ / 137
 ಕಂಪೌಂಡ್ / 139
 ಭೆಲ್ವೊ ಮನಿಸ್ / 140
 ಪಯ್ಲೊ- ದುಸ್ರೊ / 144
 ಮೊಡ್ಯೊ / 146
 ತಿನೊಳಿಂ / 148
 ಮಾಲ್ವಡೆಂ ಫರ್ / 149
 ಸಿಗ್ರೆಟ್ / 151
 ರೊಸಾದಿಸಾ / 152
 ತಿಂತಾಚಿ ದೀಕ್ವಾ / 153
 ಭಕಾರಿ ಆನಿ ಪಿಜ್ಜಾ / 155
 ಸತ್ರಿ ರಿಪೇರಿಚೊ / 157
 ಭುರ್ಗ್ಯಾಂಮದೆಂ / 159
 ವಿರಹಿಚ್ಯೊ ವೊವಿಯೊ / 161
 ಸಾಕ್ರಟೀಸಾಚೆಂ ಮರಣ್ / 164
 ಪಾನಾಂಚೆರ್ ಥೊಡ್ಯೊ ವೊಳಿ / 169
 ಥೆಂಪೆ ಥೆಂಪೆ ಕವನಾಂ / 172

ಕಂತಾರ್

ತುಂ ರಾನ್ ಉಜೊ
ಹಾಂವ್ ಲ್ಹಾನ್ ವಾತ್
ತುಜೊ ಮೋಗ್ ಜಳಂವ್ಕ್
ಮ್ಹಜೆಂ ಮೇಣ್ ಪಾವತ್?

ತುಂ ಮ್ಹಾನ್ ಸಾಗೊರ್
ಹಾಂವ್ ದೋಣ್ ಸಾದಿ
ತುಜೊ ಮೋಗ್ ಪಾಗುಂಕ್
ಮ್ಹಜೆಂ ತ್ರಾಣ್ ಪಾವತ್?

ತುಂ ಪ್ರಾಣ್ ವಾದಾಳ್
ಹಾಂವ್ ಸಾನ್ ಪಿರ್ಲುಕ್
ತುಜೊ ಮೋಗ್ ಗಾವುಂಕ್
ಮ್ಹಜೆ ದೇಣ್ ಪಾವತ್?

ತುಂ ಜೂನ್ ಮಳಬ್
ಹಾಂವ್ ತಣ್ ಸುಕೆಂ
ತುಜೊ ಮೋಗ್ ಪಿಯೆಂವ್ಕ್
ಮ್ಹಜೆ ತಾನ್ ಪಾವತ್?

ತುಂ ಘನ್ ಮಾತಿ
ಹಾಂವ್ ಕಣ್ ಜಿವೆಂ
ತುಜೊ ಮೋಗ್ ಭೊಗುಂಕ್
ಮ್ಹಜೆ ಜೀಣ್ ಪಾವತ್?

ಅಗೋಸ್ಟ್, 2016

ಕಂತಾರ್

ತುಂ ರಾನ್ ಉಜೊ
ಹಾಂವ್ ಲ್ಹಾನ್ ವಾತ್
ತುಜೊ ಮೋಗ್ ಜಳಂವ್ಕ್
ಮ್ಹಜೆಂ ಮೇಣ್ ಪಾವತ್?

ತುಂ ಮ್ಹಾನ್ ಸಾಗೊರ್
ಹಾಂವ್ ದೋಣ್ ಸಾದಿ
ತುಜೊ ಮೋಗ್ ಪಾಗುಂಕ್
ಮ್ಹಜೆಂ ತ್ರಾಣ್ ಪಾವತ್?

ತುಂ ಪ್ರಾಣ್ ವಾದಾಳ್
ಹಾಂವ್ ಸಾನ್ ಪಿರ್ಲುಕ್
ತುಜೊ ಮೋಗ್ ಗಾವುಂಕ್
ಮ್ಹಜಿ ದೇಣ್ ಪಾವತ್?

ತುಂ ಜೂನ್ ಮಳಬ್
ಹಾಂವ್ ತಣ್ ಸುಕೆಂ
ತುಜೊ ಮೋಗ್ ಪಿಯೆಂವ್ಕ್
ಮ್ಹಜಿ ತಾನ್ ಪಾವತ್?

ತುಂ ಘನ್ ಮಾತಿ
ಹಾಂವ್ ಕಣ್ ಜಿವೆಂ
ತುಜೊ ಮೋಗ್ ಭೊಗುಂಕ್
ಮ್ಹಜಿ ಜೀಣ್ ಪಾವತ್?

ಅಗೋಸ್ಟ್, 2016

ಸಾಫಿ

ನೆಂಟ್ಯಾ ಬಾಳ್ವಾರ್
ಪಡ್ಲಿ, ಮ್ಹಜಿ ಸಾಫಿ ಮ್ಹಣಾಲಿ-
ಮ್ಹಾಕಾ ಹಾಂಡಿ ಧರ್

ಚಲಿಯೆ ಆಂಗಾರ್
ಪಡ್ಲಿ, ಮ್ಹಜಿ ಸಾಫಿ ಮ್ಹಣಾಲಿ-
ಮ್ಹಾಕಾ ವೇಂಗ್ ಮಾರ್

ದೇವಾಮುರ್ತೆರ್
ಪಡ್ಲಿ, ಮ್ಹಜಿ ಸಾಫಿ ಮ್ಹಣಾಲಿ-
ಮ್ಹಜಿ ಪುಜಾ ಕರ್

ಅನಾಥ್ ಮೊಡ್ಯಾರ್
ಪಡ್ಲಿ, ಮ್ಹಜಿ ಸಾಫಿ ಮ್ಹಣಾಲಿ-
ಮ್ಹಾಕಾ ಉಜೊ ದಿ!

ಅಕ್ಟೋಬರ್, 2015

ಜಲ್ಲಾದಿಸಾ

ಉದೆವ್ನ್ ಆಯ್ಲ ಜಲ್ಲಾದೀಸ್
ಮಿನಿಯೆಂಬ್ಯಾ ಖಬ್ರೆಮದೆಂ!

ಬಂದೂಕೆಚೊ ಗುಳೊ
ರೊಂಬೊನ್ ರಾವ್ಲೆಬರಿ
ರಗ್ತಾಳ್ ಮಳ್ಬಾಹರ್ದ್ಯಾರ್
ಲಾಸ್ತಾ ಸುರ್ಯೊ!

ಕಿತ್ಲೆ ಉಸಳ್ಕಾತ್‌ಗೀ ಗುಳೆ
ವಿಚಾರ್‌ವಂತಾಂಚೆ ಮೆಂದು ಫಾಪ್ಸುಂಕ್;
ಕಿತ್ಲೊ ಉಬ್ರಾಯ್ಲಾತ್‌ಗೀ ಕೊಯ್ಲೊ
ಕುರ್ಡ್ಯಾ ಪಾತ್ಯೆಣ್ಯಾಂವಿರೋಧ್
ಸಾದ್‌ಲ್ಲೆ ಗಳೆ ಕಾಪುಂಕ್ -
ಸರ್‌ಲ್ಲೆ ರಾತಿಂ!

ಸಾಕ್ಸ್ ಜಾಲಾಂ ಲಾಕ್ ನಕ್ತಿರ್
ದೊಳೆ ಧಾಂಪುಂಕ್
ಸಕತ್‌ಗೀ ಖಿಯೊಬ್ಜೆಯ್ ತೀರ್?

ದೊವಾಥೆಂಬ್ಯಾಂಚ್ಯಾ ಖೆಳಾಂತ್
ಭಿಜೊನ್ ಸಂಭ್ರಮ್‌ಲ್ಯಾಂಕ್
ಧಗ್ ಭೊಗುಂಕ್ ವೇಳ್ ಲಾಗತ್

ಆತಾಂ ಹಾಂವ್
ಕೆಕಿವಯ್ಲೊ ವಾತಿ ಪಾಲ್ವಂವ್ ಕಸೊ?
ಉಸ್ವಾಸ್ ಫುಂಕ್ತಾನಾ
ಉಸಳ್ತಾ ಭಾಯ್ರ್ ಭಿತರ್ಲೊ ಉಜೊ!

ಅಗೋಸ್ಟ್, 2015

(ಕನ್ನಡಾಚೊ ಫಾಮಾದ್ ಸಂಶೋಧಕ್, ಸಾಹಿತಿ, ವಿಚಾರ್‌ವಾದಿ ಎಮ್.
ಎಮ್. ಕಲ್ಲುಗಿರ್‌ಜಿ ಹತ್ಯಾ ಜಾಲ್ಲ್ಯಾ ದುಸ್ರೆದಿಸಾ, ಮ್ಹಣ್ಣೆ ಮ್ಹಜ್ಯಾ ಜಲ್ಲಾದಿಸಾ
ಲಿಖ್‌ಲ್ಲೆ ಕವಿತಾ)

ಪಾಡ್ಕೊ

ಸುರ್ಯಾ ವೊಂಟಿಯೆಥಾವ್ನ್ ದೆಂವ್ಚೊ
ಕೊರೊಡಾಂನಿ ಕಿರ್ಣಾಂಝರಿ
ದೊವಾ ಥೆಂಬ್ಯಾಂಚಿಂ ಪೊಟಾಂ ಪರ್ಜಳಾಂವ್ಚೊ,
ಬೊಂಗೆ, ತಣಾ ಪಾಕ್ಲೊಯ್
ಫುಲೊಂಕ್ ಆಯ್ತೊ ಜಾಲ್ಲ್ಯೊ
ಫಾಂತ್ಯಾಫಾರಾಚ್ಯೆ ಘಡಿಯೆ
ಭುಂಯ್ ಪಡ್ಲೊಂ ಹಾಂವ್

ನೀದ್ ಖಳ್ ರಾಕ್ತೆಲ್ಯೆ ಫರ್ಜೆ ವ್ಹಡಿಲ್ಸೆನ್, ಮ್ಹಜಿ
ಶಿಮ್ಪಿ ಉಕಲ್ ಪಳಯ್ತಚ್, ತಿಚೆಂ
ತೋಂಡ್ ಬಾಳ್ವೆಂಮೂ...

ಮ್ಹಜ್ಯಾ ಆಬಡಾಂಚ್ಯೊ ತರ್ನೊ ನಾಕ್ಲೊ
ಬೊಟಾಂನಿ ಕಿಂಫಿತ್ತಾನಾ
ಗೊಟ್ಯಾಕ್ ಪಾವ್ಲೆಲ್ಯೊ ನಾತಿನ್ ವಿಚಾರ್ಲೆಂ-
ಮಾಂಯ್... ವಾಸ್ತುಂ ಕಸಲೆಂ?

ಹಾಂಡ್ಕರ್ ರೆಡ್ಯಾಬರಿ ಘೊರೊಜ್ ಫಾಲ್ಲಿ ತಿಣೆಂ-
ಪಾಡ್ಕೊ!

*

ದೊರಿ ಸುಟಯ್ತಚ್ ದಡ್ಬಡೊನ್ ಬೊಂಬಾಂಕ್ ಸಾಸ್ಪೊನ್
ಏಕ್ ನಿಸ್ರತಾಂ ಆನ್ಯೇಕ್ ಧರುನ್
ತರ್ನೊ ತಕ್ಲೊ ಮ್ಹಜೊ ವೊಂಟಿಯೆಕ್ ಧಾಡಾವ್ನ್
ಆನಿ ಕಿತೆಂ ದೂದ್ ಪಾನೆತಾ ಮ್ಹಣ್ತಾನಾ
ಪರತ್ ಬಿಗ್ಗತಾ ನಿಶ್ಚುರ್ ದೊರಿ
ಮ್ಹಜ್ಯೆ ಶಿಮ್ಪೆಕ್ಯಾ
ಲಾಂಬ್ ಪಾವನಾ ಆವಯ್ಚಿ ವೊಂಟಿ!

ದುದಾಥೆಂಬ್ಯಾಂನಿ ಮ್ಹಜೊ ಗಳೊ ಭಿಜ್ಚೆಪ್ರಾಸ್
ತಿಚಿಚ್ ವೊಂಟಿ ಭಿಜ್ತಾ ಮ್ಹಜ್ಯಾ ಉಶ್ವಾನ್

ಆವಯ್ ಮ್ಹಜಿ ಲೆಂವ್ತಾನಾ, ಹಾಂವ್
ಚೆಂಬಾಚೊ ಕಾಂಟ್ಯಾ ಪಾವನಾಸ್ತಾಂ

ವೊಂಟಿಯೆಥಾವ್ನ್ ಶೆಣಾಕ್ ಉಸಳ್ಳೊಚ್ಚಿ
ದುದಾರ್ಪುರಿ ಪಳೆವ್ನ್
ಆಂಯ್ಲೊ ಘೊಟಾಂ!

*

ದೆಗೆನ್ ಬಾಂದುನ್ ಫಾಲ್ಲೆಂ ಬಾಯ್ ಮ್ಹಣಾಲೆಂ-

ಪಯ್ಲೆಂ ಅಶೆಂ ನಾತ್ಲೆಂ
ಪಾಡ್ವಾಂಕ್ಯಾಂ ಬರ್ಯಾನ್ ಪಳಯ್ತಾಲಿಂ
ಖಾವ್ನ್ ಪಿಯೆವ್ನ್ ದಾಟೆಮೊಟೆ ಜಾತಚ್
ವಿಕುನ್, ಗೊಟ್ಯಾಕ್ ಭಾತೆಣ್ ಮೊಲಾಯ್ತಾಲಿಂ

(ಥಂಯ್, ಪಾಡ್ವಾಚೊ ಗಳೊ ಕಾಪುನ್
ಉಸಳ್ಳೆಂ ಹುನೊನಿಂ ರಗತ್
ಕಸಾಯ್ ಖಾನ್ಯಾಚ್ಯಾ ವೊಣದಿರ್ ಸುಕ್ತಾನಾ
ಹಾಂಗಾ, ಭಾತೆಣ್ ಖೆಲ್ಚೆ ಆವಯ್ಚೆ ವೊಂಟಿಯೆಂತ್
ದೂದ್ ಪಾನೆತಾಲೆಂ ಕೊಣ್ಣಾ!)

ನವೆಂಚ್ ಆಯ್ಲಾಂ ಆತಾಂ
ಜೀವ್ ರಾಕ್ಚೆಂ ಕಾನೂನ್
ತೆಂಚ್ ಹಾಕಾ ಪೂರಾ ಕಾರಣ್
ಘರ್ವ್ಣಾಂನಿ ತಾಂಚ್ಯಾಚ್ ಖರ್ಚಾರ್ ಪೊಶಿಜೆ
ಪಾವ್ತಾಪರ್ಯಾಂತ್ ಮರಣ್!

ದೆಕುನ್ ಅಶೆಂ...
ಜಿವಿತಯೀ ನಾ, ಮರಣಯೀ ನಾ
ಅಕ್ಕಾನ್, ತಾತ್ಸಾರ್, ನಾಲಿಸಾಯ್!

*

ದಿಸಾಂ ಉಪ್ರಾಂತ್ ಗೊಟ್ಯಾಕ್ ಪಾವ್ಲೆಲ್ಯೆ ನಾತಿನ
ಪಾಕ್ಯಾವಯ್ಲೊ ಕೊಲು ಜ್ವಡೊನ್
ಕುಂಬು ಕಾಂಬಿ ಉಟೊನ್ ದಿಸ್ತೆತಸಲ್ಯಾ
ಹರ್ದ್ಯಾಘೂಡಾರ್ ಮ್ಹಜ್ಯಾ ಹಾತ್ ಚರಯ್ಲೊ

ಬೊರಿಯಾಂವಯ್ಲಾನ್ ತಿಚಿಂ
ಮಾಸಾಳ್ ಬೊಟಾಂ ಚರ್ತಾನಾ...
ಹಾಯ್ ಮ್ಹಜ್ಯಾ ಕಾಳ್ಜಾಂತ್
ಕಸಲಿ ಉಚಾಂಬಳಾಯ್

ಭಿತರ್ಲ್ಯಾ ಭಿತರ್
ಮಾಸ್ ಖಾಂವ್ವೆತಸಲಿ ಜಬ್ಬೊರ್ ವೊಡ್ಲಿ!

ಗಲೊ ಪೊಶೆತಾನಾ ಬೊಟಾಕ್ ಅಡ್ಕಳ್ಲಿ
ದಾಟಿಮೊಟಿ ಕಿರೆಂಟ್
ತಿಣೆಂ ಬಳಾನ್ ಚಿರ್ಡಿತಾನಾ
ಥಳ್ಳಾತಾರ್ ರಗ್ತಾಚಿಂ ಖಿತಾಂ!
ನ್ವಯ್ ನ್ವಯ್...
ಮ್ಹಜ್ಯಾ ಕಾಳ್ಜಾಚಿ ಕವಿತಾ!

ಪುಣ್ ಕರೀಣ್ ಹಿಮ್ನಾಣ್
ಕಾಂಟಾಳೊನ್ ತಿಣೆಂ
ಧುವ್ನ್ ಕಾಡ್ಲಿ ಖಿಣಾನ್!

*

ಹಾಯ್ ಮ್ಹಜ್ಯಾ ನಶೀಬಾ...
ಹ್ಯಾ ಗಾಂವಾಂತ್
ಏಕ್ ಪುಣೀ
ಭುಕೆಲ್ಲೊ ವಾಗ್ ಸಯ್ತ್ ನಾ ಗಿ-
ಮ್ಹಜೊ ಜೀವ್ ಆನಿ ತೆಂ ಜಿವಾರಕ್ಯಾಣ್ ಕಾನೂನ್
ಎಕಾಚ್ ಘಾಸಾಕ್ ಭೊಖಾವ್ನ್ ಸೊಡ್ಚೊ?!

ಜೂನ್, 2013

ಮ್ಹಾಕಾ ಉಲಂವ್ಕ್ ಸೊಡಾ

ಉತ್ರಾಂಕ್

ಭಿತರ್ಲ್ಯಾ ಭಿತರ್ ಜಿರವ್ನ್
ಗೂ ಮುತಾಸವೆಂ ಕಾಕ್ಲಾಂತ್
ಫ್ಲಶ್ ಕರುಂಕ್ ಕಳನಾ, ಮ್ಹಾಕಾ
ಉಲಂವ್ಕ್ ಸೊಡಾ

ಉತ್ರಾಂಕ್

ಗಲ್ಯಾಂತ್‌ಚ್ ಗಳೊ ಚಿಡುರ್ನ್
ಮಾವ್ನ್ ಫುಲಾಂ ವೊಂಟಾ-
ಸಮಾಧಿಚೆರ್ ಸೊಭಂವ್ಕ್ ಕಳನಾ, ಮ್ಹಾಕಾ
ಉಲಂವ್ಕ್ ಸೊಡಾ

ಉತ್ರಾಂಕ್

ಮುಟಿಭಿತರ್ ಲಿಖ್ಣಿ ಖೆಳವ್ನ್
ತಿಂತಾಮೈಥುನ್ ಕರವ್ನ್ ಪಾನಾಪಾನಾಂನಿ
ಪುಸುನ್ ಉಡಂವ್ಕ್ ಕಳನಾ, ಮ್ಹಾಕಾ
ಉಲಂವ್ಕ್ ಸೊಡಾ

ಉತ್ರಾಂಕ್

ಆಯ್ಕೊಂವ್ಚಿ ತಾಂಕ್ ನಾ ತರ್-
'ಛುವ್' ಮ್ಹಳ್ಳ್ಯಾ ಅರ್ಥಾನ್
ಆಡ್ ವೊಂಟಾಂಕ್ ದಾಂಬ್‌ಲ್ಲೆಂ, ತುಮ್ಚೆಂ
ನೀಟ್ ಬೋಟ್ ನಿಕ್ಕಾವ್ನ್
ಕಾನಾಂ ಬುರಾಕಾಂಕ್ ಚೆಪಾ, ಪುಣ್ ಮ್ಹಾಕಾ
ಉಲಂವ್ಕ್ ಸೊಡಾ!

ಅಕ್ಟೋಬರ್, 2015

ದುಸ್ಮಾನ್

ಆವಿತ್ ಮ್ಹಜೊ ದುಸ್ಮಾನ್ ಮೆಳ್ಳೊ
ದೆಕ್ತಾಂ ಆಂಗಾರ್ ದೆಂವ್ಸಾರ್ ರಿಗ್ಲೊ!

ಹೊಚ್ ತೊ-

ಮ್ಹಜೆವಿರೋಧ್ ಆವಾಜ್ ಉಟಯಿಲ್ಲೊ ಗಳೊ!

ಗೊಮ್ಮಿ ಧರ್ಮಿಚ್-

ಸುತಾಂಪ್ರಾಸ್ ಅಶೀರ್ ಶಿರೊ

ತುಟೊನ್ ಗೆಲ್ಯೊ!

ಹೆಂಚ್ ತೆಂ-

ಮ್ಹಜೆರ್ ಬುರ್ಲೆಂ ಝಾಂಕುಳ್ಲೆಂ ತೋಂಡ್!

ಹಾತ್ ಫಾಲೊಚ್-

ಲುಗ್ವಾಪ್ರಾಸ್ ಪಾತಳ್ ಜೀಬ್

ಮಿರಿಯೊ ಪಡ್ಲೊ!

ಹೆಚ್ ತೆ-

ಮ್ಹಜೆವಿಶಿಂ ನಾಕಾ ಜಾಲ್ಲೆಂ ಗಿಚ್ಚೆಲ್ಲೆ ಹಾತ್!

ಬೊಟಾಂ ಚೆಂಚ್ಲೆಂಚ್-

ತಿರಾಪ್ರಾಸ್ ಅಸ್ಕತ್ ನಾಕ್ಯೊ

ಪಿಂಜುನ್ ಸೊಡ್ಲೊ!

ಹೆಂಚ್ ತೆಂ-

ಮ್ಹಾಕಾ ಮುಕಾರ್ ರಾವ್ಲೆಂ ಹರ್ದೆಂ!

ಫಾಪ್ಸುನ್ ಸೊಡ್ಲೆಂಚ್-

ಕಾಪ್ಸಾಪ್ರಾಸ್ ಮೋವ್ ಕಾಳಿಜ್

ಕಿಸ್ಪರೊನ್ ಗೆಲೆಂ!

*

ಜಾಗ್ ಜಾತಾಂ ದೆಕ್ತಾಂ ಕಿತೆಂ-

ಚೆರ್ಕ್ಯಾನ್ ವೆಂಗುನ್ ನಿದಾಯಿಲ್ಲೆಂ,

ತಾಚ್ಯಾ ಮೊಗಾಚೆಂ ಡೋಲ್

ಚೆಪ್ಪುಡ್‌ಚೀರ್ ಮಾಂದ್ರೆರ್!

ಓಹ್! ಮ್ಹಜ್ಯಾ ಸಪ್ನಾ!

ಡೋಲಾಬದ್ಲಾ
ಹಾತಾಕ್ ಚೆರ್ಕೊ ಮೆಳ್‌ಲ್ಲೊ ತರ್...
ಚಿಂತುನ್, ಕಾಂಪ್ಲೊ ಜೀವ್!

ಆನಿ ಪುಣೀ
ದುಸ್ಮಾನಾಂಚೊ ಮೋಗ್ ಕರುಂಕ್ ಶಿಕಜೆ...

ಮಾಯ್, 2016

ವೆಪಾರ್

ಮಾಸಾ ಮಾರ್ಕೆಟಿಕ್ ಪುಡ್ ಕರುನ್
ಚೆಡುಂ ಎಕ್ಲೆಂ
ಪುಟ್‌ಪಾತಿರ್ ಬಸ್ಲಾಂ-
ತರ್ಕಾರಿ ಘೆವ್ನ್

*

ತನೆಂಗೀ ಜೂನ್?
ನಾಕ್ಯೆ ತೊಪ್ಪಿ ಎಕ್ಲಾನ್
ಬೊಬ್ಬಾಕ್...

ಪೊಟ್ಕೊಳೆಕ್ ಚಾಬ್‌ಲ್ಲೆಬರಿ ಜಾವ್ನ್
ದಿಕಾಸ್ರಾವ್ ವಾಡ್ಲೊ

*

ಗಾಂವ್ಲಿಗೀ ಘಾಟಾಚಿಂ?
ತಕ್ಲೆ ಚಿರ್ಡಿಲಿ ದುಸ್ರಾನ್
ಬೆಂಡಾಚಿ...

ಬೊಟಾಂಚ್ ಮೊಡ್‌ಲ್ಲೆಬರಿ ಜಾವ್ನ್
ಶಿರೆಂನಿ ದೂಕ್ ಧಾಂವ್ಲಿ

*

ಬಾವ್‌ಲ್ಲಿಗೀ ಫೆಶ್?
ಮುಟಿಂತ್ ಘೆತ್ತಿ ತಿಸ್ರಾನ್
ಭಾಜಿ...

ಪಾಂತಿಚ್ ಮೊಡ್‌ಲ್ಲೆಬರಿ ಜಾವ್ನ್
ತಕ್ಲೆಂತ್ ಹುಲೊಪ್ ಚರೊ

*

ಆಯ್ಬಿಂಗೀ ಪೊರ್ಚಿಂ?
ಪಾನಾಂ ಮೊಡ್ಲಿಂ ಚಪ್ತಾನ್
ಕೆಬೆಜಿಚಿಂ...

ಭಾಜುಚ್ ಹುಮ್ಮಿಲ್ಲೆಬರಿ ಜಾವ್ನ್
ಹರ್ದ್ಯಾಂತ್ ಆಘಾತ್ ಭರೊ

*

ಮೊಲಂವ್ವಾ ನಿಬಾನ್
ಪೊಶೆವ್ನ್ ಗೆಲ್ಲೆ ಕಿತ್ತೆಗೀ...
ಚೆಡುಂ ದಿಸನಾ ಆತಾಂ
ಥಂಯ್ಸರ್-

ವೇಶ್ಯಾ ಎಕ್ಲಿ ಉಬಿ, ತೈಚ್
ಮಾಸಾಮಾರ್ಕೆಟಿಕ್ ಫುಡ್ ಕರುನ್!

ಜನೇರ್, 2016

ಸಾಕ್ಸ್

ಮಾರ್ಸ್ ಫಾಲಾಂ ಮ್ಹುಕಾ
ಉಗ್ತಾ ರಸ್ತಾರ್
ಕುಸ್ಕುಟ್ ಜೀವ್ ಉರ್ದಾ

ಚಡ್ ಮ್ಹಳ್ಳಾರ್
ಏಕ್ ವೋಳ್
ಬರಂವ್ಚೆತಿಲ್ಲೆಂ ಆವ್ಕ್...
ಎಕಾ ಸಬ್ದಾಚೆರ್
ಸಂಪ್ಲಾರ್ಯೀ ಸಂಪ್ಲೆಂ!

ತಕ್ಲೆಕ್ ಮಾರ್ ಪಡ್ತಾನಾ
ಝಳ್ಳಲ್ಲಿ
ಕವಿತೆಚಿ ವೋಳ್...
ವಾ
ಮಾರ್ ಖಾತಾ ಖಾತಾನಾ
ಕಳ್ಳಲ್ಲಿ
ಮಾರ್ಲ್ಲ್ಯಾಚಿ ಒಳೊಕ್...
ಕಿತೆಂ ಲಿಖಿಂ ಆತಾಂ?

ಮಾರ್ಲ್ಲ್ಯಾಚೆಂ ನಾಂವ್?
ಜೀವ್‌ಚ್
ಲಗಡ್ ಕಾಡ್‌ಲ್ಲೊ ತೊ
ನಾಂವ್ ಮಾಜ್ವೊಂಕ್ ಸಕ್ಚೊ ನಾ?

ವಾ ಕವಿತೆಚಿ ವೋಳ್ ಬರಂವ್?
ಕವಿಕ್‌ಚ್
ರಾಕೊಂಕ್ ಸಕನಾತ್ಲಿ ಕವಿತಾ
ಮ್ಹಜೆಸವೆಂಚ್ ಮೆಲ್ಯಾರ್ ನಶ್ಟ್ ಕಿತೆಂ?

ಪೊಂವೊನ್ ವೆತಾ ಆವ್ಕ್
ಥೆಂಬೊ ಥೆಂಬೊ ಥೆಂಬೊ...

ನಾ... ನಾ...

ಕಿತೆಂ ತರ್ಯೀ ಬರಯ್ಜೆ
ಸಾಕ್ ಉರಯ್ಜೆ ನೆ-
ಜಿಯೆಲ್ಲೆ ಜಿಣಿಯೆಕ್
ವಾ
ಮರ್ಜಾ ಮರ್ಜಾಕ್!

ಎಕಾ ನಿರ್ಧಾರಾಕ್ ಯೇವ್ನ್
ಉರ್ಲೊ ಜೀವ್ ಎಕ್ಪಾಂವ್ನ್
ಮುಟಿಕ್ ದೆಂವಯ್ತಾಂ...
ಅರೆ... ಏಕ್ ಅಕ್ಯರ್ಯೀ ಫುಲನಾ
ಹ್ಯಾ ಡಾಮಾರಾರ್

ಫೆಟೆ... ಫೆಟೆ...
ಫಾತರ್‌ಚ್ ಜಾಲಾಂಮು-
ಬೊಟಾತಿಂತೆರಾಥಾವ್ನ್ ಪಾರ್ಲುಲ್ಲೆಂ
ರಗ್ತಾತೀಂತ್!

ಅಗೋಸ್ಟ್, 2016

ಕಸ್ತಿ ಧಾರುಣಾಯ್

ಫಾಂಟ್ಯಾವಯ್ಲೆ ಕಾವೈ
ಹಟ್ ಧರುನ್ ಕಿಂಕ್ರಾಟ್ತಾ-
“ಖಾ ಖಾ ಖಾ”

ದೊರೈವಯ್ಲಿ ಚಾನಿ
ತಾಳೊ ಪಿಂಜುನ್ ಬೊಬಾಟ್ತಾ-
“ಚೀಂವ್ ಚೀಂವ್ ಚೀಂವ್”

ಥಂಯ್ ಸಕಯ್, ರಸ್ತಾದೆಗೆನ್
ಉಶ್ಚೆಂ ತೋಂಡ್ ಉಗಡ್ಲಾಲ್ಯಾ
ಪೋಟ್ ಕುಸ್ಲಾಲ್ಯಾ
ಕಚ್ಚಾ ಡಬ್ಬಾಚ್ಯಾ ಗರ್ಭಾಂತ್-

ಕೊಣೆಂಗೀ ಉಡವ್ನ್ ಗೆಲ್ಲಾ
ಪಿಂಪ್ರಾ ಬಾಳ್ಕಾಚಿ,
ಆನಿಕೀ ಪುರ್ತಿ ವಾಡೊಂಕ್ ನಾತ್ತಿ
ವೊಮ್ಮಿ ಪಡ್ಲಿ ನಿರ್ಜೀವ್ ಕೂಡ್!

ತ್ಯಾಯ್ ಪಿಂಪ್ರಾಚ್ಯಾ ಪೊಟಾಕ್
ತೊಪುನ್ ಆಸಾ-
ಕೊಣೆಂಗೀ ಕೊಪೆ ಖಾವ್ನ್
ಚಿಂವೊನ್ ಉಡಯಿಲ್ಲೊ ಮಾಸ್ಕೆಕಾಂಟೊ!

ಭುಕ್ ಆನಿ ಖಾಣಾಂಚಿಂ
ಕಿತ್ತಿಂ ವಿಕೃತ್ ರುಪಾಂ...
ಕಸ್ತಿ ಧಾರುಣಾಯ್!

ಚಿಂತುನ್ ಚಿಂತುನ್ ವಿರಾರ್ ಹಾಂವ್
ಪಾವನಾತ್ಲಾಕ್
ತಾಚೆವಯ್ಲಾನ್ ಹಾಂಚಿ ಕಿಂಕ್ರಾಟ್, ಬೊಬಾಟ್-

“ಖಾ ಖಾ ಖಾ”!
“ಚೀಂವ್ ಚೀಂವ್ ಚೀಂವ್”!

ನವಂಬರ್, 2012

ಅಸ್ಥಿತಾಯ್

ಮುಜೆಂ ಚಿಲ್ಲರ್ ಬೋಲ್ಸ್
ಪಿಂಜುನ್ ಕಾಡ್ಲೆಂಯ್ ತುವೆಂ
ತರ್ಯೀ, ಫರಕ್ ಪಡ್ಲೊ ನಾ ಕಾಂಯ್
ಕವಿತೆಂನಿ ಮುಜಿ ಅಸ್ಥಿತಾಯ್

ತುಜೆಂ ಬ್ಯಾಂಕ್ ಬ್ಯಾಲೆನ್ಸ್
ವಿಸ್ತೊನ್ ಸೊಡ್ಲೆಂ ಹಾಂವೆಂ
ಅರೆ... ಖಂಯ್ ಆಸಾಯ್?
ದಿಸಚ್ ನಾಂಯ್!

ನವಂಬರ್, 2015

ಉಬ್

ಶಿರೆಕ್ ಶಿರ್ ಲಾಗವ್ನ್
ಬುತಾಂವ್ ದಾಂಬ್ಜ್ ಜಳ್ಳೊ
ಭಾಯ್ಲ್ಯಾ ಗಾಂವ್ಚೆ ಇಂಪೋಟೆಡ್ ಬಲ್ವ್!
ಹೊ! ಕಿತ್ಲೊ ಪ್ರಕಾಸ್ ಕುಡಾಂತ್!!
ಉಜ್ವಾಡಾಚೆಂ ಹರ್ದೆಂ ಘುಟ್ಲೆಬರಿ
ಚರೊಂಕ್ ಲಾಗ್ಲಿ ಉಬ್

ವರ್ಸಾಂಗಾಟ್ಲ್ಯಾನ್ ಉಪಾಶಿಂ ನಿದ್‌ಲ್ಲ್ಯಾ
ರಾತಿಂಚ್ಯಾ ವೊಂಟಾಂಕ್
ಭರ್‌ಲ್ಲಿ ವೊಂಟಿ ಆದಾಳ್‌ಲ್ಲೆಬರಿ-
ಭೊಗುನ್, ತಾನೆಲಿ ದೊಳೆ
ಹೊಬೊರ್‌ಸಾನ್ ಲುಂವೊಂಕ್ ಲಾಗ್ಲೆ
ಉಜ್ವಾಡಾಚ್ಯೊ ದುದಾರ್ಪುರಿ!

ಲಿವೊನ್ ಬಸ್ಲೊ ಸಾವ್ಲೊ
ಬಾವ್ಲೊ ಭೊಲೆವ್ನ್ ಜಶ್ಯೊ
ದೆಕ್ಲಾ ತಾಣಿಂ ಸುರ್ಯೊ!
ವಿಜ್ಞಿತ್ ಪಾವ್ಲಾ ಸಾಳಿಯೊ
ಗಯ್ರಾಮಾಸುತಾಂಯ್ ಆತಾಂ
ಪರ್ಜಳ್ ರುಪ್ಯಾ ಸರಿಯೊ!

ಸಾವ್ಲೆ ಕಾತಿರ್‌ಯೀ
ಪೆಟೊನ್ ವೊತಾಂ, ಆಯ್ಲೊ ತಾಪ್
ಲೋಂವ್‌ಯೀ ಜಳ್ಳಿ ಆಂಗಾರ್!
ಜನೆಲಾಚೆ ಸೊರೊಳ್‌ಯೀ
ಸೊಭಾಯೆ ಬೊಟಾಂ, ಖೆಲ್ಲಿ ಮಾತಿ-
ಮುದಿಯೆ ಭಾಂಗಾರ್!

ಸದಾಂ ಆಶಾ ಪೆಟಯ್ತಾಲೊ
ಸೆಜಾರಿ ಬೆಡ್‌ರುಮಾಚೊ
ಮಂದ್ ಉಜ್ವಾಡ್ ದೊರ್ವಾಭಾಯ್-
ಲಜೆನ್ ದೊಡ್ಡಾ
ಬಲ್ಬಾಚ್ಯಾ ಸೊಭಾಯೆಮುಕಾರ್

ಪುನೈಚಂದ್ರಯೀ ಮಳ್ಳಾಕೋಯ್!

ಚಿತ್ರ್ ವಿಚಿತ್ರ್ ಪಿಸೋಳಿಂ

ಪಾವ್ಲ್ಯಾಂತ್ ಆಜ್

ಎದೊಳ್ ಆಸ್‌ಲ್ಲಿಂ ತರ್ಯೀ ಖಿಂಯ್?

ವೊಡ್ಲೆಕ್ ಲಾಗೊನ್

ಭೊಂವಾಡೊ ಕಾಡ್ತಾತ್ ಜಶಿಂ

ಸುರ್ಯಾಭೊಂವ್ತಿಂ ಭುಂಯ್!

*

ಹಾ|| ಮೆಜೂನ್ ಥೊಡೆಚ್ ಖಿಣ್...

ಪುಕ್ಕ್ ಜಾಲೊ ಬಲ್ಚ್!

ಕಾಂಯ್ ಸಂಪ್ಲಿ ಸಕತ್ ವಿಜೆಚಿ?

ವಾ ತಾಪೊನ್ ತೊಪ್ಲಿ ಶಿರ್?

ಕಾಜುಲ್ಯಾಗಾಂಡಿಯ್ ಹೆಡಾಂವ್ಕ್ ಲಾಗ್ಲೊ

ಗಜಾಲ್ ವಿಪ್ರೀತ್ ಲಜೆಚಿ!

ಉಜ್ವಾಡಾಚ್ಯಾ ಸ್ಪೋಟಾಉಪ್ರಾಂತ್

ಶೆಳೆಲ್ಲಾ ವಾಸ್ತವಾಕ್ ಪಾಟಿಂ

ಪರತ್ ತಿಚ್ ರಾತ್ ಆತಾಂ

ಸಾಸ್ಪೊನ್ ಆಸಾಂ ವಾತಿಂಕ್

ಹಾತ್ ಘಾಲ್ಲೆಥಂಯ್ ಭಕತ್

ಮೆಣಾಂ ಕರ್ಗಲ್ಲಿಂ ಸುತಾಂ!

ನವಂಬರ್, 2015

ಪರ್ನೆಂ ಕೆಲೆಂಡರ್ ನಿಕ್ಕಾಯ್ತಾನಾ

ನವೆಂ ಉಮ್ಮಾಳಾಂವ್ಕ್ ಮ್ಹಣೊನ್
ಪರ್ನೆಂ ಕೆಲೆಂಡರ್ ನಿಕ್ಕಾಯ್ತಾನಾ
ದಿಬ್ಚಿಕ್ ಪಡ್ಲಿಂಗೆ ಮಾಂಯ್
ತುವೆಂ ಬರಯಿಲ್ಲಿಂ ದಿಸ್ವಡ್ತಿಂ ಲೆಕಾಂ-

ದುದಾಚೆಂ ಕುಟ್ಟಿಂ
ಕಳ್ಳಾಂಚೆ ಚೆಂಡು
ಪಾನಾಂಚ್ಯೊ ಚುಡಿ
ಕುಲ್ಕಾರಾಂಚೆ ಮಜೂರಿ
ಗಾಬಾಚ್ಯಾ ಗಾಯ್ತ್ರಾಚೆ ಮ್ಹಯ್ಣೆ

ಇತ್ಲ್ಯಾ ಸೊಭಿತ್ ಅಕ್ಶರಾಂನಿ
ತುಕಾ ಬರಂವ್ಕ್
ಕಳಿತ್ ಆಸ್ಲೆಂ ಮ್ಹಣ್
ಮ್ಹಾಕಾ ಕಳಿತ್ ನಾತ್ಲೆಂ ಮು!

ಹಾಂವ್ ಫಕತ್
ಕೆಲೆಂಡರಾಂ ಮೊಲಾಯ್ತಾಲೊಂ
ತುಂ ಕಾಳಾತೆಕೀದ್
ಫರ್ ಚಲಯ್ತಾಲಿ

ಓಹ್ ಮಾಂಯ್...
ಅಚಾನಕ್ ಕೊಣೆಂಯ್
ತುಂ ಸರ್ಲಿ
ತಾರೀಕ್ ವಿಚಾರ್ಲ್ಯಾರ್
ತಕ್ಶಣ್ ಸಾಂಗೊಂಕ್ಯಾ
ಉಡಾಸ್ ಯೇನಾ ಮು-ಗೆ ಮ್ಹಾಕಾ!

ದಶಂಬರ್, 2015

ರೋಳ್

ಖಿಂಯ್ಯಾಯ್ ಕಲಾಕಾರಾನ್
ಸಪ್ಪಾಂತ್ಯೀ ಚಿಂತುಂಕ್ ನಜೊ
ತಿಶ್ಲಿ ಆಕರ್ಶಕ್ ಹಿ ರೋಳ್!

ದೊರಿಯೆಬರಿ ಶಾಂತ್ ಆಸ್ಲೆ
ವಿಕಾಳ್ ಸೊರೊಪ್ ಆಸಾತ್
ಹಾಂತುಂ, ಸವೆಂ
ಜಿಡ್ಯಾಂಚಿಂ ಮುಕ್ತಿಂ ಫಾಲ್ಲ್ಯೊ
ರಗ್ತಾಮಾಂಡೊಳ್ಳೊ ಆನಿ
ಥೊಡಿಂ ಯೆವಾಳಿಂ-
ರೊಳ್ಳೆಕ್ ಸಂಯ್ತೆ ಯೆತಾನಾ
ಆಳ್ವಾಂಚೆಂ ಸಾತೆಂ ಧರುಂಕ್!

ಭಾಂಗಾರಾಚಿ ಪುಂಗಿ ದಿಶ್ತಿಕ್ ಪಡ್ತಾನಾ
ಸಂಗೀತ್ ಆಲಾಪ್ ಕರ್ಚೆಬರಿ
ತಿಚ್ಕೆ ಚಾಲಿಪರ್ಮಾಣೆಂ
ಆಪುಣ್‌ಯೀ ತಕ್ಲಿ ಹಾಲಯ್ತಾತ್!

ಉಡಾಸ್ ಆಸೊಂ-
ಸೊರ್ಪಾಂಕ್ ಕಾನ್‌ಚ್ ಆಸನಾಂತ್
ಪುಣ್ ಪುಂಗಿವಾಲ್ಯಾಕ್ ಕಾನ್ ಪಿತುಳೆಚೆ!
ಕಾನ್ ಫುಂಕುನ್ ಪುಂಗಿ ಲುಟ್ತಾತ್ ಸೊರೊಪ್
ಹೆಂವೀ ಉಡಾಸ್ ಆಸೊಂ-
ಸೊರ್ಪಾಂಚಿ ಜೀಬ್ ಬೋವ್ ಚತುರಾಯೆಚಿ!

ಹೈ ರೊಳ್ಳೆಂತ್
ವಿಶೇಸ್ ತರ್ಬೆತಿ ಮೆಳ್ತಾ-
ಕುಳಿಂದ್ರಾಂಕ್ ಮಾಳಯ್ ಚಡ್ಲಿ!
ಆನಿ ಬಾಂಯ್ಚ್ಯಾ ಮಾಣ್ಯಾಂಕ್
ತಾಂಕಿಪ್ರಾಸ್ ಉಡ್ಲಿ!

ರೊಳ್ಳೆಚ್ಕೆ ಸೊಭಾಯೆಕ್ ಪಿಸ್ವೊನ್
ಆಂಗ್ ವಿಸ್ತತಾನಾ

ಸೊರ್ಟಾಂಚ್ಯಾ ವಿಕಾವಿಶ್ಯಾಂತ್
ಚಿಂತಾ ಕೋಣ್?

ಸೊರ್ಟಾದೋಸ್ ಮ್ಹಳ್ಳೆ ಕುರ್ದೆ ಪಾತ್ಯೆಣೆಕ್
ಲಾಬ್ದೊನ್
ರುಪ್ಯಾಚ್ಯಾ ಉಂದ್ರಾಂಕ್ ಆಂಗಯ್ತಲ್ಯಾ
ಭಕ್ತಾಂವಿಶಿಂ
ಸಾಂಗೊನ್ ಫಾಯ್ದೊ ನಾ!

ರೋಳ್ಣ್ ಬಾಂದುಂಕ್ ವಾವುರ್ಲಲಿ
ವಾಳಯ್
ಆಪ್ಲೆಂ ಹಕ್ಕ್ ವಿಚಾರುಂಕ್
ಭೊಲೆವ್ನ್
ಬುಕಾಂನಿ ಲಿಪೊನ್
ಪಾನಾಂ ಖಾತೇ ಆಸಾ!

ಪುಣ್ ಗಾಂವಾತ್ಲೆ ಥೊಡೆ ಮುಂಗುಸ್
ಹಾಂಚೆರ್ ಉಪ್ರಾಟ್ಲ್ಯಾತ್
ದೆಕುನ್ ಆತಾಂ...

ಹೈ ರೊಳ್ಣಿಂತ್ಲ್ಯಾ ಜಿವ್ಡಾಳಿಂನಿ
ಬಾಂದುಂಕ್ ಚಿಂತ್ಲ್ಯಾ ಕಂಯ್
ಬಗ್ಲೆನ್ ಆನ್ಯೇಕ್ ರೋಳ್ಣ್-
ಕೊಂಕ್ರಿಟಿಚಿ,
ಎ.ಸಿ., ಸಿ.ಸಿ. ಕೆಮೆರಾಂನಿ ಸಜ್ಲಿ
ಎಕ್ದಮ್ ಆಧುನಿಕ್ ರೋಳ್ಣ್!

ಆತಾಂಚಿ ರೋಳ್ಣ್
ಆನಿ ಫುಡೆ
ಮ್ಯೂಸಿಯಮ್ ಜಾತೆಲಿ!

ಜೂನ್, 2013

ಕೊಂಬೊ

ಬ...ಬ...ಬ... ಕೊಂಬ್ಯಾ
ಬ...ಬ...ಬ...
ಉಲ್ಕಾಕ್ ಭುಲೊನ್
ಉಬೊನ್, ಆಂಗ್ಲಾಕ್ ಪಾವ್ಲೊ
ಕೊ...ಕೊ...ಕೊ... ಕರಿತ್ ಕೊಂಬೊ
ಮೊಸೊಭರ್ ಭಾತಾಕ್ ಭುಕೆವ್ನ್

ಫಾತ್ ಕೆಲೊ ಫರ್ಜಾಂನಿ
ಶಿತಾಂ ದಾಕವ್ನ್
ಹಾತಾಕ್ ಆಯಿಲ್ಲ್ಯಾಕ್
ಮುಟಿಂತ್ ಧರೊ

ಸೆಜಾರ್ಯಾಕ್ಯೀ ಕಳನಾಶೆಂ
ಫೆರಾಪಾಟಿಂ
ಪಾಂಯ್ ಪಾಕಾಟಿ ಗುಡ್ಡಾವ್ನ್
ಲುಂವ್ಲಿ ಗೊಮ್ಮಿ

ಉಸ್ಕಲ್ಯೊ ರಗ್ತಾರುರಿ
ತಾಂಬೆಲ್ಯೊ ತಣಾ ಪಾಕ್ಲೊ
ದಿಸೊಂಕ್ ಲಾಗ್ಲೊ ಜಶ್ಯೊ-
ಝುಜಾಂಗಣಾಚ್ಯಾ ಮರ್ಣಾಖೆಳಾಂತ್
ಉಬಾರ್ಲ್ಯಾತ್ ತಲ್ವಾರಿ!

ಲುಂವ್ಲೆ ಸುಕುರ್ನೆಯೆಥಾವ್ನ್
ಭಾಯ್ರ್ ಪಡ್ಲೊ ಆವಾಜ್
ಆಯೊಂವ್ಚೆ ಆದಿಂಚ್ ಫುಟ್ಲೊ
ರಗ್ತಾಚ್ಯಾ ಬುಳ್ಬುಳ್ಕಾಂಸವೆಂ

ಸುಟಿ ಕರೆಲ್ಯಾಂನಿ ಉಡಂವ್ಚೊ
ಆಂತ್-ಪಿಂತಾಖಾತಿರ್
ದಾಂತ್ ಪಾಜುನ್ ರಾಕ್ತಾ
ಆವ್ಯಾಸ್‌ವಾದಿ ಸುಣೆಂ ಮಾಜರ್

ಸಾಂಜೆಸುಯೋ ಬುಡ್ಲೊ ದರ್ಯಾಂತ್
ಫಾಂತ್ಯಾಚ್ಯಾ ಜಲ್ಮಾಕ್
ತಾಳೊ ದಿಲ್ಲ್ಯಾಚೊ
ಗಳೊ ಕಾಪ್ಡೊ ಪಳೇತ್

ಹಾಂ... ಸಾಂಗ್ಲೆಬರಿ
ಸೆಜಾರಾಚ್ಯಾ ಘಡಾಂತ್
ಆನ್ಯೇಕ್ ಕೊಂಬ್ಲೊ
ಆಜ್‌ಜ್ ಸಾದ್ ಫಾಲುಂಕ್ ಶಿಕ್ಲಾ!

ಅಗೋಸ್ಟ್, 2015

ಧರಾ-ಗಾ ಥಾನಾಂ ಮ್ಹಜಿಂ!

ಧರಾ-ಗಾ ಥಾನಾಂ ಮ್ಹಜಿಂ!
ತುಮ್ಚಿ ದೀಶ್
ಭಶ್ ಜಾಯ್ನಾ ತರ್
ದೊಳೆ ಭರುನ್ ಪಳೆಯಾ
ಆಪುಡಾ... ಪೊಶೆಯಾ...
ಜಾಯ್ ತಶೆಂ ಮುರ್ಡಿಯಾ!

ಬೊಟಾಂಕ್ ರಗತ್ ಲಾಗ್ಲೆಂ ತರ್
ಮ್ಹಜ್ಯೆಚ್ ಪಾಟಿಚ್ಯಾ
ಸುಕ್ಯಾ ಚಾಮ್ಚ್ಯಾಕ್ ಪುಸಾ!

ಕಾಂಟಾಳ್ತಿನಾಂತ್ ತುಮಿ, ತೆಂ ಮ್ಹಜ್ಯಾ
ಹರ್ದ್ಯಾವಯ್ಲೆಂ ರಗತ್
ತುಮಿ ಕಾಂಟಾಳ್ತೆಂ
ಪೆಂಕ್ಡಾಸಕಯ್ಲಾಕ್ ಮಾತ್!

ಧರಾ-ಗಾ ಥಾನಾಂ ಮ್ಹಜಿಂ
ಲುಂವೊನ್ ಕಾಡ್ಲ್ಯಾಂತ್ ತುಮ್ಚೆಖಾತಿರ್!
ಹರ್ದ್ಯಾರ್ ನಾಂತ್ ಆತಾಂ
ಪಾತ್ಕಾಯ್ಲಾಂತ್ ಶಿರೊತೆರ್!

ಭೊಂವೊಂಕ್ ಲಾಗ್ಲ್ಯಾತ್
ಆತಾಂಚ್ ಮೂಸ್
ಆನಿ ಥೊಡ್ಯಾ ವೆಳಾನ್
ಪಡ್ತಿತ್ ಕಿಡಿ ರಾಸ್
ಹರೈಕೆ ಜಿವಿಕ್ ಆಸಾ
ತಾಚಿಚ್ ಮ್ಹಳ್ಳಿ ರೂಚ್!

ತಾಂಚ್ಯಾಕ್ಯಾ ಪಯ್ಲೆಂ ಯೆಯಾ-ಗಾ
ಮನ್ಶ್ಯಾಂಕ್ ಜಲ್ಮಲ್ಲಾಂನೊ
ದಾಕವ್ನ್ ದಿಯಾ ತುಮಿ-
ಕಿಡಿ ಮುಸಾಂಪ್ರಾಸ್
ಖಿಂಯ್ಚ್ಯಾಂತ್ ಊಂಚ್?!

ಕೃಶ್ಣ ವೇಸ್

ಮೊರ್ಗೆಂನಿ ತಾಳ್ಣಿಂ ವೊತುನ್
ಖಾವ್ಣೆರ್
ಪೆಂಡಿಯೆಚೆ ಕೋಟ್ ಸುಟವ್ನ್
ಭಾತೆಣ್ ಶಿಂಪ್ಡಾವ್ನ್
ಸೊಡ್ಚೊ ಏಕ್ ದೀಗ್ ಸ್ವಾಸ್
ಸಂಗೀತ್ ಕರ್ಚಿ ತಾಂಕ್
ಖಂಯ್ಚೆ ಪಿರ್ಲುಕೆಕ್ ಆಸತ್?

ಭೊರೆ ಭೊರೆ ತಣ್ ಭೊಖಾವ್ನ್
ಧರ್ಣಿರ್
ದಬ ದಬ ಗಳಯಿಲ್ಲೆ ಶೆಣಾಮುದೆ
ದೊನ್ಯೋ ಹಾತಾಂನಿ ಆರಾವ್ನ್
ಎಕ್ದಾಂಯಿಲ್ಲಾ ಬೊಟಾಂಕ್
ರೂಚ್ ದಿಂವ್ಚಿ ತಾಂಕ್
ಖಂಯ್ಚೆ ಲೋಣಿಯೆಕ್ ಆಸತ್?

ಪಾವ್ನಾವೊತಾಕ್ ಅಧೊರ್ ವಿಣ್ಣೊ
ಆಸೊನ್ಯೋ
ಬಾಯ್ಲೆಭುರ್ಗ್ಯಾಚ್ಯಾ ಆಂಗಾಪಾಂಗಾರ್
ಸುತಾಸುಂಗಾರಾಕ್ ತಾತ್ವಾರ್ ಧೊಶಿನಾಶೆಂ
ದುಬ್ಳಿಕಾಯೆಕ್ಚ್ ಲಜೆರ್ ಘಾಲ್ಚೆಪಾಟೊ
ಮೋಗ್ ಸಮ್ಜೊಂಚಿ ತಾಂಕ್
ಖಂಯ್ಚೆ ಗೋಪಿಕೆಕ್ ಆಸತ್?

*

ಅಶ್ವಮಿಚ್ಯಾ ಕೃಶ್ಣಸ್ವರ್ಧ್ಯಾಂತ್ ಜಿಕ್‌ಲ್ಲಾ
ವ್ಹಡಾಂಗೆಲ್ಯಾ ಚೆರ್ಕ್ಯಾನ್ ದಿಲ್ಲಾ
ತುಪಾಲಾಡ್ವಾಕ್ ಹಾತ್ ವೊಡ್ಡಾಯ್ತಾಂ
ಚಿಂತಾ, ನೀಜ್ ಕೃಶ್ಣ-
ಹಾಂಗಾ ಜಿಕ್ತಾ ತರ್ಯೋ ಕೋಣ್
ಘಾಲಿನಾಸ್ತಾಂ ವೇಸ್?

ಕಿಂಪ್ಪುನ್, ಚಿಮ್ಮಿ ಮಾರ್ಲಿಂ ಬೊಟಾಂ
ನಾಕಾತೊಂಡಾಸರ್ಶಿಂ ವ್ಹರ್ತಾನಾ
ಭೊಗ್ತಾ ತಾಕಾ-

ಗಡ್ಡಿ ಬಸ್ಸಾಂತ್

ಬುತಿಯೆಂತ್ ತುವೆಂ ಧಾಂಪುನ್ ದಿಲ್ಲಿ
ದೋಯ್ ಪೇಜ್, ಮೂಟ್ ಚೆಟ್ಟಿ
ಕಾಳ್ಜಾಚಿ ಊಬ್ ಘೆವುನ್, ಧಾಂವೊನ್
ಆತುರಾಯೆನ್ ಫುಸ್ತಾಂ ಗಡ್ಡಿ ಬಸ್ಸಾಂತ್

ಸೊರೊಳಾಕ್ ಉಮ್ಮೊಳ್, ಥಿರಾವೀಣ್ ಪಾಂಯ್
ನಿಶ್ಪುರ್ ಫುಂವ್ಡೆರ್ ಲಕ್ತಾ ಆಂಗ್
ತ್ರಾನ್ ಭೊಗ್ತಾತ್ ಸಾಂಬಾಳುಂಕ್ ಬುತಿ
ಒಪ್ಪುನ್ ದಿತಾಂ ಬಸ್ಲೆಲ್ಯಾಂ ಹಾತಿಂ

ಫಾಂತ್ಯಾರ್ ತುವೆಂ ಫುಂಕ್ಚೊ ಉಜೊ
ದನ್ಪಾರಾಂ ಮ್ಹಜಿ ಪೆಟ್ಟಿ ಭುಕ್
ತಾಂಕಾಂ ಕಶೆಂ ಕಳ್ತಲೆಂ ಸಾಂಗ್
ಕರ್ತಾತ್ ಬುತಿ ವೊಮ್ಮಿ ಉದಾರಿ

ತುವೆಂ ಮೊಗಾನ್ ದಿಂವ್ಚೊ ಪೆಜೆಚೊ
ಹಾಂವೆಂ ಆಶೆನ್ ಜೆಂವ್ಚೊ ಪೆಜೆಚೊ
ಫೊಟ್ ನೀಸ್ ವೊತುನ್ ವೆತಾ ಗೊ
ಕೊಣಾಕೊಣಾಚ್ಯಾ ಉಸ್ಕಾರ್!

ಫೆಬ್ರೆರ್, 2007

ನ್ವಾಲ್ಕಾರ್ಯೀ ಹಾತ್ ಸಾಂಡುನ್ ವಚನಾತ್ಲೊ
ಶೆಣಾಚೊ ವಾಸ್‌ಚ್ ಬೋವ್ ಖಾಸ್...
ಹ್ಯಾ ತುಪಾಲಾಡ್ವಾಚ್ಯಾ ಪರ್ಮಳಾಪ್ರಾಸ್!

ಎಪ್ರಿಲ್, 2016

ಟಿ.ವಿ. ಆನಿ ಬೂಕ್

ಟಿ.ವಿ.- ಪಳೆಂವ್ಜಿ
ಬೂಕ್- ವಾಚ್ಚೊ
ಪಳೆಂವ್ಜಿ ಸೊಭಾಯ್
ಪುಣ್, ವಾಚ್ಚಿ ಜಾಣ್ವಾಯ್!

*

ಟಿ.ವಿ. ಪಳೆಂವ್ಕ್
ದೊಳೆ ಪುರೊ
ಪುಣ್, ಬೂಕ್ ಸಮ್ಜೊಂಕ್
ಮತ್ ಜಾಯ್!

*

ಟಿ.ವಿ.ನ್ ಬೊಬಾಟ್ಚೆಂ ಚಡ್
ವೆದಿವಯ್ಲ್ಯಾ ಪುಡಾರ್ಯಾಬರಿ
ಪುಣ್, ಬೂಕ್ ಮಾನ್ಚಿ ವ್ಹಡ್
ಪರೀಕ್ಶೆಕ್ ಶಿಕ್ವಾ ವಿದ್ಯಾರ್ಥಿಕ್ ಸರಿ

*

ಟಿ.ವಿ. ಫಕತ್
ದೆಕ್ತಲ್ಯಾಂಚ್ಯಾ ದೊಳ್ಳಾಂಕ್
ರಂಗ್ ಲಾಯ್ತಾ
ಪುಣ್, ಬೂಕ್
ವಾಚ್ತಲ್ಯಾಚ್ಯೆ ಮತಿಕ್ಯೀ
ವಿಚಾರ್ ಪಾಯ್ತಾ

*

ಅವೈಜ್ಞಾನಿಕ್ ಬೊಲೆಂ, ಪೊಕೊಳ್ ಸೀರಿಯಲಾಂ
ಫಟ್ಕಿರಿಂ ಜಾಯ್ರಾತಾಂ, ಸ್ಪೋನ್ಸರ್ಡ್ ಭಾಶಣಾಂ
ಫಡಿಯೆಕ್ ಪಾವ್ಪಿಂ ವೇಸ್ ಬದ್ಲಿತಾ ಟಿ.ವಿ.
ಪುಣ್ ಬುಕಾಚೆಂ ವೆಕ್ತಿತ್ವ ವೆಗ್ಳೆಂ
ತಾಕಾ ರಿಮೋಟ್ ಕಂಟ್ರೋಲ್ ಆಸನಾ!

*

ಮ್ಹಜ್ಯಾ ಗಾಂವಾಂತ್
ಏಕ್ ವಿಚಿತ್ರ್ ಘಡ್ಲಾಂ
ಟಿ.ವಿ.ಕ್
ಲೈಬ್ರೇರಿಚಿ ಅಧಿಕಾರಿಣ್ ಕೆಲ್ಯಾ
ದೆಕುನ್ ಬೂಕ್ ರಸ್ತಾಕ್ ದೆಂವ್ಲಾತ್!

*

ಆತಾಂ, ಬುಕಾಂನಿಯ್ ಮಾಯ್ಕ ಹಾತಿಂ ಘೆತ್ಲಾಂ
ತೊಡುನ್ ಕಬಾಟಾಂಚಿ ರಿವಾಜ್
ಅಳೆ ಅಳೆ... ಸರ್ಕಾರಿ ದಫ್ತರಾಂತ್ ಆಯ್ಕತೇ ಆಸಾ-
ಟಿ.ವಿ. ಫುಟ್ಬಾಲ್ ಆವಾಜ್!

ಮಾರ್ಚ್, 2016

ಮಾಸಾ ಆಂಗಡ್

ಸಕಾಳಿಂಪುಡೆ ಮಾಸಾ ಆಂಗಡ್
ತೋಂಡ್ ಉಗಡ್ತಚ್
ಮಾರ್ತಾ ಘಾಣ್-
ಆದ್ಲೆ ರಾತಿಂ ರುಘಾಡ್ಲಾ ಉಪ್ರಾಂತ್ಯೀ
ಸಾಂದಿಂನಿ ಉರ್‌ಲ್ಲಾ ಹಾಡಾಂಕುಡ್ಲಾಂಚಿ

ಲೊಂಕ್ಡಾಘುಡಾಂನಿ ಕುಂಕ್ಡಾಗಳೆ
ಲಾಸ್ತಾತ್ ತಾನೆನ್
ನಾಕಾಪುಡಾಂ, ತೊಂಡಾಂನಿ ಉಸಳ್ಚಾ
ಹುನೊನಿಂ ಉಸ್ವಾಸಾಕ್
ದೋವ್‌ಯೀ ಘಾಮೆಲಾ ಪಾಕ್ಯಾ ತಗ್ಧಾರ್

ಪಾಕಾಂ ಹುಮ್ಮುನ್, ಕಾತ್ ಪೊಡುನ್
ಬೊಟಾಂಸಮೇತ್ ನಾಕ್ಚೊ ಬೆಂಡುನ್
ಸಾಫ್ ಜಾತಚ್ ಕುಡಿ
ಕಿತ್ಲೊ ಜಾತಿತ್ ಪೊಡಿ
ಲೇಕ್ ಫಾಲ್ತಾ ಪಯ್ಲೊ ಗಿರಾಯ್ಕ್

ತಾಕ್ಲೆಚ್ಯಾ ಎಕಾ ಹಾತಾರ್ ಫಾತರ್
ಕಿತ್ಲೊ ಕಿಲೊ ತುಕ್ಲಾಂ ಆಸ್ತಾಲೆಂ ಮಾಸ್
ಎದೊಳ್ ಪರ್ಯಾಂತ್ ತಾಣೆಂ?
ತುಕ್ಚಾ ಕಾಮಾಂತ್ ಥಕೊನ್
ದೆಗೊ ಜರ್ಲ್ಯಾತ್ ಹೆಣೆಂತೆಣೆಂ

ತಾಕ್ಲೆಚ್ಯಾ ಆನ್ಯೆಕಾ ಹಾತಾಂತ್ ಕುಂಕಡ್
ಗಾಂಟಾಯಿಲ್ಲೆ ಪಾಕಾಟೆಚ್ ಖೊಡೊ!
ಪಾಲ್ವೊಂಕ್ ತೆಂಕ್‌ಲ್ಲೆ ನಿಸ್ತೇಜ್ ದೊಳೆ
ಹೆಂಚ್ ಆಖೇರಿಚೆಂ ದೃಶ್ಯ ಮ್ಹಳ್ಳೆಬರಿ
ದೆಕ್ತೇ ಆಸಾತ್-

ಸಾಣ್ಯಾಫಾತ್ರಾಕ್ ಸುರಿ ಧರ್ತಾನಾ
ಉಬ್ಜಾ ಕಿಟಾಳಾಂಕ್!

ನವಂಬರ್, 2015

ಸಿಲ್ವಿಯಾ- ತುಕಾ ವಾಚುನ್

‘ಹಾಂವೆಂ ಜೆನ್ನಾ ಆಸ್ಚೊ ವೊಡ್ಲೊ
ಸಂಸಾರ್ ಸಗ್ಳೊ ಮರೊನ್ ಪಡ್ಲೊ’

ಆದ್ಲ್ಯಾ ಟ್ರಂಕಾಚೆಂ ದಾರ್ ಉಗಡುನ್
ತಿಳ್ಳಿ ಮಾಜ್ವಲ್ಲಿ ತಸ್ವೀರ್,
ಕಾಳ್ಕಾ ಧವ್ಯಾ ದೊಳ್ಯಾಂನಿ ಲೆಗೂನ್
ಫುಲೊನ್ ಯೆಂವ್ಚೆಂ ಪೋಡ್ತ್

ಪರ್ನೆ ಡಾಯ್ಜಿಚ್ಯಾ ಪಾನಾಂ ಇಡ್ಯಾಂತ್
ಪಿಂಜುನ್ ದವರ್ಲೆಂ ಪತ್ರ್,
ಉತ್ರಾನ್ ಉತರ್ ಘಡ್ತಿತಾಂ ದಿಸ್ಚಿ
ನವ್ಯಾ ಅರ್ಥಾಚಿ ಪೋಳ್

ಹೆಂ ಪೂರಾ... ಪೂರಾ ಸಾಂಡುನ್
ಪಯ್ಸ್ ಖಂಯ್‌ಗೀ ಯಾಶೆಂ ಭೊಗ್ತಾ

ಸಪ್ಲಾಂ ಪಡನಾತ್ಲ್ಯಾ ಗಾಂವಾಕ್
ಪಡ್ಲ್ಯಾರ್ಯೀ
ಉಡಾಸ್ ಉರನಾತ್ಲ್ಯಾ ಗಾಂವಾಕ್

ಪಿಡೇಸ್ತ್ ತುಜೆಂ ಕಾವ್ಯೆಂ ವಾಚುನ್‌ಗೆ
ಸಿಲ್ವಿಯಾ, ಮ್ಹಜ್ಯಾ
ಪಾನಾವಯ್ಚ್ಯೆ ಎಕೆ ಪೊಳಿಕ್
ಜೀವ್ ಆಯ್ಲಾ!

*

ಕಾಲ್ ರಾತಿಂ ಖಾಟ್ಲಾರ್ ಜೊಡ್ಲೊ
ಗುಪಿತ್ ಪೊಡ್ಲೆಚೊ ಅನ್ವೊಗ್,
ಮೊಡ್ಕರ್ ಮೆಜಾರ್ ಹಾಂತುಳ್ನ್ ದವರ್ಲೆಂ
ಅರ್ಥೆಂ ಗಿಚ್ಚೆಲ್ಲೆಂ ಪಾನ್

ಕರೆಂ ಲಿಕ್ಲಾರ್ಯೀ ತೃಪ್ತಿ ಮೆಳನಾಸ್ತಾಂ
ಮಾರ್ಲಿ ‘ಎಕ್ಸ್’ ಕುರುಂ,
ತ್ಯಾಯ್ ವಯ್ ಪೊಮ್ಮೊ ನಿದ್‌ಲ್ಲೊ
ಅರ್ಥೊ ವಾಚ್‌ಲ್ಲೊ ಬೂಕ್

ಹೆಂ ಪೂರಾ... ಪೂರಾ ಸಾಂಡುನ್
ಪಯ್ಸ್ ಖಂಯ್‌ಗೀ ಯಾಶೆಂ ಭೊಗ್ತಾ

ಕಾವ್ಯೆಂ ಉದೆನಾತ್ಲ್ಯಾ ಗಾಂವಾಕ್
ಉದೆಲ್ಯಾರ್‌ಯೀ
ಕವಿ ಬುಡನಾತ್ಲ್ಯಾ ಗಾಂವಾಕ್

ಮರಣ್ಣಚೊ ತುಜ್ಯಾ ಅರ್ಥ್ ಸೊಧುನ್‌ಗೆ
ಸಿಲ್ವಿಯಾ, ಮ್ಹಜ್ಯೆ
ವೊಳಿಂತ್ಲೆ ಥೊಡೆ ಸಬ್ದ್
ಪಿಶೆ ಜಾಲ್ಯಾತ್!

ಅಗೋಸ್ಟ್, 2007

(ಅಮೆರಿಕಾಚಿ ಕವಯಿತ್ರಿ ಸಿಲ್ವಿಯಾ ಪ್ಲಾತ್ ಹಿಚೊ ಉಡಾಸ್ ಕಾಡುನ್)

ಪಯ್ಲೊ- ಪಯ್ಲೊ

ಕಾಟಾಚೊ ತೂಂಬ್ ಕಾಡ್‌ಲ್ಲೆಫರಾ
ಸುರು ಸ್ಪರ್ಧೊ
ಮ್ಹಾಕಾ ಆನಿ ಪಯ್ಲಾಚ್ಯಾ ಉದ್ಕಾಕ್
ಕೋಣ್ ಪಯ್ಲೆಂ ಹಿತ್ಲಾಕ್ ಪಾವ್ತಾ ಮ್ಹಣ್

ಹಾಂವ್ ಖಡ್ಪಾವಯ್ಲಾನ್
ಉಡ್ಕೊ ಮಾರುನ್ ಧಾಂವ್ತಾನಾ
ಇಂದಾಚ್ಯಾ ದಾಮ್ಯಾಂತ್ಲಾನ್
ವ್ಹಾಳ್ ಉತರ್ತಾಲೆಂ ತೆಂ

ವಾಟೆರ್ ಮ್ಹಾಕಾ ಫಾತ್ರಾಂಚೆಂ ಭೈಂ
ರಗತ್ ಚಿಂವ್ತಿತ್ ಮ್ಹಣ್
ಪುಣ್ ಫಾತ್ರಾಂಕ್ ನ್ಹಾಣವ್ನ್‌ಚ್
ಫುಡೆ ಚಮ್ಕತಾಲೆಂ ತೆಂ

ಮ್ಹಜ್ಯಾ ಪಾಂಯಾಂಕ್ ಪಾರ್ಕಿತ್‌ತಾಲೆಂ
ಬಗ್ಲೆಚೆಂ ದರಗ್ ತಣ್
ಪುಣ್ ಕಾಂಟ್ಯಾಂಕ್‌ಯೀ ವೆಂಗಿಂತ್ ಘೆವ್ನ್
ಮೊವಾಳಾಯ್ತಾಲೆಂ ತೆಂ

ತರ್‌ಯೀ ಪಯ್ಲೆಂ ಪಾವ್ತಾಲೊಂ ಹಾಂವ್
ಕಸ್ತಿ ಪೊಳಿರ್ ಖಿರೈವ್ನ್ ಖಿರೈವ್ನ್
ಫಾಮಾಥೆಂಬೆ ಗಳಯ್ತಾಲೊಂ
ಆಜ್‌ಯೀ
ಶಾಂತ್‌ಪಣಾಚ್ಯಾ ಯೆಣ್ಯಾಕ್ ತಾಚ್ಯಾ
ರಾಕೊನ್ ಬಸ್‌ಲ್ಲೊಂ

*

ಫಾತ್ರಾಚುರ್ಯಾಂಬರಿ ಎಕಾಚ್ವಾಣೆಂ
ಮುಸ್ಕಾರಾಕ್ ಆಪ್ಪಲೆ
ದಾಟೆ ಮೊಟೆ ಉದ್ಕಾಥೆಂಬೆ

“ನೀದ್ ಕಾಡುಂಕ್ ಸಾಂಬಾಳ್ ದಿಂವ್ಚೊ ಗೀ?”
ಒಫಿಸಾರಾಚ್ಯೊ ಗಾಳಿ

ದೊಳ್ಳಾಂಘುಡೆ ಸಿಮಿಟೆಚಿಂ ಬಳ್ವಂತ್ ಪಿಲ್ಲರಾಂ
ತಾಕಾಯ್ ರೆವ್ಡಲ್ಲ್ಯೊ ಪ್ಲಾಸ್ತಿಕ್ ವಾಲಿ

ಮೆಜಾರ್, ಪೊಂತಾಕ್ ಪಾವನಾಶ್ಲೆ
ಕವಿತೆಚಿ ಅಧುರಿ ವೋಳ್-
'ವಸ್ತುಜಿವಿತಾಚ್ಯಾ ಕುಂಬು ಧಾಂಕಾಕ್
ಚಡೊನ್ ಆಸಾ ವಾಳಯೆಚಿ ವಾಲ್!'

ಸಪ್ಟೆಂಬರ್, 2011

ಬಂದೂಕ್

ಪೊಪಾಯಿಚ್ಚಾ ದಾಂಡ್ಯಾರ್ಯಪ್ರಾಸ್
ಬಾರೀಕ್
ಬಂದುಕೆಚೆ ಗಳೆ
ತರ್ಯೀ, ಪಿಯೆಂವ್ಕ್
ರಗ್ತಾನ್ವಂಯೊಂಚ್ ಪಾವನಾಂತ್!

ನಾರ್ಲಾಚ್ಯಾ ದೊಳ್ಯಾಂಪ್ರಾಸ್
ಲ್ಹಾನ್
ಬಂದುಕೆಚೆ ಗುಳೆ
ತರ್ಯೀ, ಭಿಜೊಂಕ್
ದುಕಾದರ್ಯೊಚ್ ಪಾವನಾ!

ಸುಕ್ಯಾ ಹಾಡಾಂಪ್ರಾಸ್
ನಿರ್ಜೀವ್
ಬಂದುಕೆಚ್ಯೊ ಕುಡಿ
ತರ್ಯೀ, ಭೊಖಾಂವ್ಕ್
ಮಾಸಾದೊಂಗೊರ್ಚ್ ಪಾವನಾ!

ವ್ಹಜ್ಯಾ ಪೊಲ್ಯಾಂಕ್ ಭಿಜಯಿಲ್ಲೆಂ ದೂಕ್
ಪುಸುನ್ ಕಾಡಿನ್ ಹಾಂವ್
ತುಜ್ಯಾ ನಾಂವಾಚೆರ್ ಭೆಜ್ಲೆಂ ದೂಕ್
ಪುಸುಂಕ್ ಸಕ್ತಿಗೆ ತುಂ-
ಬಂ-ದೂಕ್?!

ನವಂಬರ್, 2015

ಘರೊ

ಘರೊ ಪಾಂಕಾಕ್ ಕಾಂಟಾಳ್ಕೊ-
ಲಾಳ್ ಲಾಳ್ ಅಂಟ್ ರೋಸ್
ಶ್ರೀ ಉಶ್ಚೆಂ ಗಲೀಜ್!

ಘರೊ ಶೆಡಾಚೆರ್ ಶಿಣ್ಣೊ-
ಕಾತಿಕ್ ಕಾತ್ ಲಾಗೊನ್ ರಾಂವ್ಚಿ
ಕಸಲಿ ವೆವಸ್ಥಾ ಹಳ್ಳಿಕ್!

ಘರೊ ಪೊಂಪಿಯಾಂಕ್ ದುರ್ದಲೊ-
ಹೆಣೆಂತೆಣೆಂ ಅಂದಿಲ್ಲೆ ಕೋಟ್
ಖಿಂಯ್ಚಾ ಕರ್ಮಾಚೆ ಬಾಂದ್ಪಾಸ್!

ಘರಾನ್ ಭಿಕ್ಲಾಕ್ ನೆಗಾರ್ಲೆಂ-
ಪೊಟಾಕ್ ಕಿತ್ಯಾಕ್ ಪುಗಾಸಾಣ್
ಕೊಣೆಂ ವ್ಹಾವಂವ್ಚಿ ಜಡಾಯ್!

*

ಥೊಡಿಂ ಬೊಟಾಂ ಆಯ್ಲಿಂ
ಸುಡ್ಸಡಾಯೆಚಿಂ, ತಾಣಿಂ-

ಪಾಂಕ್ ಪುಸ್ಲೊ ಕಾತ್ಯಾನ್
ಘರಾಕ್ ಭಾಯ್ರ್ ಪೊಡ್ಲೆಂ- ಶೆಡಾಂತ್ಲೆಂ
ಪೊಂಪಿಯಾಂ ಕಾಡ್ಲಿಂ ಕಿಂಪ್ಚುನ್
ಭಿಕಣ್ ನಿಸ್ರಾವ್ನ್ ಸೊಡ್ಲೆಂ- ಪೊತಿಯೆಸಮೇತ್

ಘರೊ ಆತಾಂ-
ಉದಾರೊ ನಿದ್ಲಾ ಆಂಗ್ ಉಸವ್ನ್
ಬೊಟಾಂ-
ಎಕಾಮೆಕಾ ತೇಲ್ ಪುಸ್ತೇ ಆಸಾತ್...

ಒಪರೇಶನ್ ಸಂಪ್ರಚ್
ದಾಕ್ಟರಿನ್ ಹಾತ್ ಧುಲ್ಲೆಬರಿ!

ಎಪ್ರಿಲ್, 2016

ಜಯ್ಲಾಂತ

ಹಾಂವ್ ಮೊಗಾರ್ ಪಡ್ಲಾಂ
ಜಯ್ಲಾಚೆ ವೊಣದಿಚೆರ್,
ತಿಚ್ಯಾ ಫಾತ್ರಾಂಚೆರ್!

ಬೋವ್ ನಾಜೂಕ್ ತೆ-
ಮೊಲಿಸ್ ಬುಟಾಂಚ್ಯಾ
ಚಾಮ್ಡ್ಯಾಪ್ರಾಸ್!

*

ಸೊರೊಳಾಂಕ್ ಪಾತ್ಯೆಂವ್ಕ್ ಜಾಯ್ನಾ
ಮೊಶೆಂವ್ಚ್ಯಾ ಬೊಟಾಂಕ್ ಭುಲೊನ್
ಕಶೇಯ್ ಘುಂವ್ತಾತ್

ಮಣ್, ಫಾತರ್ ತಶೆ ನ್ಹಯ್

ಮೊಲಿಸ್ ಬೊಟಾಂಕ್ ಉಸ್ಕೊನ್ ಹಾಂವ್
ಬಳಾನ್ ಆಪ್ತಾನಾಂಯ್
ಇಲ್ಲಿಶೆಯ್ ಹಾಲನಾಸ್ತಾಂ, ಪಾಟಿಕ್
ಹರ್ದೆಂ ದೀವ್ನ್ ರಾವ್ತಾತ್!

*

ಎಕೇಕ್ ಫಾತರ್‌ಯೀ
ಎಕೇಕ್ ಬೂಕ್!

ಚರ್ಲ್ಯಾಂತ್ ತಾಂಚೆರ್
ರಗ್ತಾತಿಂತಾಂತ್ ಬುಡ್‌ಲ್ಲಿಂ
ಬೊಟಾಂತಿಂತೆರಾಂ

ಲಿಕ್ಲ್ಯಾಂತ್ ತಾಂಚೆರ್
ಅಸಹಾಯಕ್ ಕಯ್ದಿಂನಿ
ಸಮಾಜೆಚಿಂ ದುರಾಂ

ಕಾಂತಯ್ಲ್ಯಾಂತ್ ತಾಂಚೆರ್
ಭಾಯ್ಲ್ಯಾಂನಿ ಪಳಯ್ಲ್ಯಾಂನಿ
ಭಿತರ್ಲಿಂ ಚಿತ್ರಾಂ!

*

ಎದೋಳ್ ಪರ್ಯಾಂತ್ ಹಾಂವ್
ಪಾಕ್ಲೆರ್
ಕವಿತಾ ಬರಯ್ತಾಲೊಂ, ಆತಾಂ
ಫಾತ್ರಾಂಕ್
ವಾಚುನ್ ಆಸಾಂ

*

ಉತರ್ ಶಿಕೊನ್,
ಉತರ್ ವಾಪಾರ್‌ಲ್ಲೆಖಾತಿರ್
ಹಲ್ಲೊ ಮ್ಹಣ್ತಾತ್ ಥೊಡೆ
ಮಾಳಿಯೆವಯ್ಲೆ ಆಶೆ

ಆತಾಂ...

ಫಾತರ್ ವಾಚುನ್
ಫಾತ್ರಾಕ್ ಭುಲ್ಲೊಂ ತರ್
ಸೊಸುನ್ ವ್ಹರ್ತೆಲೆ ಕಶೆ?

ಮಾರ್ಚ್, 2016

ಸೀನಪ್ಪಣ್ಣಾಚಿ ಆಮ್ಲೆಟ್ ಗಾಡಿ

ಸುರ್ಯೋ ಆಡೊಸ್ ಜಾತಾಸರ್
ಜನಲಾಂತ್ ಲಿಪ್ಪಾ ಲಜೆಪಾಶ್ ಚೆಡ್ವಾಬರಿ
ವೊಣದಿಪಾಟ್ಲಾನ್ ಗುಪಿತ್ ಆಸ್ತಾ
ಸೀನಪ್ಪಣ್ಣಾಚಿ ಆಮ್ಲೆಟ್ ಗಾಡಿ

ಸಾಯ್ಕಲಾಚ್ಯಾ ಮಾಪಾಚಿಂ ಚಾರ್ ರೊದಾಂ
ಹಿಕಾ, ತರ್ಯೀ ಹಾಣಿಂ
ಫುಂವ್ಲೆಪ್ರಾಸ್ ರಾಂವ್ಲೆಂಚ್ ಚಡ್
ಕಾಳ್ಜಾಕ್, ವೊಂಟಾಂಕ್ ಬಿಗಾಂ

ಆಂಬ್ರಾಪೂಲೊ ತಾಂಬೈತಾನಾ, ಸಾಂಜೆರ್
ಸುಂಗಾರ್ ಕರುನ್
ಭಾಯ್ರ್ ಪಡ್ಚೆ ವೇಶೈಬರಿ,
ರಸ್ತೊ ಉತ್ತೊನ್ ವೆತಾ ಹಿ ಗಾಡಿ
ಚಾರ್ ರಸ್ತೆ ಸಾಂಗಾತಾ ಮೆಳ್ಚ್ಯಾ
ಸರ್ಕಲಾಲಾಗಿಂ ರಾವ್ತಾ-
ಬಿಗಾಂಥಾವ್ನ್ ಸುಟ್ಕಾ ಜೊಡುನ್
ಪೂರಾಯ್ ದಾರಾಂ ಉಗ್ತಿಂ ದವರುನ್

ಭಿತರ್,
ಲಕ್ಮೀದೇವಿಚೆಂ ಲ್ಹಾನ್ ಪಾಯ್ಲೆಲ್
ವಾತ್ ಪೆಟವ್ನ್ ಮಟ್ಟೆಂ ಮಾಗ್ಲೆಂ-
'ವೆಪಾರ್ ಬರೊ ಚಲೊಂ'
ಮಾಂಡುನ್ ದವರ್‌ಲ್ಲಾ ತಾಂತಿಯಾಂಮುಳಾ
ಚಿಲ್ಲರ್ ನಾಣ್ಯಾಂಚೊ ಡಬ್ಬೊ

ನೆಕೆತ್ರಾಂ ದಿಶ್ಪಿಕ್ ಪಡ್ಚೆ ಆದಿಂಚ್
ಪೆಟಾ ಸ್ಪೊವ್, ತ್ಯಾಯ್ ಉಜ್ಯಾಕ್
ದರ್ಯಾಬರಿಚ್ ವಿಶೇಸ್ ಗಾಜ್
ತಾಂತಿಯಾಂಸವೆಂ ಸೀನಪ್ಪಣ್ಣಾಂಯ್
ಅರ್ಧೊ ಉಕಡ್ತಾ ಧಗಿಕ್
ತಾಚೆ ಘಾಮಾಥೆಂಬೆ ಪರ್ಜಳೊಂಕ್
ಸ್ಪೊವ್ತಾಚೊ ಉಜೊಚ್ ಸುರ್ಯೋ!

ವೆಪಾರಾಕ್ ಉಬ್ ಲಾಬ್ತಾ ಸವ್ಯಾಸ್
 ರಿಕ್ತಾವಾಲೆ, ಕುಲಿಕಾಮಾಚೆ,
 ಭುಕೆನ್ ಆಯಿಲ್ಲೆ ದುಬೈ, ರುಚಿಕ್ ಆಯಿಲ್ಲೆ ಗಿರೇಸ್ತ್
 ಥರಾವಳ್ ಗಿರಾಯ್ತಾಂಚಿ ರಾಸ್
 ಗಿರೆಸ್ತಾಂಲಾಗಿಂ ಚಿಲ್ಲರ್ ನಾಂತ್ ತರ್,
 ದುಬ್ಯಾಂಲಾಗಿಂ ಉಣೆ ಪಡ್ಲೆ ತರ್
 ಏಕ್ ದೋನ್ ರುಪಯ್
 ಫಾಲ್ಯಾ ದೀಂವ್ಕಾಯೀ ಆವ್ಯಾಸ್

ಶೆಳೆಲ್ಲ್ಯಾ ನೊಟಾಂತ್ಲ್ಯಾ ಗಾಂಧಿಕ್ ಸಯ್ತ್
 ಫಾಮ್ ಸುಟತ್
 ಹ್ಯಾ ಧಗಿಚ್ಯಾ ಭೊಂವಾರಾಂತ್

ಬಗ್ಲೆನ್ ಆಸ್ಲ್ಯಾ ವಿಜೆಖಾಂಬ್ಯಾರ್ ಪೆಟ್ಲ್ಯಾ
 ಸ್ಟೀಟ್‌ಲಾಯ್ಬಾಚ್ಯಾ ಮಂದ್ ಉಜ್ವಾಡಾಂತ್
 ಹೊ ಅಖೊ ಭೊಂವಾರ್
 ಕಲಾಕಾರಾಚೆ ಕೃತಿಯೆಬರಿ ಸೊಭ್ತಾ
 ಪಳೆವ್ನ್ ಆಸ್ತಾಂ ಹಾಂವ್ ಸದಾಂಯ್

(ಸಾಂಗ್‌ಲೆಬರಿ ಹಾಂವ್
 ಹ್ಯಾಚ್ ಸರ್ಕಲಾಚ್ಯಾ ಭೊಂವಾರಾಚೊ
 ನೀವ್ಜ್ ಪೇಪರಾಂಚೊ ವೆಪಾರಿ.
 ದಿಸಾಕ್ ಮ್ಹಜೆಚ್ ಆಂಗ್ಲಿ ಪಾಟ್ಲ್ಯಾನ್
 ಸೀನಪ್ಪಣ್ಣಾಚೆ ಗಾಡಿಯೆನ್
 ಲಿಪೊನ್ ರಾಂವ್ಚೆಂ)

*

ಉಕಡ್‌ಲೆಂ ತಾಂತಿಂ ಖಾಂವ್ಚೆ ಆಶೆನ್
 ಆಜ್ ಹಾಂವ್‌ಯೀ, ಸೀನಪ್ಪಣ್ಣಾಚೆ
 ಆಮ್ಲೆಟ್ ಗಾಡಿಯೆಭೊಂವ್ತಿಂ ಪಾವ್ಲೊಂ

ಸೀನಪ್ಪಣ್ಣಾನ್ ಹಾತಿಂ ಘೆವ್ನ್ ತಾಂತಿಂ
 ಹಳೂ ಘೊಳ್ವಾಕ್ ಕುಟ್ಟುನ್, ನಾಜೂಕಾಯೆನ್ ಸೊಲ್ವ್,
 ಸರಿಯೆಚೆ ಆಂಕ್ಡೆಕ್ ಶಿರ್ಕಾಯಿಲ್ಲೊ
 ಕಾಗ್ಡಾಕುಡ್ಕೊ ವೋಡ್ನ್, ತಾಂತುಂ ಗುಟ್ಲಾವ್ನ್,
 ಖಿಳ್ವಾಕ್ ಬಾಂದ್‌ಲೆಂ ಸಂಗಿಸ್
 ಮದೆಂಚ್ ಧರ್ನ್ ವೊಡ್ಲೆಂ; ಖಿಣಾನ್

ತಾಂತಿಯಾಚೆಂ ದೋನ್ ಅರ್ಧಾಂ

ಪಿಯಾವ್, ಮೀಟ್, ಮಿಸಾಂಗೆಪಿಟೊ
ಶೆಣಾವ್ನ್, ಸೀನಪ್ಪಣ್ಣಾನ್
ಮ್ಹಜ್ಯಾ ಹಾತಾಕ್ ಒಪ್ಪುನ್ ದಿಲಿಂ

ತೊಂಡಾಂತ್ ಫಾಲ್ಜಾಕ್, ಆಶೆನ್
ಏಕ್ ಅರ್ಧ್ ಹಾತಿಂ ಘೆತಾನಾ
ಏಕಾಚ್ವಾಣೆಂ ದಿಶ್ಪಿಕ್ ಪಡ್ಲಿ-

ಗುಟ್ಲಾಯಿಲ್ಲಾ ಕಾಗ್ಡಾ ಕುಡ್ಯಾಂತ್,
ತಾಂತಿಯಾಪಾಟ್ಲ್ಯಾನ್ ಲಿಪೊನ್ ಆಸ್ಲಿ
'ಬಾಬಾ'ದೆವಾಚಿ ತಸ್ವೀರ್!

ತಾಚ್ಯಾಯ್ ಮಾತ್ಯಾವಯ್
ದಾಟ್ ಅಕ್ಕರಾಂನಿ ಛಾಪ್ಲಾಂ-
'ಬುರ್ಖಾ ಬುರಾಕಾಥಾವ್ನ್ ಭಾಯ್ರ್ ಪಡ್ಲೆಂ
ತಾಂತಿಂ ಗಲೀಜ್; ಖಾಂವ್ಕ್ ನಜೊ'

ಹಾತಾಂತ್ಲೆಂ ಅರ್ಧ್ ಖಾತಚ್
ಪರತ್ ಚೊಯ್ಲೆಂ 'ಬಾಬಾ'ಕ್:
ತಾಂತಿಯಾಚೆ ಉಬೆಕ್ಚ್ ತಾಚೆಂ
ಅರ್ಧೆಂ ಮುಸ್ಕಾರ್ ಉಕಡ್ಲೆಂ!

ತಾಂತಿಯಾಚೆಂ ಆನ್ಯೇಕ್ ಅರ್ಧ್
ಹಾತಿಂ ಘೆವ್ನ್
ಭೊಂವ್ತಿಂ ಚೊಯ್ಲೆಂ ಹಾಂವೆಂ-

ಆಮ್ಲೆಟ್, ಸಿಂಗಲ್‌ಗೀ ಡಬಲ್?
ಬ್ರೆಡ್ ಫಾಲಿಜಿಗೀ?
ಹಾಫ್ ಬೋಯ್ಲ್, ಪಾಲ್ಪಿಗೀ?
ಉಕಡ್ಲೆಲಿಂ ತಾಂತಿಯಾಂ, ಏಕ್‌ಗೀ ದೋನ್?
ಲಾಯ್ನ್ ರಾವೊನ್ ಖಾಂವ್ತಿಂ ಮನ್ಶಾಂ.
ಸೀನಪ್ಪಣ್ಣಾಕ್ ಪುರ್ಸತ್‌ಚ್ ನಾ
ಕಿತೆಂ ಮ್ಹಣೊಂ!

(ವಡಲ್‌ಚ್ ಸಾಂಗ್‌ಲ್ಲೆಬರಿ ಹಾಂವ್
ಹ್ಯಾಚ್ ಸರ್ಕಲಾ ಭೊಂವಾರಾಚೊ
ನೀವ್ಜ್ ಪೇಪರಾಂಚೊ ವೆಪಾರಿ.
ಆಯ್ಜ್ಯಾ ಪತ್ರಾಂಚಿ ಮುಕೆಲ್ ಖಬರ್-
'ಬಾಬಾ'ನ್ ಕರ್ಣಿಣ್ ಉಪಾಸ್ ಧರ್ಲಾ)

ಹಾತಾಂತ್ಲೊ ಕಾಗ್ಡಾಕುಡ್ಚೊ ಪರತ್
ಸೂಕ್ತಿಮಾಯೆನ್ ಪಾರ್ಕಿಲೊ ಹಾಂವೆಂ-

ಅರ್ಥೆಂ ಮುಸ್ಕಾರ್ ಉಕಡ್‌ಲ್ಲಾ
'ಬಾಬಾ'ಚ್ಯಾ ತೊಂಡಾರ್...
ಹಾಂವೆಂ ಖಾವ್ನ್ ಉರ್‌ಲ್ಲೆಂ
ತಾಂತಿಯಾಚೆಂ ಕಿಸ್ಪರ್!!

ಜೂನ್, 2011

ಭಾಂಗ್ರಾ ದುಕಾನಾಂತ್

ದೆಂವಯ್ಲ್ಯಾತ್ ಭಾಂಗ್
ಮನ್ ನಾತ್ಲ್ಯಾ ಮಾತ್ಯಾಂಕ್
ಸೊಭಾಯ್ ತಾಂಚಿ ಚೊರ್ತಾ ದೀಶ್
ಚುಕೊನ್ ಘೆಂವ್ಕ್ ವ್ಹಡ್ ಕಶ್

ತೊಪಯ್ಲ್ಯಾಂತ್ ನೊತಿಯಾಂ
ಸ್ವಾಸ್ ನಾತ್ಲ್ಯಾ ನಾಕಾಂಕ್
ತುದಿಯೆರ್ ಜಶಿಂ ಪರ್ಜಳ್ ಥಿಕಾಂ
ತರ್ನ್ಯಾ ಪೊಲ್ಯಾರ್ ವಿದ್ವಿದುಕಾಂ

ಉಮ್ಕಳಾಯ್ಲ್ಯಾಂತ್ ಕುಡ್ಯಾಂ
ಜೇವ್ ನಾತ್ಲ್ಯಾ ಕಾನಾಂಕ್
ಹಾಲಪ್ ಧಲಪ್ ನಾಸ್ತಾಂ ಗಂಭೀರ್
ವಾರ್ಯಾವೀಣ್ ಪೃತ್ವೆಕ್ ಸರ್

ಬಿಗ್ಗಿಲ್ಯಾಂತ್ ನೆಕ್ಲೆಸಾಂ
ಶಿರೊ ನಾತ್ಲ್ಯಾ ಗಳ್ಯಾಂಕ್
ಡಿಜಾಯ್ನ್ ತಾಂಚಿ ಸಮಾ ಪಾರ್ಕಿ
ಪಿಂಜ್ಕರ್ ಪಾಲ್ವಾ ಸುತಾಂ ಸಾರ್ಕಿ

ನಿದಾಯ್ಲ್ಯಾತ್ ಚೆಯ್ನಿ
ಮಾಸಾಂ ನಾತ್ಲ್ಯಾ ಹರ್ಡ್ಯಾಂಕ್
ಜಳ್ತಾ ರಂಗ್ ವಿಪ್ರೀತ್ ಜಸೊ
ಕಾಳ್ಜಾಕ್ ಉಜೊ ಪೆಟ್ಲಾ ತಸೊ

ರಿಗಯ್ಲ್ಯಾಂತ್ ಕಾಂಕ್ಲಾಂ
ಬಾವ್ಲೆ ನಾತ್ಲ್ಯಾ ಹಾತಾಂಕ್
ಆಡ್ವಾರ್ಲಾಂ ತಾಂಕಾಂ ಆಪ್ತುಂಕ್ ಸಯ್ತಾ
ವ್ಹಂಯ್ಲ್ಯಾ ಸ್ರಾವೀ ಸ್ತ್ರೀಯೆ ಗತ್

ಶಿರ್ಕಾಯ್ಲ್ಯಾತ್ ಮುದಿಯೊ
ಸ್ಪರ್ಶ್ ನಾತ್ಲ್ಯಾ ಬೊಟಾಂಕ್
ತಾಂಕಾಂಯ್ ಜಶಿ ಭೊಗ್ಲಾಂ ವೋಪ್
ಪಿರಮಿಡ್ ಮಮ್ಮಿಂಕ್ ಒಕ್ತಾಂಲೇಪ್

ರೆವ್ಡಾಯ್ಲ್ಯಾಂತ್ ನೆವಾಳಿಂ
ಬಳ್ ನಾತ್ಲ್ಯಾ ಪೆಂಕ್ಡಾಂಕ್
ತಾಂಚೆರ್ ಮೊಲಾಂಚ್ಯೊ ಚಿಟಿ ಪಳೆ
ವೇಶ್ಯಾಂಕೆಸಾರ್ ಸುಕೆ ಕಳೆ!

ಗಳಯ್ಲ್ಯಾಂತ್ ಪಾಂಯ್ಜಣಾಂ
ಪೊಟ್ರೊ ನಾತ್ಲ್ಯಾ ಪಾಂಯಾಂಕ್
ಆವಾಜ್ ನಾಸ್ತಾಂ ಮೊನಿಂ ಜಶಿಂ
ಕವಿ ಉತ್ರಾಂಕ್ ಜಾಲ್ಯಾ ಫಾಶಿ

ಏಕ್ ದೀಸ್ ಉದೆತ್, ಎಕ್ಲೊ
ಜಿವಾಕಣಾಂಕ್ ಪುಂಕಿತ್ ಪ್ರಾಣ್
ಚಿಂತಾ ಕರುನ್ ಪೆಟಯ್ ತಕ್ಲೊ
ತಿರುಟ್ ವಿಶ್ವಾಂಕ್ ಭರಿತ್ ತ್ರಾಣ್

ಬಿಗಾಂ ಕಿತ್ತೀಂಯ್ ಆಸೊಂ ಪೆಲ್ಯಾನ್
ಪುಟೊನ್ ಯೆತೆಲಿ ಇಮಾಜ್ ಭಾಯ್
ಭಾಂಗ್ರಾ ಸಾಂಕ್ಟಿಂಚಿ ಧುಳ್ ಕರುನ್
ಊಂಚ್ ಉಬಾರ್ತೆಲಿ ಸಮಾಜ್ ವಯ್!

ಸಪ್ಟೆಂಬರ್, 2015

ಮುಕಾಮುಕಿ

ಹಳೂ ಏಕ್ ವೊಡುನ್ ಇರ್
ನೆಂಟ್ಯಾ ಚೆರ್ಕ್ಯಾಚ್ಯಾ ಹಾತಾಕ್
ಹಳ್ಳಾರ್ ದೋನ್ ವ್ಹಾಜಯ್ಲೆಚ್ ಹಾಂವೆಂ
ತೊ ಹುಸ್ಕಾರ್ತಾನಾ
ಧೆಂಕ್ಲೊಯ್ ಫಾಲೊ ವಯ್ಲಾನ್-
“ಆನಿ ಪುಣೀ ತೊಂಡಾಂತ್
ಬೋಟ್ ಫಾಲ್ಲೆಂ ಪಳಯ್ತಾಂ ಹಾಂವ್!”

ಥೊಡ್ಯಾ ವೆಳಾನ್
ಸವಯೆಚ್ಯಾ ಬಳಾನ್

ಸಿಟ್-ಔಟಾರ್ ಬಸೊನ್
ನಾಕ್ಲೊ ಚಾಬೊನ್ ಆಸ್‌ಲ್ಲಾ
ಮ್ಹಜೆಮುಕಾರ್
ಎಕಾಚ್ಚಾಣೆಂ ಉಬೊ ಜಾವ್ನ್
ಮ್ಹಾಕಾಚ್ ಪಳೆಂವ್ಕ್ ಲಾಗ್ಲೊ
ತೊಚ್ ನೆಂಟೊ ಚೆರ್ಕ್ ಮ್ಹಜೊ!

ಸಾರ್ಲಿಮಿಂಟೊ ಉಕಲೆತಿತ್ತೆಂ ಬಳ್
ನಾತ್ಲೆಂ ತಾಚೆಲಾಗಿಂ...
ಧೆಂಕ್ಲೊ ಫಾಲ್ಚೆತಸಲಿ ಭಾಸ್‌ಯೀ
ಶಿಕೊಂಕ್ ನಾತ್ಲೊ ತೊ...
ಪುಣ್ ತಾಚೆ ದೊಳೆ...

ತಕ್ಲೆ ಪಂದಾ ಫಾಲಿ ಹಾಂವೆಂ
ಸೊಸುಂಕ್ ತಾಂಕನಾಸ್ತಾಂ-
ಆಸ್ಲೆಂಚ್ಯೆ ಲೊಂವೆ-ಲೊಂವೆಕ್
ಕರುನ್ ಇರ್
ತೊಪುನ್ ಆಸ್ಲೊ
ತಾಚ್ಯೆ ದಿಶ್ಟೆಚೊ ಮಾರ್!

ಅಗೋಸ್ಟ್, 2016

ಗಯಲ್

ತುಜಿ ಗೊ ಯಾದ್ ಭರೊನ್ ಯೆತಾ
ಹಳೂ ಹಳೂ ಹಳೂ...
ಮ್ಹಜಿ ಗೊ ನೀದ್ ಮರೊನ್ ಯೆತಾ
ಹಳೂ ಹಳೂ ಹಳೂ...

ಮಳ್ಳಾಮಾತ್ಯಾರ್ ಖೆಳ್ಜಿ ಕುಪಾಂಕ್
ಉಗಂವ್ಕ್ ಸಾಧ್ಯ್ ನಾ
ಕೆಸಾಂಚಿ ಯಾದ್ ಫುಲೊನ್ ಯೆತಾ
ಹಳೂ ಹಳೂ ಹಳೂ...

ಎಕ್ಸುರೊಂ ಹಾಂವ್ ಬಸ್ಲಾಂ ವಾಟೆರ್
ಪಯ್ಣಾಕ್ ಸಾಂಗಾತ್ ನಾ
ಪಾಂಯ್ಜಣಾ ಯಾದ್ ಚಲೊನ್ ಯೆತಾ
ಹಳೂ ಹಳೂ ಹಳೂ...

ಪಾಕೆವೊಂಟಾರ್ ಗಾಂವ್ಚ್ಯಾ ಭಂವ್ರಾಕ್
ಉತ್ರಾಂಚಿ ಗರ್ಜ್ ನಾ
ಹಾಸ್ಯಾಂಚಿ ಯಾದ್ ತಿಳೊನ್ ಯೆತಾ
ಹಳೂ ಹಳೂ ಹಳೂ...

ತಡಿವಯ್ಲ್ಯಾ ಫಾತ್ರಾಕ್ ಆಪೊನ್
ಭೆಸಾಂ ಜಾತಾತ್ ಲ್ಹಾರಾಂ
ಕಾಂಕ್ಲಾಂಚಿ ಯಾದ್ ವ್ಹಾಳೊನ್ ಯೆತಾ
ಹಳೂ ಹಳೂ ಹಳೂ...

ದೊಂಗ್ರಾಹರ್ಡ್ಯಾರ್ ಸುರ್ಯಾಉಬೆಕ್
ಫಾಮೆವ್ನ್ ಆಸಾ ಗೊ ದೋವ್
ಪಾಲ್ವಾಚಿ ಯಾದ್ ಗಳೊನ್ ಯೆತಾ
ಹಳೂ ಹಳೂ ಹಳೂ...

ವಿಲ್ಸಾನಾಚ್ಯಾ ಬಿಡಿಯೆ ಉಜ್ಯಾಕ್
ಗೊಬೊರ್ ಜಾಲಾಂ ಉತರ್
ಉಮ್ಯಾಂಚಿ ಯಾದ್ ಜಳೊನ್ ಯೆತಾ
ಹಳೂ ಹಳೂ ಹಳೂ...

ಎಪ್ರಿಲ್, 2016

ಕಿರೇಂಟ್ ಆನಿ ಜಳಾರ್

ಮ್ಹಜ್ಜಾಚ್ ಗಾಯ್ರಾಚ್ಯೆ ಗೊಮ್ಪೆಕ್
ಚಾಪೊನ್ ಧರ್‌ಲ್ಲಿ ಕಿರೇಂಟ್
ಕಿಂಪ್ಪುನ್ ಹಾಂವೆಂ ಚರ್ಚಿತಾಂ
ಚಿವ್ಪಿ ರಗತ್ ಉಸ್ಕಲೆಂ

ಎಕಾಚ್ವಾಣೆಂ ಪಾವ್‌ಲ್ಲಾ
ಉಚಾಂಬಳ್ ಪಂಗ್ಡಾನ್
ಚಿರುನ್ ಮ್ಹಜ್ಯೊ ಕಾತಿ
ಕುಟಿಂ ರಗತ್ ವ್ಹಾಳಯ್ಲೆಂ

ಕಾರಣ್ ಇತ್ಲೆಂಚ್-
ಕಿರೇಂಟಿಚ್ಯಾ ಪೊಟಾಂತ್ಲೆಂ ತರ್‌ಯೀ
ಹಾಂವೆಂ ವ್ಹಾಳಯಿಲ್ಲೆಂ ರಗತ್
ಗಾಯ್ರಾಚೆಂ ಕಂಯ್!

*

ಆತಾಂ...
ಜಳಾರ್ ಏಕ್ ಹಳೂ
ಮೊಟ್ರಿರ್ ಮ್ಹಜ್ಯೆ ಬಸೊನ್
ರಗತ್ ಚಿಂವ್ತೇ ಆಸಾ
ಭೈಂ ಮ್ಹಾಕಾ-
ಮಾರುಂ ತಿಕಾ ವಾ ನಾಕಾ?

ಮಾರ್ತಾನಾ ವ್ಹಾಳಿಂ
ಮ್ಹಜೆಂ ರಗತ್ ತರ್
ವ್ಹಡ್ ನಾ ಕಾಂಯ್
ಹಾಂವ್ ಮಲ್ಯಾರ್ಯೀ ವಿಚಾರ್ತೊಲೊ ನಾ!

ಪುಣ್ ತೆಂ
ಜಳಾರಿಚೆಂ ತರ್...
ಸಾಂಗೊಂಕ್ ಜಾಯ್ನಾ-
ತಿಕಾಯ್ ಭಕ್ತಿಕ್ ಆಸ್ತಿತ್ ಕೊಣ್‌ಯೀ...

ಫೆಬ್ರೆ, 2016

ಬಿಡಿಯಚ್ಯಾ ಚೆಡ್ವಾಕ್

‘ಜಿಣಿ ಅರ್ಧಿ ಪೊಡ್ಲೆ ಸಿಗ್ಗಟ್’

-ಬೋದಿಲೇರ್

ತುಜ್ಯಾ ಪಾಲ್ವಾ ಸುತಾಂಕ್ ಗೊ
ಪರ್ಮಳ್ ಬಿಡಿಯೆ ಖೊಲ್ಯಾಂಚೊ
ಹಾತ್ ಚರಯ್ತಾನಾ ವೊಂಟಾರ್ ಪೆಟಾ
ತಾನ್ ಉಜೊ ಪಿಯೆಂವ್ಚಿ

ತುಜ್ಯೆ ರಾಂದ್ಲಿಂತ್ ಘಾಂತೆಂ ಜಳ್ಜಾಕ್
ಮ್ಹಜ್ಯೆ ಸಂತತೆನ್ ಜರಯಿಲ್ಲೊ
ಕಾಡಿಯಾಂ ತಕ್ಲೊ ಕಿತ್ಲೊ ಜಾತಿತ್!
ಬೋದಿಲೇರಾಚ್ಯೆ ಕುಳಿಯೆಚೊಂ-ಗೊ ಹಾಂವ್

ಬೊಟಾಂ ಪಾಪುಡ್ತಾನಾ ಜ್ಹಡ್ತಾ ಗೊಬೊರ್...
ಲಾಸೊನ್ ವೆಚ್ಯೆ ಜಿಣಿಯೆಚೊ!

ದಶಂಬರ್, 2006

(ಫ್ರೆಂಚ್ ಕವಿ ಬೋದಿಲೇರ್(1821-1867) ಪಯ್ಲೊ ನವ್ಯಾ ಕವಿ. ಸಿಗ್ಗಟೆಬರಿ ತೊ ಜಿಯೆಲ್ಲೊ ಅರ್ಧಿಚ್ ಜಿಣಿ; ತಿಯ್ ಶಿರಾಪ್ ಪಡ್ಲೆಬರಿಚ್. ತ್ಯಾ ಕಾಳಾರ್ ಕಾವ್ಯಾಕ್ ಅಸ್ತ್ವಾ ಜಾವ್ನ್ ಆಸ್ಲಿಂ ವೇಶ್ಯಾಂ, ಸಿಗ್ಗಟ್, ಜುಗಾರ್ ಆಸಲ್ಯಾ ಸರ್ವ್ ವಸನಾಂಕ್ ಕವಿತೆಚ್ಯೆ ಆಲ್ತಾರಿರ್ ಚಡಯಿಲ್ಲೆಂ ತಾಣೆಂ. ಹ್ಯಾ ಸಂಸಾರಾಂತ್ ದೇವ್ ಆಸಾ ತರ್ ಘುಲಾಂಚ್ಯಾ ಪರ್ಮಳಾಂತ್, ವೇಶ್ಯಾಂಚ್ಯೆ ಚಂಚಲತೆಂತ್ ಆನಿ ಜುಗಾರ್ ಖೆಳಾಂತ್ ಆಶೆಂ ವ್ಯಾಖ್ಯಾನ್ ದಿಲ್ಲೆಲ್ಯಾ ತಾಚೊ ಪಯ್ಲೊ ಕವಿತಾ ಪ್ರಾಂಜೊ ‘ಲೆ ಫ್ಲೂರ್ ದು ಮಾಲ್’(ಯೆಂವ್ಚೊಂಡಾಂತ್ಲಿಂ ಘುಲಾಂ). ಹ್ಯಾ ಬುಕಾಕ್ ವಿಮರ್ಶಕಾಂನಿ ಆನಿ ಸರ್ಕಾರಾನ್ ಭಾರಿಚ್ ವಿರೋಧ್ ಕರುನ್ ತಾಕಾ ಸತ್ತಾನಾಸ್ ಕೆಲೊ.)

ಅಗೆ ಮ್ವಜ್ಯೆ ಕವಿತೆ!

ತಾಂಚಿ ಸಾವ್ವಿಯ್
ತುಜೆರ್ ಪಡೊಂಕ್ ನಜೊ
ಚಿಂತ್ಲೆಂ ಹಾಂವೆಂ

ಪುಣ್ ತೆ
ಚೊಡ್ ಘೆವ್ನ್ಚೆ ಆಯ್ಲೆ ಮು
ಪಾನ್ ಗೊಬೊರ್ ಜಾಲೆಂ!

ತ್ಯಾಚ್ ಗೊಬ್ರಾಕ್ ಚಿಮ್ಮಿ ಮಾರುನ್
ಶಿಂಜ್ ಮ್ಹಣೊನ್ ಖಿಬ್ರೊ ಕರಿ
ತಕ್ಲೆಚ್ ಆಪ್ಲಿ ತಾಂಕಾಂ ಒಪ್ಪುನ್
ಭಕ್ತ್ ಜಾಲೆ ಹಾರಿ ಹಾರಿ!

ಹಾಂವ್ ನಾಸ್ತಿಕ್, ಪಳೇತ್ ಬಸ್ಲಾಂ--
ತಾಂಕಾಂಚ್ ಕಳನಾಶೆಂ
ಚುಡಿಯೆ ತಕ್ಲೆರ್ ಜಳೊನ್ ಆಸ್ಲಾಚ್
ತುಜ್ಯಾ ಅಂತಸ್ಕರ್ನಾಕ್!

ಅಗೆ ಮ್ವಜ್ಯೆ ಕವಿತೆ...

ಮತ್ ಉಜ್ವಡಾಂವ್ಚಿಂ ಸಪ್ಲಾಂ
ಕರಿ ಜಾಂವ್ ಪೆಲ್ಯಾನ್, ಆತಾಂ ತುರ್ತಾನ್
ತುಕಾ ಪೆಟಯಿಲ್ಲಾಂಚಿ
ಕಾತ್ ಲಾಸಯ್ಲಾರ್ ಪುರೊ ತುವೆಂ

ಸದ್ವ್ಯಾಕ್
ತೊಚ್ ಜಾಂವ್ ತುಜೊ ಶೆವೊಟ್
ಆನಿ
ಅಸ್ತಿತಾಯ್ ಪಾಚಾರ್ಚಿ ವಾಟ್!

ಜನೆರ್, 2016

ಫರಕ್

ತ್ಯಾ ಕಾಳಾ
ಆಮಿ ದೊಗಾಂ
ಆಮ್ಕಾಂಚ್
ಮೆಳೊಂಕ್ ಯೆತಾಲ್ಯಾಂವ್

ವಾಟೆದೆಗೆಲಿಂ ಝಡಾಂ
ಪಾಂಯ್ ಪೊಶೆತಾಲಿಂ

ದೊಳ್ಕಾಂಕ್
ದೊಳೆ ಮೆಳ್ತಾನಾ
ಝಡಾವಯ್ಲಿಂ ಪುಲಾಂ ರಂಗ್ತಾಲಿಂ

*

ಹ್ಯಾ ವೆಳಾ
ಆಮಿ ದೊಗಾಂ
ಕೊಣಾಕ್‌ಗೀ
ಮೆಳೊಂಕ್ ವೆತಾಂವ್

ವಾಟೆದೆಗೆಲೆ ಫಾತರ್
ಫಾಯ್ ಕರ್ತಾತ್

ದಿಶ್ಟೆಕ್
ದೀಶ್ಟ್ ಮೆಳ್ತಾನಾ
ದೊರ್ಯಾವಯ್ಲಿ ಖೊಂವ್ಚಿ ಪರ್ಜಾಳ್ತಾ!

ನವಂಬರ್, 2015

ರಸ್ತ್ಯಾ ದಿವ್ಯಾಪಂದಾ

ಫಾಂತ್ಯಾಪಾಕಿ

ದನ್ನಾರಾಂಚ್ಯಾ ಖರ್ಕಟ್ಕಾ ವೊತಾಕ್
ಸುಕೊನ್, ಜಾಲ್ಲಿ ಖೊಲಿ

ಹಿ ಸಾಂಜ್!

ಥೊಡ್ಯಾಚ್ ಖಿಣಾಂನಿ ಗೊಬೊರ್
ಮ್ಹಜಿ ಪೇಜ್ ಶಿಜಯ್ನಾಸ್ತಾಂಜ್!

ಖಿತ್ಕತ್ಯೊ ಚಂದ್ರಾಬುಡ್ಕುಲೊ,

ವೊತ್ಲೆಂ ದುದಾಚಾನ್ಸಂಯ್

‘ನಿಯೋನ್’ ಲಾಯ್ಪಾಂಚ್ಯಾ

ರಂಗೀನ್ ಪರ್ಜಳಾಂತ್

ವಿಸ್ರಲ್ಲ್ಯಾ ಶ್ವೇರಾವಾಸಿಂಕ್

ಮ್ಹಜ್ಯೆ ರಾಂದ್ಲಿಚಿ ಚಿಂತಾ ಆಸತ್?

ಕೊಣಾಚ್ಯಾ ತರ್ಯೀ ರಾವ್ಕೆರಾಂತ್

ಆಸ್ತೆಲೆಂ ಹ್ಯೆ ರಾತಿಂ

ಕ್ಯಾಂಡಲ್ ಲಾಯ್ಪ್ ಡಿನ್ನರ್

ಮನ್ಶಾಪೊಟಾಂ ಭರುನ್

ಕಪ್ತ್ಯಾ ಡಬ್ಬಾಕ್ಯಾ ಪಾವ್ತೆಲಿ

ಪರ್ಮಳಾಚಿ ಬಿರಿಯಾನಿ!

ಭುರ್ಗ್ಯಾಂನಿ ಸಾಂಡ್‌ಲ್ಲ್ಯಾ

ಉಂಡಿಯೆ ಶಿತಾಂನಿ ಆಸತ್

ಆವಯಾಂಚ್ಯಾ ಹಾತಾಂಚಿ ಊಬ್

ಹಾತಿಂ ಫೆವ್ನ್ ಆಶೆನ್

ತೊಂಡಾಕ್ ಚೆಪ್ತಾನಾ ಹಾಂವೆಂ

ಬಾಳ್ಕೆಂ ಜಾಯಿನಾ ಜೀಬ್?

ಪೊಟಾಭುಕ್ ನಿಂವತ್ ಕಶೀಯ್

ಆಯ್ಬೆಬರಿಚ್ ಸದಾಂ

ಕೊಣಾಚ್ಯಾ ಉಶ್ಟಾನ್ ತರ್ಯೀ

ಕಾಳಿಜ್ ಮಾತ್ ಜಳ್ತೀ ಆಸಾ

ಹ್ಯಾ ರಸ್ತ್ಯಾ ದಿವ್ಯಾಪಂದಾ-

ಕೊಯ್ರಾಕ್ ಉಜೊ ದಿಲ್ಲೆಬರಿ!

ಅಕ್ಟೋಬರ್, 2015

ವಿಲ್ಸನ್ ಕಟೀಲ್

ಪುನೇಕೊಟಚ್ಯಾ ವಾಗಾಕ್

ಮಾಸಾಕ್ ಭುಕೆಲ್ಲಾ, ರಗ್ತಾಕ್ ತಾನೆಲ್ಲಾ
ವಾಗಾಕ್

ಆಪ್ಲಿ ಭರ್ಲಿ ವೊಂಟಿ ದಾಕವ್ನ್
ತಾಚೆಮುಕಾರ್ ಮ್ಹಜಿ ಭುಕ್ ವರ್ಣುನ್
ಖಿಣಾಕ್ ಬಚಾವ್ ಜಾವ್ನ್ ಆಯಿಲ್ಲಿ
ಆವಯ್ ಮ್ಹಜಿ ಪುನೇಕೊಟಿ
ತಿಚೆಂ ವಾಸ್ತುಂ ಹಾಂವ್

ಮ್ಹಾಕಾ ಲುಂಚವ್ನ್ ವೆಚೆಪಯ್ಲೆಂ
ಮುಕ್ಲಾನ್ ಮೆಳ್ಳಾರ್ ಹಾಂಡಿನಾಕಾತ್,
ಪಾಟ್ಲಾನ್ ಆಯ್ಲಾರ್ ಖೊಟಾಯ್ನಾಕಾತ್
ಮ್ಹಣ್ ಗಳ್ಳ್ಯಾಂ ರಡೊನ್ ಗೆಲ್ಲಿ ತಿ
ಧೊಡ್ಯಾಚ್ ವೆಳಾನ್ ಆಯಿಲ್ಲಿ ಪಾಟಿಂ
ವ್ಹಡಾ ಸಂತೊಸಾನ್!

ವಾಗಾಚೆಂ ಮರಣ್ ವರ್ಣಿತಾಂ ವರ್ಣಿತಾಂ
ವೊಂಟಿಯೆಂತ್ ಪರತ್ ಪಾನೆಲ್ಲೊ
ಉಲ್ಲಾಸಾಚ್ಯೊ ದುದಾ ಝರಿ
ಮ್ಹಜ್ಯಾ ವೊಂಟಾರ್ ವ್ಹಾಳಂವ್ಕ್ ಅತ್ರಗ್ತಾಲಿ
ಹಾಂವೆಂ ಲುಂಚೊಂಕ್ ನೆಗಾರ್ಲೆಂ!

*

ಅಶೆಂಚ್ ಏಕ್ ಪಾವ್ಲಿಂ ವಿಚಾರ್ಲೆಂ ಹಾಂವೆಂ-
ಮಾ... 'ಗೋಮುಖ್ ವ್ಯಾಘ್ರ್' ಮ್ಹಳ್ಳಾರ್ ಕಿತೆಂ?
ತೆನ್ನಾಂಚ್ ಖಾವ್ಣೆರ್ ಭಾತೆಣ್ ಪಡ್ಲೆಂ!
ಪೆಂಡಿ ತೊಂಡಾಂತ್ ಘೆತ್ಲಿ ತಿಣೆಂ
ಹಾಂವ್ ಭಾತೆಣ್ ಖಾಂವ್ಕ್
ಶಿಕೊಂಕ್ ನಾತ್ಲೊಂ ತೆನ್ನಾ!

ಜಾಪ್ ಆಯ್ಕೊಂಕ್ ರಾಕ್ತಲ್ಯಾ ಕಾನಾರ್ ಮ್ಹಜ್ಯಾ
ಕಿರೆಂಟ್ ಏಕ್ ರಗತ್ ಚಿಂವ್ತಾಲಿ!

ಆನೈಕ್ ಪಾವ್ಲಿಂ ವಿಚಾರ್ಲೆಂ ಹಾಂವೆಂ-
ಮಾ... ಮ್ಹಜೊ ಬಾಪಯ್ ಕೋಣ್?

ತೆನ್ನಾಂಚ್ ತಿಕಾ ತಾಳ್ಳೆಂ ದವರ್ಲೆಂ!
ಸೊಂಡಿ ಬಾಲ್ದೆಂತ್ ಬುಡವ್ನ್
ಪಂದಾ ಬಸ್ಲಿ ಪೇಂಡ್
ಖಾಂವ್ಚಾರ್ ಪಡ್ಲಿ ತಿ!

ಚಿಂತಾಲೊಂ ಹಾಂವ್-

ಫಕತ್ ಜಲ್ಮ್ ದಿಂವ್ಚೊ ನ್ಹಯ್
ಜಿವಿತ್ ದಿಂವ್ಚೊ ಬಾಪಯ್, ತರ್-
ಮ್ಹಜ್ಯೆ ಆವಯ್ ಖಾತಿರ್, ಮ್ಹಜೆ ಖಾತಿರ್
ಆಪ್ಲೊ ಜೀವ್ ಬಿಲ್ಗೊ ವಾಗ್...
ಮ್ಹಜೊ ಬಾಪಯ್ ಜಾಂವ್ಚೊ ನಾ?

ವ್ಹಯ್, ಪುನಕೊಟಿಚೆಂ ಮಾತ್ ನ್ಹಯ್;
ಹಾಂವ್ ವಾಸ್ತುಂ ವಾಗಾಚೆಂಯ್!

*

ಗಾಂವ್ ಭರ್ ಖಬರ್ ಜಾಲ್ಯಾ
ಹಾಂವ್ ಉಚಾಂಬಳಿ ಮ್ಹಣ್
ಭಾಯ್ರ್ ಬಾಂದ್ಲೆತವಳ್, ಥೊಡೆಪಾವ್ಪಿಂ
ತಕ್ಲೆಂತ್ ವಿಚಾರ್ ತಡ್ಲೊಕ್ ಜಾಯ್ನಾಸ್ತಾನಾ
ಪುರ್ಲೊ ಮಿಂಟೊ ಹುಮ್ಮುನ್
ದೊರಿಯೆಸಮೇತ್ ಧಾಂವ್ತಾಂ!

ಆಜ್ ಯೀ ತಶೆಂಚ್ ಧಾಂವೊನ್ ಆಯ್ಲಾಂ
ಬೊರ್ಲೊಳ್ ಪಡ್ಲೊ ಗಾಂವ್ ಸೊಡುನ್
ವಾಗ್ ಮೆಲ್ಚೊ ಜಾಗೊ ಸೊಧುನ್!
ತಾಚ್ಯಾ ರಗ್ತಮಾಸಾಚೊ ಸಾರ್ ಚಿಂವೊನ್
ಚಡ್ ಚ್ ವಾಡ್ಲಾಂ ಆಸ್ತಲೆಂ ಥಂಯ್-
ಪಾಚ್ಚೆಂ ತಣ್!
ಹಾಂವ್ ಸೊಧ್ಲೆ ಆಸಾಂ...

ಚರೊಂಕ್ ನ್ಹಯ್; ಬಗಾರ್ ಎಕ್ ಚ್ ಆಶಾ-
ತ್ಯಾ ತಣಾ ಪಾಕ್ಲೆಂಚೆರ್ ಉಮೆ ವೊತಿಜೆ...
ಘಡಿಭರ್ ಬಸೊನ್ ರಡಜೆ...

ಗೊಟ್ಯಾಂತ್ ಶೆಣ್ ಮುತಾಸವೆಂ
ಸಾರೆಂ ಜಾಂವ್ಚ್ಯಾ ದುಕಾಂಕ್ ಮ್ಹಜ್ಯಾ

ಖಾಲ್ಸಿಂತ್ಲಾ ರಗ್ತಾಬರಿ
ಸುರ್ಯಾಮುಕಾರ್ ಉಬಾರುನ್
ದೊವಾಥೆಂಬ್ಯಾಂಚೊ ಪರ್ಜಳ್ ದೀಂವ್ಕ್
ತ್ಯಾ ಪವಿತ್ರ್ ಜಾಗ್ಯಾಂತ್ ಕಿರ್ಲೆಂ
ತಣ್ ಮಾತ್ ಸಕತ್!

ನವಂಬರ್, 2012

ನಿದ್ವ್ಯಾ ಕುಡಾಂತ್

ವೋಲ್ ಮ್ಹಣಾಲಿ ಉಶ್ಯಾಕ್
ಆಂಗ್ ವೊಳಾವ್ನ್-
ತುಜೆಂ ನಶೀಬ್, ತುಕಾ ಮೊಶೆತಾತ್
ವೋಂಟ್ ಆನಿ ಮೊಲೆ
ಮಣ್ ಮ್ಹಾಕಾ ಮಾತ್ ಘಶ್ತತಾತ್
ಪಾಟ್ ಆನಿ ಕುಲೆ!

ಉಶೆಂ ಮ್ಹಣಾಲೆಂ ವೊಲಿಕ್
ತೋಂಡ್ ಪುಸುನ್-
ಮ್ಹಜೆಪ್ರಾಸ್ ನಶೀಬ್‌ವಂತ್
ಹಿ ಮೊವಾಳ್ ಗಜ್ಜಿ
ಪುರಾಯ್ ಕಾಮಾಂ ಹಿಚೆರ್ ಜಾಂವ್ಚಿಂ
ಮೊಗಾಚಿಂ ಆನಿ ಮೊಜ್ಜಿಂ!

ಗಜ್ಜಿ ಮ್ಹಣಾಲಿ
ಫಾಯಾಕ್ ಕಾಪುಸ್ ದಾಂಬುನ್-
ಮ್ಹಜಿ ಗತ್ ಮ್ಹಾಕಾಚ್ ಕಳಿತ್
ತುಮಿಂಚ್ ಜಾವ್ಯೆತ್ ವೋಲ್ ಆನಿ ಉಶ್ಯಾ...
ಆಯಿಲ್ಲಿಂ ಗೆಲ್ಲಿಂ ನಿದ್ವಾತ್ ಮ್ಹಜೆರ್
ಹಾಂವ್ ವೇಶ್ಯಾಂಚಿಯ್ ವೇಶ್ಯಾ!

ಜನರ್, 2016

ಎಕಾ ಫಾತ್ರಾಚೊ ಸ್ವಗತ್

‘ದೇವ್ ಕಿತ್ಯಾಕ್ ಫಾತರ್ ಜಾಲೊ;

ಮನ್ ಫಾತರ್ ಜಾಲ್ಲ್ಯಾ ಮನ್ಶಾಂವರ್ವಿಂ’

-ತಮಿಳ್ ಕವಿ ಕಣ್ಣದಾಸನ್

ಹಾಂವ್ ಏಕ್ ಫಾತರ್

ಏಕ್ ಅಸ್ವಸ್ಥ ಫಾತರ್

ಆಯ್ತಲೊ ಕೋಣ್ ಮ್ಹಜೆಂ ಉತರ್?

ಆತಾತಾಂ ಕರೀಣ್ ಖೊಂಕ್ಲಿ

ಗಂಧಾಕಾಡಿಯಾಂಚೊ ಧುಂವರ್ ಪಿಯೆವ್ನ್

ಟಿಬಿ ಲಾಗೊನ್

ಪೊಪ್ಸಾಂ ಗೊಬೊರ್ ಜಾತಿತ್‌ಗೀ ಕೊಣ್ಣಾ!

ತವಳ್ ತವಳ್ ಹರ್ಡ್ಯಾಂತ್ ದೂಕ್

ತುಪಾಚ್ಯಾ ಅಭಿಶೆಕಾಂತ್

ಕೊಲೆಸ್ಕೋಲ್ ಚಡೊನ್

ಹರ್ದೆಂ ಫುಟ್ಲಾರ್... ಸಾಂಗೊಂಕ್ ಜಾಯ್ನಾ!

ತೆನ್ನಾ ತೆನ್ನಾ ತಕ್ಲಿ ಘುಂವೊಳ್

ಗೋಡ್ ಗೋಡ್ ಪ್ರಸಾದಾಂನಿ

ಡಯಾಬಿಟೀಸ್ ಚಡೊನ್

ಮತ್ ಚುಕ್ಲಾರ್ ಗತ್ ಕಿತೆಂ?

ಭಲಾಯ್ಕಿ ತಪಾಸ್ಯಾಂ ಮ್ಹಳ್ಯಾರ್

ದಾಕ್ತರ್ ಸಯ್ತ್ ಹಾಂಗಾ

ಸೈತೊಸ್ಕೋಪಾಬದ್ಲಾಕ್ ಕಾನಾಂಕ್

ಫುಲಾಂ ದವರ್ನ್ ಯೆತಾ ಮು!

ದಿವೆ, ಪಂಟಿಚ್ಯೆ ಧಗಿಂತ್

ಉಕಡ್ತಾ ಕೂಡ್

ವಾರೆಂಯ್ ಘುಂವನಾ ಹಾಂಗಾ

ಜನೆಲ್ ಏಕ್ ಉದೆತ್ ಮ್ಹಳ್ಯಾರ್

ಕನಕದಾಸಾಚೊಯ್ ಪತ್ನೊ ನಾ!

ಕೋಣ್ ತರಯೀ ಎಕ್ಲೊ
ನಾಸ್ತಿಕ್ ಪುಣೀ
ಭಿತರ್ ರಿಗೊನ್
ಮ್ಹಾಕಾ ಹಾಂಗಾಥಾವ್ನ್ ಉಕ್ಲಾವ್ನ್
ಖಿಯ್ ಪುಣೀ
ಪಯ್ಸ್ ಉಡಂವ್ಚೊ ನಾ ಗಿ?

ಗೊಡ್ಡು ಜಾಲ್ಲಿ ಹಿ ಕೂಡ್
ಪುರ್ತಿ ಮಾತಿಯೆಂತ್ ಪುರುನ್
ತಕ್ಲೆರ್ ಏಕ್ ಪಾಕ್ಳಿ ಫುಲ್ಲ್ಲಿ ತರ್...

ಅಖ್ಯಾ ಗಾಂವಾಕ್ ಪಾಸಾರ್ಯೆತೆಂ-
ಮ್ಹಾಕಾಯ್ ಜೀವ್ ಆಸಾ ಮ್ಹಣೊನ್!

ಜುಲಾಯ್, 2016

ನಿಟ ಸರ್ಕಲ್

ಸ್ಪ್ರಿಟ್‌ಲಾಯ್ಬಾಚೊ ಮಂದ್ ಉಜ್ವಾಡ್
ಕಾಳೆ ಕೆಲ್ಲ್ಯಾ ಕೆಸಾಂಕ್ ಮಾಳುನ್
ಚಾರ್ ರಸ್ತೆ ಮೆಳ್ಚೆಕಡೆ
ರಾವ್ಲ್ಯಾ ಎಕ್ಲಿ ಸುಂಗಾರೀ ಬಾಯ್ಲ್
ಗಾಡಿಯಾಂಚೆ ಹೆಡ್‌ಲಾಯ್ಲ್
ದೊಳ್ಯಾಂಕ್ ಮಾರ್ತಾನಾ ಧಾಂಪ್ತಾತ್ ಆಸ್ಚೊ
ಕೊಣಾಕ್‌ಯೀ ದಿಶ್ಚಿಕ್ ಪಡನಾಶೆಂ
ಗೊಬೊರ್ ಜಾಲ್ಲಿಂ ಸಪ್ಲಾಂ!

ಫುಟ್‌ಪಾತ್‌ಚ್ ಆಂಗಣ್ ಜಾಲ್ಲ್ಯೆ ಆಂಗ್ಲಿಧಾವ್ನ್
ಮಾಸ್ ಭಾಜ್ಚೊ ವಾಸ್
ಕಾತ್‌ಯೀ ನಿಸ್ರಾವ್ನ್
ಲೊಂಕ್ಡಾಬೊಡಿ ತೊಪ್‌ಲ್ಲ್ಯೊ ನಾಗ್ಚೊ ಕುಡಿ
ಆಂಗ್ ದೀವ್ನ್ ಉಕಡ್ತಾತ್
ಲೆಂವ್ಚ್ಯಾ ಉಜ್ಯಾ ಜಿಬೆಂಕ್
ಪರ್ಜಳ್ಚೊ ಪೊಟ್ರೊ ಮೊಲಾಧಿಕ್
ಕಾಳಿಜ್ ಆನ್ಕಿಟೆಕ್ ಮೂಸ್ಯಾಂ ಹುಂಕನಾ!

ಡ್ರಾಯ್ನೇಜಿಶಿರ್ ಫುಟೊನ್ ಉಟ್‌ಲ್ಲ್ಯಾ ಆವ್ರಾಂತ್
ಉಪೈತಾತ್ ಪಿಂಜ್ಕರ್ ತೀರ್
ಕೊಂಡೊಮಾಚ್ಯೊ ಪೆಕೆಟಿ
ಸುಣ್ಯಾಂನಿಯ್ ಸಾಂಡ್‌ಲ್ಲಿಂ ಹಾಡಾಂ
ಇರ್ಲ್ಯಾಂತ್ ತಾಂತುಂ ವ್ಹಾಳಯಿಲ್ಲಿಂ ರಗ್ತಾಂ
ಗಳಯಿಲ್ಲಿ ಮಾಸೂಮ್ ಮಾಸಾಮುದೆ
ಪೆಟ್‌ಲ್ಲ್ಯಾ ಖಿಣಾಂಕ್ ಧುಂವೊರ್ ದಿಲ್ಲ್ಯಾ
ಸಿಗ್ರೆಟಿಂಚಿಂ ಮುಳ್ಕಾಟಾಂಯ್ ಭಿಜೊನ್ ಮುದೊ!

ತಾಂಚೆರ್‌ಯೀ ಫಾಂಕ್ಲಾ ಲಜೆವಿಣೆಂ-
ಸ್ಪ್ರಿಟ್‌ಲಾಯ್ಬಾಚೊ ಮಂದ್ ಉಜ್ವಾಡ್!

ಜುಲಾಯ್, 2015

ಅಸ್ತಶ್ಯೌ

ಯೋಲೆ ಜ್ವಡ್‌ಲ್ಲಾ ಸುಕ್ಕಾ ಫಾಂಟ್ಯಾರ್
ಪಾಕ್ಯಾನ್ ಉಮ್ಕೊಳ್ ಘತ್‌ಲ್ಲೆಬರಿ
ವಯ್ ಪಡ್‌ಲ್ಲಾ ತುಜ್ಯಾ ಬೊರಿಯಾಂಚೆರ್
ಚಿವೊನ್ ಗೆಲ್ಲಿಂ ಥಾನಾಂ

ಮ್ಹಜಿಂ ಬೊಟಾಂಯ್ ತಶಿಂಚ್
ಹಾಡಾಂಕುಡ್ಯಾಂಕ್ ಚಾಮ್ಡೆಂ ನ್ಹೆಸಯಿಲ್ಲೆಬರಿ!
ಕಾಂಯ್ ಮಾಸಾಳ್ ನ್ಹಯ್

ಆಮ್ಚೆಂ ದೊಗಾಂಯ್ಚಿಂ ಮಿಲನ್
ರಮ್ಯ್ ನ್ಹಯ್; ನವ್ಯ್
ಮಾಸಾಮಾಸಾಚೊ ಖೆಳ್ ನ್ಹಯ್
ತೆಂ ಹಾಡಾ-ಚಾಮ್ಡಾಚೆಂ ಸಂಘರ್ಶ್

*

ವಿಜೆಸರಿಯೆಕ್ ಶಿಕೊನ್
ಮೆಲ್ಲಾ ಪಾಕ್ಯಾಚ್ಯಾ ಪಾಕಾಟ್ಯಾಂಕ್
ನಾರ್ಲಾಕಟ್ಟೆಕ್ ಬಿಗ್ಡುನ್
ರಚ್‌ಲ್ಲಿ ಧಾಕ್ಪಲಿ ಧೊಲ್
ಬಡಯ್ತೇ ಆಸಾ ಮ್ಹಜೊ ಚೆರ್ಕೊ

ತಾಸ್‌ಲ್ಲಾ ಬೊರಿಯಾಂತಸಲ್ಯಾ ಬೊಡಿಯಾಂನಿ
ಪಾಕ್ಯಾಚ್ಯಾ ಚಾಮ್ಡ್ಯಾಕ್ ವ್ಹಾಜಯ್ತಾನಾ
ಅಬ್ಬಾ! ಕಸಲೊ ಅದ್ಭುತ್ ಆವಾಜ್!
ಶೋಶಿತಾಂಚ್ಯಾ ಕಾಳ್ಜಾ ಉಡಿಯಾಂತಸಲೊ!
ಮಾರ್ನ್ ಜಾಗಯಿಲ್ಲಾ ಕೊಶೆಡ್ಪಾತಸಲೊ!

*

ಆಮ್ಕಾಂ ಕೊಣ್‌ಯೀ ಆಪುಡ್ಪಾಂತ್ ಹಾಂಗಾ
ತಶೆಂಚ್, ಆಮಿಯ್
ತಾಂಕಾಂ ಆಪುಡ್ಪಾಂವ್, ಆಪ್ಣುಂಕ್ ನಜೊ ಕಂಯ್
ಚುಕೊನ್ ಬೋಟ್ ಲಾಗ್ಲ್ಯಾರ್‌ಯೀ
ಪಾಟರ್ ಖೆಳ್ತಾತ್ ಜೆರ್ಬಾಂದಾಚೆ ಮಾರ್

ಆಮ್ಚೆಂ ಫಕತ್ ಮ್ಹಳೆಂ ಚಾಮ್ಡೆಂ

ತಾಂಚಿ ಕಾತ್ ಪವಿತ್ರ
ಕಾತಿಕ್ ಚಾಮ್ಪೆಂ ಸಮಾನ್ ಸಬ್ಬೊ
ಡಿಕನರಿಂತ್ ಮಾತ್

*

ತೊಚ್ ರಾಗ್ ಬೊವ್ವಾ
ತುಜ್ಯಾ ಚಾಮ್ಪಾಚೆರ್
ಕಾಡ್ತಾ ಕೊಣ್ಣಾ ಮ್ಹಜೊ ಚೆರ್ಕೊ
ಪಾಕ್ಯಾಚ್ಯಾ ಪಾಕಾಟ್ಯಾ...
ದುಕ್ಲ್ಯಾರ್ ಮಾಘ್ ಕರ್ ತಾಕಾ

ಆನಿ ತಶೆಂಚ್

ತಾಚೆ ಅಭಿವೆಕ್ತೆಚೊ ಗಳೊ ಚೆರ್ಡುಂಕ್
ಮನ್ ಕರಿನಾತ್ಲ್ಯಾ ಮ್ಹಾಕಾಯ್!

ಅಗೋಸ್ಟ್, 2012

ಜಯ್ಲಿ ಆನಿ ಕವಿತಾ

ರಾಕ್ಷಲಿ ಎಕ್ಲೊ
ಸೊರೊಳಾ ಇಡ್ಯಾಂತ್ಲ್ಯಾನ್ ನಾಕ್ ರಿಗವ್ನ್
ಮ್ಹಣಾಲೊ ಕವಿತೆಕ್-

“ಸಾಂಗ್ಚೆಂ ಪೂರಾ
ಶೀದಾ ಸಾಂಗ್ಲೆಂಯ್ ತರ್
ಹೆಂ ಜಯ್ಲಿ ಫಾವೊ ಜಾತೆಂಗೀ?”

“ಜಯ್ಲಿ?”
ಹಾಸಲಾಗ್ಲಿ ಕವಿತಾ,
“ಮ್ಹಾಕಾ ಸಮ್ಜಲ್ಲೆ
ವೊಣದಿಚೆ ಫಾತರ್ ಪೂರಾಯ್
ಉಬ್ಜಾರ್ ಆಸಾತ್ ಪಳೆ...”

ಪಯ್ಸ್ ಖಿಂಯ್‌ಗೀ
ಆರ್ಸೊ ಫುಟ್‌ಲ್ಲೊ
ಆವಾಜ್!

ಮಾರ್ಚ್, 2016

ಸುಗ್ಗೇತ

-1-

ಹಾಂವ್

ಗಾದ್ಯಾಂತುಲೊ ಸೊವೊರ್

ತುಂ

ಭಾತಾಂ ವಿಂಚುಂಕ್ ಆಯಿಲ್ಲೊ ಪಾವೊರ್

ಮ್ಹಜೆಂ

ಸುಕೆಂ ಸುಕೆಂ ಮೂಳ್

ತುವೆಂ

ಬೋಂಚ್ ಫಾಲ್ಗಿಕಡೆ ಮೋಲ್

ಮ್ಹಜಿ ಕಣ್ಣೆಚಿ ಕತಾ

ತುಜಿ ಭುಕೆಕವಿತಾ

ಆಯ್ಕೊನ್

ಸಂಸಾರ್ ಜಾಣಾಂ ಜಾಂವ್ಚಿ

ಆಮ್ಚಿ ಅಸಹಾಯಕತಾ!

ಆದಿಂ...

ಕೊವ್ಡೆ ಹರ್ಡ್ಯಾಕ್ ಮಾರ್ತಾನಾ

ಪಿಕ್ಯಾ ಕಣ್ಣೆಂಚ್ಯೊ ತಕ್ಲೊ

ಮುಳಾಂತ್ ತುಟೊನ್ ಪಡ್ತಾಲೊ

ಮ್ಹಜ್ಯಾ ಕಶ್ಟಾಂಚ್ಯೊ ಪಾಕ್ಲೊ

ಆಂಗ್ಲಾಂತ್ ಸೊಭ್ತಾಲಿಂ ಕಶಿಂ

ಭಾಂಗಾರ್ ಭಾತಾಂಚಿಂ ದಿರ್ವಿಂ

ಮಾಳಿಯೆಕ್ ವ್ಹರುನ್ ಪಾಯ್ತಾಲಿಂ

ರೂಂದ್ ತೊಂಡಾಚಿಂ ಕುರ್ವಿಂ

ಮನ್ಶ್ಯಾನ್ ಸೊಡ್ಲಲ್ಲ್ಯಾ ನಿಸಾಂತ್ಯೀ

ಉಪ್ಯೆವ್ನ್ ಆಸ್ತಾಲಿಂ ಶಿತಾಂ

ಜಶಿಂ

ನಿತಳ್ ಉದ್ಕಾಚ್ಯಾ ವ್ಹಾಳಾಂತ್

ಖೆಳೊನ್ ಆಸ್ಲೊ ಖೊರೊ...

ಹಾಂವ್
ಗಾದ್ಯಾಂತುಲೊ ಸೊವೊರ್
ತುಂ
ಭಾತಾಂ ವಿಂಚುಂಕ್ ಆಯಿಲ್ಲೊ ಪಾವೊರ್

-2-

ಆತಾಂ...
ಸಂಸಾರ್ ಭೊಂವೊನ್ ಪಾವ್ಲಾಂ
ಕೊಣಾಕ್ಯೀ ರುಚನಾ ಪೇಜ್
ಭಾತಾಕ್ ಕಿರ್ದಂವ್ಚೆಂ ಮ್ಹಳ್ಯಾರ್
ಮಾತಿಯೆಕ್ಯೀ ಭೊಗ್ತಾಮು ಲಜ್

ರಯ್ತಚ್ ಉಪಾಶಿಂ ಪಡ್ಲಾ
ಬಾವ್ಯಾಂತ್ ತಾಚ್ಯಾ ತ್ರಾಣ್ ನಾ
ತುಕಾ ಲಾವ್ನ್ ಲುಂವ್ಲಾಂ ಕೊಣೆಂ
ಹಾಂವ್ ಹೆಂ ಬಿಲ್ಕುಲ್ ನೆಣಾಂ

ಮೋಲ್ ಜಾಲ್ಯಾರ್ಯೀ ಪರ್ವಾ ನಾ
ಶಿತಾಂ ಮ್ಹಣ್ಚೆ ಖಾತಾಂ
ಹೆಂಚ್
ಆಖೇರಿಚೆಂ ಮ್ಹಜೆಂ
ಜೆವಣ್ ಜಾಂವ್ಕ್ಯೀ ಪುರೊ...

ತುಂ
ಗಾದ್ಯಾಂತುಲೊ ಸೊವೊರ್
ಹಾಂವ್
ಭಾತಾಂ ವಿಂಚುಂಕ್ ಆಯಿಲ್ಲೊ ಪಾವೊರ್

ತುಜೆಂ
ಸುಕೆಂ ಸುಕೆಂ ಮೂಳ್
ಹಾಂವೆಂ
ಬೋಂಚ್ ಫಾಲ್ಗಿಕಡೆ ಮೋಲ್

ತುಜಿ ಕಣ್ಣೆಚಿ ಕತಾ
ಮ್ಹಜಿ ಭುಕೆಕವಿತಾ

ಆಯ್ಕೆನ್
ಆಮ್ಕಾಂಚ್ ಮಾತಿ ಖಾಂವ್ಡಿ
ಹಾಯ್ ಅಕಟಕಟಾ!

ಅಗೋಸ್ಟ್, 2016

(ಸಂವರ್ಧ: ಭಾತ್ ಉಂವ್ಲ್ಯಾ ಉಪ್ರಾಂತ್ ಗಾದ್ಯಾಂತ್ ಉರ್ಜೆಂ
ಭಾತೆಣಾಚೆಂ ಮೂಳ್; ಪೋಲ್: ನಿಸ್ಸಾರ್ ಭಾತ್)

ಪೂರ್ ಆನಿ ಪಾನಾಂ

ತುಮಿ ಪೂರ್
ಬುಕಾಚೊ
ಭಾಯ್ಲೊ ಸುಂಗಾರ್;
ಆಮಿ ಪಾನಾಂ
ಭಿತರ್ಲೊ ಸಾರ್

ತುಮ್ಮಿ ದಾಟ್ ಕಾತ್
ಕೊಣಾಕ್ಯೀ ಬಾಗ್ವನಾಂತ್;
ಆಮಿ ಅಸ್ತತ್
ನಾಜೂಕ್ ಸ್ಪರ್ಶ್ಯಾಕ್ಯೀ
ದೊಡ್ತಾತ್ ಕಾನ್

ತುಮಿ
ಆಮ್ಚೆಂ ತೋಂಡ್ ಧಾಂಪುಂಕ್ ಆಸ್ಚೆ
ಆಮಿ
ಹಳೂ ವಾರ್ಯಾಕ್ಯೀ ಉಗ್ತೆ ಜಾಂವ್ಚೆ

ತುಮ್ಮಾಂ ನಾಂವಾಚೆಂ ಪಿಶೆಂ
ಮಾತ್ಯಾರ್ ವ್ಹಡ್ ದೋನ್ ಅಕ್ರಾಂ
ಆಮಿ ಸಾದೆ ತರ್ಯೀ
ಉಸ್ಕಾರ್ ಸಬಾರ್ ನಕ್ತಿರಾಂ

ವಾಚ್ಪಾಂನಿ
ಪಯ್ಲೆಂ ಆಪುಡ್ಚೆಂ ತುಮ್ಮಾಂ
ಪುಣ್, ತಾಂಚ್ಯಾ
ಕಾಳ್ಜಾಕ್ ಲಾಗ್ಚೆಂ ಆಮಿ

ತುಮ್ಮಾಂ ಪಿಂಜುನ್ ಉಡಯ್ಲಾರ್ಯೀ
ವಾಚ್ಪಾಕ್ ಆಮಿ ಪಾವ್ತಾಂವ್
ಆಸೊಂ ಉಡಾಸ್-
ಪುಣ್ ಆಮಿ ನಾತ್ಲೆ ತುಮಿ, ಫಕತ್
ತಕ್ಲಿ ನಾತ್ಲೆ ಮುಂಡಾಸ್!

ಮಾಯ್, 2015

ಸಂಪ್ರದಾಯ್

ಫೋವ್ ಸರ್‌ಲ್ಲ್ಯಾ ಬಿಣಾಚ್
ತಿಕಾ ಸಯ್ರಿಕ್- ಸಂಪ್ರದಾಯಾಲಾಗಿಂ
ಹಾ! ಕಸಲೊ ಸಂಭ್ರಮ್...

ಹಾತಾಕ್ ಚಿಡ್ಕಲ್ಲಿಂ ಆಖೇರಿಚೆಂ ಕಾಂಕಣ್‌ಯೀ
ಧಾಡಾವ್ನ್ ಧಾಡಾವ್ನ್ ಫುಟಯ್ತಾನಾ
ಬೊಟಾಂಯ್ ಚಿಂಚ್‌ಲ್ಲಿ ದೂಕ್
ತಿಕಾ ಮಾತ್ ಕಳಿತ್!

*

ಫೋವ್ ಸರ್‌ಲ್ಲ್ಯಾ ಫಾಡಿಯೆಚ್
ತಿಕಾ ಕಾಜಾರ್- ಸಂಪ್ರದಾಯಾಸಂಗಿ
ಹಾ! ಕಸಲೊ ಸಂಭ್ರಮ್...

ಪಾಂತಿಯೆರ್ ಶಿರ್ಕ್‌ಲ್ಲಿ ಸುಕಿ ಪಾಕ್ಳಿಯ್
ಪಾಪ್ಪುನ್ ಪಾಪ್ಪುನ್ ಜ್ವಡಯ್ತಾನಾ
ಕೇಸ್ಯೋ ತುಟ್‌ಲ್ಲಿ ದೂಕ್
ತಿಕಾ ಮಾತ್ ಕಳಿತ್!

*

ಫೋವ್ ಸರ್‌ಲ್ಲ್ಯಾ ದಿಸಾಚ್
ತಿಕಾ ಪಯ್ಲಿ ರಾತ್- ಸಂಪ್ರದಾಯಾಸವೆಂ
ಹಾ! ಕಸಲೊ ಸಂಭ್ರಮ್...

ಮಾನ್ ಸಾಂಬಾಳ್ಜಿ ಕಾಪ್ಡಾಮಿರಿಯ್
ಬಲಾತ್ಕಾರಾನ್ ಸುಟಯ್ತಾನಾ
ಕಾತ್‌ಯೀ ಪಿಂಚ್‌ಲ್ಲಿ ದೂಕ್
ತಿಕಾ ಮಾತ್ ಕಳಿತ್!

*

ದುಸ್ರೆಚ್ ಸಕಾಳಿಂ
ಜೀವ್ಪಾತ್ ಕೆಲೊ ತಿಣೆಂ
ಮುಟಿಂತ್ ಅಡ್ಚಲ್ಲ್ಯಾ ಕಾಗ್ಡಾಕುಡ್ಕಾರ್
ಹುಸ್ಕಾರ್ತಾಲಿಂ ಅಕ್ಕರಾಂ-

ಹಾಂವ್ ಸಂಪ್ರದಾಯಾಚಿ ಬಾಯ್ಲಾ

ಮೆಲ್ಯಾಂ ಆತಾಂ
ಸಂಪ್ರದಾಯ್ ಜಾಲಾ ವಿದುರ್
ದೆಕುನ್ ತುಮಿ...

ಹಾತ್‌ಪಾಂಯ್ ತಾಚೆ ಬಾಂದುನ್
ಮಿಶಿಯೊ ಹುಮ್ಮುನ್ ಕಾಡುಯಾ!
ತಕ್ಲಿ ತಾಚೆ ತಾಸುನ್
ಮುಂಡಾಸ್ ಸಕ್ಲಾ ಜ್ವಡಯಾ!
ಕಾಚ್ ತಾಚೊ ಪಿಂಜುನ್
ವಿಣ್ಣೆಂ ರಸ್ತಾರ್ ಭೊಂವ್ಡಾಯಾ-
ಧೊಲ್, ಗುಮ್ಮಾಂಚ್ಯಾ ದಬಾಜಾನ್!!

ಸವಂಬರ್, 2015

ಪಪ್ಪಾಲಾಗಿಂ

ಪೊಂಡಾವಯ್ ಪಾಲ್ವಲ್ಲೊ ವಾತಿ
ಖರ್ಕಟ್ಯಾ ವೊತಾಕ್ ಕರ್ಗತೇ ಆಸಾತ್

ಮ್ಹಜ್ಯೆ ಮತಿಂತ್ ಕೆದಾಳಾಗೀ ಸರ್‌ಲ್ಲಾ
ಪಪ್ಪಾಕ್, ಸಯ್ರ್ಯಾ ಧಯ್ರ್ಯಾಂನಿ
ಕಾಲ್ ಮಾತಿಯೆಕ್ ಪಾಯ್ಲಾಂ

ಪಪ್ಪಾಚಿ ಕೂಡ್ ಕರ್ಗೊನ್
ಸಿಮೆಸ್ತೆಚ್ಯೆ ಮಾತಿಯೆಕ್ ಎದೊಳ್
ಮಾಸಾಚಿ ಹಿಂಸಾಣ್ ಯೇಂವ್ಕ್ ನಾ

ಮೂಟ್ ಮಾತಿ ಪೊಂಡಾರ್ ಗಳಯಿಲ್ಲಾ
ಮ್ಹಜ್ಯಾ ಹಾತಾಚೊ
ಮಾತಿಯೆಪರ್ಮಳ್ ಪುರ್ವೊ ಮಾಜ್ವೊಂಕ್ ನಾ

ಬೊಡಾಭಿತರ್ಲೊ ಮೆಂದು
ಮಾತಿಯೆಂತ್ ಮಾತಿ ಜಾಂವ್ಚೆ ಆದಿಂ,
ಬಿಡಿ ವೊಡ್‌ಲ್ಲೆ ವೋಂಟ್ ಕರ್ಗೊನ್
ದಾಂತಾನಿಂಚ್ ವಿಕಾರ್ ಹಾಸೊ ಹಾಸ್ಚೆ ಆದಿಂ
ಮ್ಹಜ್ಯಾ ಎಕ್ ಗಂಭೀರ್ ಸವಾಲಾಕ್
ಜಾಪ್ ದೀ ಪಪ್ಪಾ-

ಸೊರಾಕ್ ಚಡ್ ಉದಕ್ ವೊತ್ತೆಂ ಮ್ಹಣ್
ಮ್ಹಜೆಂ ಕಾನ್ಸಲ್ ಸುಜಯಿಲ್ಲಿಂ ಥಾಪ್ಲಾಂ,
ವಾಂಜೆಲಾಂತ್ಲೆಂ ಉತರ್ ಅರ್ಧ್ಯಾರ್ ಮೊಡ್‌ಲ್ಲಾಕ್
ಮಾತ್ಯಾಕ್ ಧುಂಕುಟ್ ಉಬ್ಜಯಿಲ್ಲೊ ಕುಟಿ,
ಬಿಡಿ ಪೆಟಂವ್ಕ್ ಶಿಕಯ್ತಾಂ ಮ್ಹಣ್
ಬೊಟಾಂಕ್ ಲಾಸಯಿಲ್ಲೆಂ ಕೊಲಿತ್,
ನೆಂಟ್ಯೆ ಚುಕಿಕ್ ದಿಂಬಿಯೆರ್ ಗಳವ್ನ್
ಧೊಂಪ್ರಾರ್ ಪಾರ್ಪುಯಿಲ್ಲೆಂ ರಗತ್...

ಹ್ಯಾ ವಿಶಿಂ ಕಿತೆಂಚ್ ವಿಚಾರುಂಕ್ ನಾ
ಪಪ್ಪಾ

ಮುಜೆಂ ಸವಾಲ್ ವೆಗೈಂಜ್-

ಹಾಂವೆಂ ತುಜೆರ್ ರಾಗ್ ಕೆಲ್ಲಾ
ಎಕಾ ದಿಸಾ, ಉಸ್ಕಾರ್ ಬಸವ್ನ್
ಸೊರೊ, ಬಿಡಿಯೆಚ್ಯಾ ಪರ್ಮಳಾಂತ್
ಮುಜ್ಯಾ ಗಾಲಾರ್ ಉಮೊ ದಾಂಬ್ರಾನಾ

ತುಜೆ ವೋಂಟ್
ಕಾಂಪ್ಲೆ ಕಿತ್ಯಾಕ್ ಪಪ್ಪಾ?

ಜುಲಾಯ್, 2011

ಕಿತ್ತೆಂ ಬರೆಂ ಆಸ್ತೆಂ...

ಖರ್ಕಟೆಂ ವೋತ್
ಕಾಡ್ತೇ ಆಸಾ
ದರ್ಯಾಚೊ ಘೊಟ್

ಕಿತ್ತೆಂ ಬರೆಂ ಆಸ್ತೆಂ...
ಪಳೆವ್ನ್‌ಚ್ ಭಿಜ್‌ಲ್ಲೆ ತರ್
ತಾನೆಲ್ಲೆ ವೋಂಟ್!

*

ವಾಲಿಚೊ ಹಾತ್
ಮೊಳ್ತೇ ಆಸಾ
ವಾರ್ಯಾಚೆಂ ಪೀಟ್

ಕಿತ್ತೆಂ ಬರೆಂ ಆಸ್ತೆಂ...
ಪಳೆವ್ನ್‌ಚ್ ಭರ್‌ಲ್ಲೆಂ ತರ್
ಭುಕೆಲ್ಲೆಂ ಪೋಟ್!

ಅಗೋಸ್ಟ್, 2016

ಮಾಳಯೆವಯ್ಲಿಂ ಬಾಯ್ಲಾಂ

ಬೊರಿಯಾಂ ಇಡ್ಯಾಂತ್ಲಾನ್
ಕಾಳ್ಜಾಂ ತಿಳ್‌ಲೆಬರಿ, ಜನೆಲಾಚ್ಯಾ
ಸೊರೊಳಾಂತ್ಲಾನ್ ತಿಳ್ತಾತ್
ಮಾಳಯೆವಯ್ಲಿಂ ಬಾಯ್ಲಾಂ

ಬಾಳಾಂದ್ ಜಾಲ್ಲ್ಯೆ ಸ್ತ್ರೀಯೆಚೆಂ
ರಗ್ತಾಳ್ ಆಂಗ್ ವಸ್ತುರ್- ಮಳಬ್
ಕುಪಾಂಚ್ಯಾ ಆಂಗೊಟೆಂನಿ
ಗುಟ್ಲಾಯಿಲ್ಲೊ ಬಾಳ್ಸೊ- ಸಾಂಜೆ ಸುರ್ಯೊ!
ಆಶೇನ್ ಚೊಂವ್ಚ್ಯಾ ದಿಶ್ಟಾವ್ಯಾಚೊ
ಖಣಾನ್ ಗರ್ಭಾಪಾತ್ ಜಾವ್ನ್
ದೊಳ್ಯಾಂನಿ ನಿಸ್ತೇಜ್ ದುಕಾಂ!

ಸಕಯ್ಲೆ ಗಲ್ಲೆಂತ್
ಪಾಸಾಯೊ ಮಾರ್ಚೆ ವಾಟುರೆ
ಮೆಟಾಂ ಚಡ್ಚ್ಯಾ ಆಮ್ನೊರಾನ್
ದಾಂಟೊನ್, ಪಾಂಯ್ ಘಾಯೆತಾನಾ
ತಾಳಿಯೊ ಪೆಟುನ್ ಹಾಸ್ತಾತ್
ಮಾಳಯೆವಯ್ಲಿಂ ಬಾಯ್ಲಾಂ!

ರುತುಸ್ತಾವ್ ಜಾಲ್ಲ್ಯೆ ಸ್ತ್ರೀಯೆಚಿ
ಸಾವ್ಳಿ ಗುಡ್ಡಾಯ್ಸ್ಕಾರ್‌ಯೀ, ಅಸುದ್ಧ್ ಮ್ಹಣೊನ್
ತಿ-ತೀನ್ ಪಾವ್ಲಿಂ ನ್ಹಾಂವ್ಚ್ಯಾ
ಸಂಪ್ರದಾಯೀ ದಾದ್ಲ್ಯಾಚೆ ಖಡ್ಕೆ ತಕ್ಲೆರ್-

ಸುಕತ್ ಫಾಲ್ಲ್ಯಾ ಭಿತರ್ಲ್ಯಾ ವಸ್ತುರಾಚಿ
ಸಾವ್ಳಿ ಪಡೊನ್, ಖಣಾಕ್ ತಾಪ್ತಾನಾ
ಉಮಾಳೊನ್ ಯೆಂವ್ಚ್ಯಾ ಹಾಸ್ಯಾಂತ್
ಭಿಜ್‌ಲ್ಲ್ಯಾ ಪೊಲ್ಯಾಂಕ್ ಸುಕಯ್ತಾತ್
ಮಾಳಯೆವಯ್ಲಿಂ ಬಾಯ್ಲಾಂ!

ಸುಟ್‌ಬೂಟ್‌ವಾಲ್ಯಾಚ್ಯಾ ಪೆಂಕ್ಡಾರ್ ಜಿಗ್ಗಿಲ್ಲೆಂ
ಚಾಂಬ್ಡ್ಯಾಚೆಂ ರೂಂದ್ ಬೆಲ್ಪಯೀ

ಲಾಚಾರ್ ಸುತಾಂಪ್ರಾಸ್
ಪಾಶ್ಚ್ ಜಾವ್ನ್ ಕಾಂಪ್ರಾ-
ಪಾಲಿಂವ್ ಗಳವ್ನ್ ಹಾಸ್ತಿತ್ ತರ್
ಮಾಳಿಯೆವಯ್ಲಿಂ ಬಾಯ್ಲಾಂ!

ಮಳ್ಳಾಕ್ ಕರಿ ಮಾಂಡಾನಾ
ಗಲ್ಲೆಂತ್ ಭಗ್ನ್ ಕರ್ನ್ ಪೆಟಾತ್
ತಾಂಬ್ಲೆ ದಿವೆ
ತಾಂಚ್ಯಾ ಉಜ್ವಾಡಾಂತ್
ಹಾಂಕಾಂಯ್ ನ್ಹೆಸೊಂಕ್ ಆಸಾತ್ ವೇಸ್
ನವೆ ನವೆ!

ಪುಣ್ ಆಜ್ ತಿಂ ನಿರಾಳ್
ಪೆಟವ್ನ್ ಆಪಾಪ್ಲೊ ವಾತಿ

ಆಂಗ್‌ಪಾಂಗ್ ದೂಕ್,
ಕಠೀಣ್ ಪೊಟ್ಕಾಣಿ ಆಸ್ಲಾರಾಯೀ
ಮ್ಹಯ್ಯಾಂತ್ ಹೆಚ್ ತಾಂಕಾಂ ಸುಶೆಗಾಚೆ
ತೀನ್ ದೀಸ್ ಆನಿ ತೀನ್ ರಾತಿ!

ಮಾರ್ಚ್, 2016

ಆಮ್ಲೆಯ್ ದೀಕ್

ಬೆಲಾಕ್ ಕಣ್ಣಿ ಬಾಂದ್ತಾ ಪರ್ಯಾಂತ್
ಅಸಲಿಂ ಪೂರಾ ಕರ್ತುಬಾಂ ಆಸ್ತಾತ್ -

ನಾಗರೀಕತೆಚೊ ದೊಳೊ ಚುಕೊನ್ ಖಿಂಯ್‌ಗೀ
ಲಿಪ್‌ಲ್ಲ್ಯಾ ತಿರುಟ್ ರಾನಾಂತ್ ರಿಗೊನ್
ನೀಟ್‌ಚ್ ವಾಡ್‌ಲ್ಲೊ ಹಳ್ಳಾಚೊ ರೂಕ್
ಕಾತರ್ಚೊ; ಫಾಂಟಿ ಬೆಂಡ್ಚೆ

ಜತನ್ ಚುಕ್‌ಲ್ಲೆಂ ಹಿತಲ್ ಭೊಂವೊನ್
ಪಾಳಾಂಕ್ ಶೆಳ್ ಮೆಳನಾಸ್ತಾಂಗೀ ವಾ
ವೊತಾಚ್ಯಾ ಮಾರಾಂಕ್ ಬಾವ್‌ಲ್ಲಿ ಮಾಡಿ
ಪರ್ತುಂಚಿ; ಶಿವ್ಡಿ ಲುಂವ್ಚಿ

ಫಡಾಯ್ ಕಾತರ್ಚ್ಯಾ ಉಪ್ರಾಂತ್ ಬಿರ್ಮತ್
ಪೆಂಕಡ್ ಮೊಡೊನ್ ಧರ್ಲಿಕ್ ತೆಂಕ್‌ಲ್ಲೊ
ನಾಜೂಕ್ ಕಾತಿಚೊ ಕೆಂಳ್ಳೊ
ನಿದಾಂವ್ಚೊ; ಫಾಳೆತಾಂ ಸೊಂವ್ಚಿಂ

ತುಮ್ಮೆ ವಾಲಿಕ್ ಆಂಕ್ರೊ ಫುಲ್ಚಾಕ್
ಆಮ್ಚ್ಯಾ ಮುಳಾಕ್ ಕೊಯ್ತಿ ಪಡ್ತಾ
ಉಪ್ರಾಂತ್ -

ರೂಕ್ ಆಸ್‌ಲ್ಲೊ ಧಾಂಕ್
ಮಾಡಿ ಆಸ್‌ಲ್ಲಿ ಕಾಂಬ್
ಕೆಂಳ್ಳೊ ಆಸ್‌ಲ್ಲೊ ದೋರ್ ಜಾತಾ!

ಆಮ್ಚ್ಯಾ ಹಾಡಾಂ, ಬೊರಿಯಾಂವಯ್ಲ್ಯಾನ್
ತನ್ಮೊ ವಾಲಿ ಚರೊನ್ ವೆತಾತ್
ಕಾಂಯ್ ವ್ಹಡ್‌ನಾ, ಪುಣ್...

ಪೆಂಕ್ಡಾಕ್ ತೊಟೆಂ ಬಾಂದುನ್
ದೆಳ್ಳಾಕ್ ಚಡ್ತೆಲ್ಯಾಂನಿ
ಇತ್ಲೆಂ ಮತಿಂತ್ ದವರ್ಚೆಂ -

ತುಮ್ನಾ ತೊಂಡಾಂತ್ ಭರ್ಜಾಕ್ ಪೀಕ್
ವ್ಹಾಂವ್‌ಲ್ಲೊ ಆಸ್ತಾ ಆಮ್ಚೆರ್ ದೀಕ್!

ನವಂಬರ್, 2007

ಭುರ್ಗಿಂ

ದಾಕ್ತೆರಾಚಿಂ ಭುರ್ಗಿಂ

ತುಟ್ಕರ್ ಸ್ವತೊಸ್ಕೋಪ್ ಖೊವವ್ನ್

ಬೋವ್ ಮಾಯ್ಪಾಸಾನ್

ಬೊಂಬ್ಯಾಂಚ್ಯೊಯ್ ಕಾಳ್ಜಾ ಉಡಿಯೊ ಪಾರ್ಕಿತಾತ್

ಇಜ್ಜೆರಾಚಿಂ ಭುರ್ಗಿಂ

ಪ್ಲಾಸ್ಟಿಕ್ ಇಟೆ ಫಡ್ಪನ್

ವರ್ತ್ಯೆ ಉಮೆದಿನ್

ಮಾಳಿಯಾಂವಯ್ ಮಾಳಿಯೊ ಚಡಯ್ತಾತ್

ಪುಜಾರಿಂಚಿಂ ಭುರ್ಗಿಂ

ಮಣ ಮಣ ಮ್ಹಣೊನ್

ಭಾರಿಚ್ ಭಕ್ತಿಪಣಾನ್

ಜಲ್ಲಿ ಫಾತ್ರಾಚಿಯ್ ಪುಜಾ ಕರ್ತಾತ್

ಪೊಲಿಸಾಂಚಿಂ ಭುರ್ಗಿಂ

ಮಾತ್ಯಾಕ್ ತೊಪಿ ಲಾವ್ನ್

ವ್ಹಡಾ ಅಧಿಕಾರಾನ್

ಸಾವ್ಣೆಂಕ್ಯೊ ಬೊಡಿಯೊ ಉಬ್ರಾಯ್ತಾತ್

ಘಡಾರ್ಯಾಂಚಿಂ ಭುರ್ಗಿಂ

ಪಾಂಯಾರ್ ಪಾಂಯ್ ಫಾಲುನ್

ವಿಪ್ರೀತ್ ಗತ್ತಾನ್

ಪಾಕ್ಯಾಪಂದಾಚ್ ಹೆಲಿಕೋಪ್ಟರ್ ಉಬಯ್ತಾತ್

ಮಣ್...

ರಯ್ತಾಚಿಂ ಭುರ್ಗಿಂ ಮಾತ್

ಮಾತಿಯೆಂತ್ ಖೆಳೊನ್ ಖೆಳೊನ್

ಸುಕ್ಯಾ ಬೋರ್ವೆಲ್ಲಾಂನಿ ಸಮಾಧಿ ಜಾತಾತ್

ದೊಳ್ಳಾಂನಿ ಝರಿ ಘುಲಯ್ತಾತ್!

ಏಪ್ರಿಲ್, 2015

ಮ್ಹಜಿ ಖುನ್ ಕರುಂಕ್ ಸಲೀಸ್

ಶಾರ್ಪ್ ಶೂಟರಾಂಕ್ ಸುಪಾರಿ ದೀವ್ನ್
ಪಾರೊತ್ ಕರ್ನ್, ಬಂದೂಕ್ ಜೊಕುನ್
ತಕ್ಲೆಕ್ ಗುಳೊ ಮಾರಿಜೆ ಮ್ಹಣ್ ನಾ

ಕೊಣಾಕ್ಗೀ ಕಾಸಾಪ್ಪಾಂಕ್ ನೆಮಿಯಾರ್ನ್
ಮ್ಹಜಿ ಚಾಲ್ ಚಮ್ಕಣ್ ಲೆಕಾಂ ಘಾಲ್ನ್
ಕೊಯ್ತೊಂನಿ ಆಂಗ್ ಚಾಚಾಯ್ಜಿ ಮ್ಹಣ್ ನಾ

ಕಸಲ್ಯೊಗೀ ಶಿಂತ್ಲ್ಯೊ ರಚುನ್
ಕಾನೂನಾಚ್ಯಾ ದೊಳ್ಯಾಂಕ್ ಮಾತಿ ಘಾಲ್ನ್
ಗಲ್ಯಾಕ್ ಪಾಸ್ ಅಂದಿಜೆ ಮ್ಹಣ್ ನಾ

ಮ್ಹಜಿ ಖುನ್ ಕರುಂಕ್ ಬೋವ್ ಸಲೀಸ್...

ಮ್ಹಜ್ಯಾ ದೊಳ್ಯಾಂ ಮುಕಾರ್ಚ್
ಹಾಂವೆಂಚ್ ಬರಯಿಲ್ಲ್ಯಾ ಕವಿತೆಂಚಿಂ ಪಾನಾಂ
ಪಿಂಜುನ್ ಉಜೊ ದಿಲ್ಯಾರ್ ಪುರೊ
ಹಾಂವ್ ಹುಳ್ಳುಳೊನ್, ವಳ್ಳುಳೊನ್ ಮರ್ದೊಲೊಂ!
ಪುಣ್...

ಉಜೊ ಪಾಲ್ವಂವ್ಜೆಭಿತರ್
ಪರತ್ ಜಿವಂತ್ ಉಟ್ತೊಲೊಂ-
ಆನೈಕೆ ಕವಿತೆಸವೆಂ!

ಸಾಂಗ್ಲೆಂ ನೆ-
ಮ್ಹಜಿ ಖುನ್ ಕರುಂಕ್ ಸಲೀಸ್
ಪುಣ್ ಜಿವಂತ್ ಉಟನಾಶೆಂ
ದಾಂಬುನ್ ದವರುಂಕ್ ಕಶ್!

ಜೂನ್, 2016

ಆಂಗ್ಲಂ

ಭಾಯ್ಲ್ಯಾ ಮೆಟಾರ್ ಶಿಂವೊಂಕ್ ಬಸ್ಲ್ಯಾ
ಎಕ್ಸುರಿ ಆವಯ್
ಉಸ್ಕಾರ್ ಘೆವ್ನ್ ಆಂಗ್ಲಂ
ಸೊಳಾವ್ಯಾ ಜಲ್ಮಾಸಂಭ್ರಮಾಕ್
ಧುವೆಕ್ ಮೊಗಾನ್ ದಿಲ್ಲೆಂ

ಪಯ್ಲೆಪಾವ್ತಿಂ ನ್ಹೆಸ್ಲೆಲ್ಯೆ ಧುವೆನ್
ಕೆಕಿವಯ್ಲ್ಯಾ ವಾತಿಂಕ್
ಉಸ್ವಾಸ್ ಘುಂಕ್ತಾನಾ
ಕಿತ್ಲೆಂ ಸೊಭಿತ್ ದಿಸ್ಲೆಂ!

ಎಕಾಚ್ ಹಫ್ತಾನ್ ಮೆಳ್ಲೆಂ ರಾನಾಂತ್
ಜಾವ್ನ್ ಅನಾಥ್
ವಾಗಾಚ್ಯಾ ಘಾಸಾಕ್ ಸಾಂಪ್ಡಲ್ಲ್ಯಾ
ದುದಾಚ್ಯಾ ವಾಸ್ತಾಬರಿ
ಪಿಂಜುನ್ ತೀರ್ ತಿರುಟ್!

ಖಿಯ್ ಥಾವ್ನ್ ಸುರು ಕರುಂ ಶಿಂವೊಂಕ್?
ಸುತಾಂ ಭಾಯ್ರ್ ಪಡ್ಲಲ್ಲ್ಯಾ
ಹರ್ಡ್ಯಾಥಾವ್ನ್?
ವಾ
ಬಿಳಾಂ ಪಡ್ಲಲ್ಲ್ಯಾ ಪೆಂಕ್ಡಾಥಾವ್ನ್?

ಚಿಂತುನ್ ಚಿಂತುನ್
ಕಾಂಪ್ಚ್ಯಾ ಬೊಟಾಂಮದ್ಲಿ ಸುವಿ
ತಿಚ್ಯಾಚ್ ಮಾಸಾಂತ್ ರಿಗ್ತಾಂ...
ರಗ್ತಾಂತ್ ಭಿಜ್ವಿಂ ಸುತಾಂ ಪಳೆವ್ನ್
ಆಂಗ್ಲೆಂಚ್ ಕಾಂಯ್
ಘಾಯೆಲೆಂಗಾಯ್ ಮ್ಹಣ್ ಆಕಾಂತ್!

ಮದೆಂ ಮದೆಂ ಧುವೆಕ್ಚ್
ಖೆಳಂವ್ಚೆಬರಿ ಖೆಳವ್ನ್
ಹರ್ಡ್ಯಾಕ್ ದಾಂಬುನ್ ಪಾಟ್ ಪುಸ್ತಾ

ತಿಚಿಚ್ ಉಡಿ
ಆಂಗ್ಲಾಚಿ ಮ್ಹಣ್ ಚಿಂತುನ್
ತಿಚಿಯಿತ್ಲಾಕ್ ಹಾಸ್ತಾ!

ಜೆಂಝುಲ್ಲ್ಯಾ ಪಾಳಾಂಕ್
ಪರತ್ ಕಾತ್ ಆಯ್ಲ್ಯಾ...
ಪಿಟೊ ಜಾಲ್ಲೆಂ ಬೊಲೆಂ
ಪರತ್ ಪಾಚೆಂ ನ್ಹೆಸ್ಲಾಂ...
ಹೆಂ ಪಿಂಜ್ಕರ್ ಆಂಗ್ಲೆಂ ಮಾತ್
ಆಜೂನ್ ತಶೆಂಚ್ ಉರ್ಲಾಂ!

ಶ್ಯಾ...
ಕೊಣ್‌ಯೀ ವಿಚಾರಿನಾಕಾತ್-
ಧುವೆಕ್ ಕಿತೆಂ ಜಾಲೆಂ?
ಗಾಂವ್ ವಿಸ್ತಲ್ಲೆಬರಿ
ತೀಯ್ ವಿಸ್ತೊಂ ಪೆಲ್ಯಾನ್...

ಅಗೇ ಆವಯ್...
ಭಿತರ್ ಪುಣೀ ಬಸ್‌ಗೆ
ಆಂಗ್ಲಾಕ್‌ಯೀ ವೋಡ್ನ್ ವ್ಹರ್ತಿತ್
ತುಜ್ಯಾ ಉಸ್ಕಾರ್‌ಧಾವ್ನ್!

ಅಗೋಸ್ಟ್, 2016

ಪಪ್ಪಾಕ್

ಮೋಗ್ ಕರ್ತಾನಾ
ಮ್ಹಾಕಾ ಉಸ್ಕಾರ್ ಧಲಯ್ತಾಲಿ
ಮ್ಹಜಿ ಆವಯ್
ಶಿಕಾ ಧೊಸ್ತಾನಾ ಮಾತ್
ತುಜೆಲಾಗಿಂ ಧಾಡ್ತಾಲಿ

ತುಜ್ಯಾ ವೊಂಟಾರ್
ಫುಲ್‌ಲ್ಲ್ಯಾ ಉಮ್ಯಾಂಕ್
ತೊಪ್ಪೊ ಮಿಶಿಯೊ ಮ್ಹಳ್ಳೆಂ ಹಾಂವೆಂ

*

ಉಬ್ಗೊಣ್ ಭೊಗ್ತಾನಾ
ಮ್ಹಜೆಲಾಗಿಂ ಖೆಳ್ ಮಾಂಡ್ತಾಲಿ
ಮ್ಹಜಿ ಆವಯ್
ಸಳ್ ಕರ್ತಾನಾ ಮಾತ್
ತುಜೆಕರ್ನಾಂ ಜ್ಯೋರ್ ಕರಯ್ತಾಲಿ

ತುಜ್ಯೆ ಜಿಬೆರ್
ಕಾಂಪ್ಚೊ ಉತ್ರಾಂಕ್
ಧಂಕ್ಲೆ ಮ್ಹಳ್ಳೆ ಹಾಂವೆಂ...

*

ಮಿಶಿ ಕರ್ತಾನಾ
ಆಪ್ಲೆ ವೆಂಗೆಂತ್ ಆರಾಯ್ತಾಲಿ
ಮ್ಹಜಿ ಆವಯ್
ಪೊಕ್ತಿ ಕರ್ತಾನಾ ಮಾತ್
ತುಕಾ ದಾಕವ್ನ್ ಭೆಶ್ಟಾಯ್ತಾಲಿ

ಫೊಳೊನ್ ಥಕ್‌ಲ್ಲ್ಯಾ
ತುಜ್ಯಾ ಜಿವಾಕ್
ಪಯ್ಸ್ ಲೊಟ್‌ಲ್ಲೆಂ ಹಾಂವೆಂ

*

ತುಜಿಂ ದುರಾಂ ಹಾಂವ್
ಆವಯ್‌ಕಡೆ ಸಾಂಗ್ತಾಲೊಂ
ಮ್ಹಾಕಾ ಹಾಸಂವ್ಚೊಕ್

ತುಕಾ ಮಾರ್ತಾಲಿ ತಿ
ಆನಿ ತುಂ ರಡ್ತಾಲೊಯ್ ಭೆಶ್ಟೆಂಚ್

ಪುಣ್ ಆಜ್ ಪಪ್ಪಾ...
ತುಜಿ ಕೂಡ್ ಪೊಂಡಾಕ್ ದೆಂವಯ್ತಾನಾ
ಮಳಬಾಚ್ ಕೊಸ್ಕಲ್ಲೆಬರಿ
ವಿಳಾಪ್ ಕೆಲೊ-ಮು ತಿಣೆಂ

ತಟಕ್ ಜಾಲ್ಲೊಂ ಹಾಂವ್
ಆಯ್ಕತೇ ಆಸಾಂ
ಮೂಟ್ ಮಾತಿ ಪೆಟೆರ್ ಪಡ್ತಾನಾ
ಉಟ್ಟೊ ಆವಾಜ್
ಡಬ್... ಡಬ್... ಡಬ್...

ಹುಶ್ಯಾರ್ ನಾತ್ಲ್ಯೆ ಎಕೆ ಘಡಿಯೆ
ಮ್ಹಾಕಾ ಹರ್ದ್ಯಾಕ್ ದಾಂಬುನ್ ತುಂ
ಆಸ್ಪತ್ರೆಕ್ ಧಾಂವ್ತಾನಾ ಪಪ್ಪಾ...
ಅಸೊಚ್ ಆವಾಜ್ ಆಯ್ಕಾಲ್ಲೊ ಹಾಂವೆಂ!

ಜನೆರ್, 2016

ಖತ್ವತೂ

ಆವ್ವಿತ್ ಮ್ಹಜ್ಜೆ ವೆಂಗೆಂತ್ ಸಾಂಪ್ಡೊನ್
ಖಿಣ್ ಭರ್ ಆಂಗ್ ವಿಸ್ತೊನ್
ಶಿರಾಂನಿ ಊಬ್ ಚರೊನ್ ಯೆತಾಂ...
ಎಕಾಚ್ವಾಣೆಂ ಪಯ್ಸ್ ಧಾಂವೊನ್
ಬಾಜ್ವೆ ಬುತಾಂವ್ ಶಿರ್ಕಾವ್ನ್ ಸಾಂಗ್ತಾಯ್-
ದುದಾ ಬುಡ್ಕುಲೊ ರಾಂದ್ಲಿರ್ ಆಸಾ!

ಚೊರ್ಯಾಂ ಮೆಟಾಂನಿ ಪಾಟ್ಲಾವ್ ಕರುನ್
ವ್ಹಡಾ ಆಶೆನ್ ಪೊಟ್ಲುನ್ ಧರುನ್
ಗಾಲಾ ಗೊಡ್ವಾಣ್ ಚಾಕೊಂಕ್ ಆಂವ್ಡೆತಾಂ...
ಬಳಾನ್ ಮ್ಹಜೆ ಬಾವ್ಣೆ ಸುಟವ್ನ್
ಹಾತಾರ್ ದೋಯ್ ಥಾಪ್ಪುನ್ ಸಾಂಗ್ತಾಯ್-
ನಿಸ್ತಾಚೆಂ ಮೀಟ್ ಪಳೆ!

ಪಾಟ್ ಸೊಡಿನಾಸ್ತಾಂ ಹಟ್ ಧರುನ್
ಉಕ್ಲುನ್ ವ್ಹರುನ್ ಮಾಂದ್ರೆರ್ ಬಸವ್ನ್
ಹುನೊನಿಂ ಭೊಗ್ಲಾಂ ಖಾವಂವ್ಕ್ ಚಿಂತಾಂ...
ಕಪಾಲಿಂ ಉದೆಲ್ಲೊ ಫಾಮ್ ಪಿಳೊನ್
ಅತ್ರಗಾಕ್ ಶೆಳೆಂ ವೊತುನ್ ಸಾಂಗ್ತಾಯ್-
ಪೇಜ್ ಶಿಜೊನ್ ವೊಳ್ಲಿ ಕೊಣ್ಣಾ!

ರುಚಿ ವರ್ಣನಾಂತ್ ಉತ್ರಾಂ ಖಿರೈವ್ನ್
ರಂದೂನ್ ರಂದೂನ್ ನಿರಾಸುನ್
ಆಖೆರೀಕ್ ಪುರಾಸಾಣೆನ್ ವಿಶೆವ್ ಘೆತಾಂ...
ಹಳೊ ಪಾವ್ಲಾಂನಿ ಭಿತರ್ ರಿಗೊನ್
ಧೊಂಕುಳ್ ಜಾಗವ್ನ್ ಕಾನಿಂ ಪುಸ್ಪಸ್ತಾಯ್-
ವಾಡ್ಲಾಂ ಯೆ ಉಪ್ರಾಂತ್ ನಿಂವತ್!

ಮ್ಹಾಕಾ ನಿದ್ವಾ ಕುಡಾಚಿ ಖಿಂತ್
ತುಕಾ ರಾಂದ್ವಾ ಕುಡಾಚಿ ಖಿಂತ್
ತರ್ಯೀ ಪುಣ್...
ಆಮಿ ದೊಗಾಂಯ್ ಏಕ್ ಜಾತಾಂವ್
ಜೆಂವ್ಚಾ ಕುಡಾಂತ್!

ಮಾಯ್, 2005

ಘೊಂಡ್

ಹಾಂವ್ ನ್ಹಯ್-

ದರ್ಯಾ ತಿತ್ಲೊ ರೂಂಡ್

ಬಾಂಯ್ ತಿತ್ಲೊ ಗೂಂಡ್

ವಾ

ಗಿರೇಸ್ತಾಂನಿ ಮೊಲಾಂವ್ಚಿ

ಮಿನರಲ್ ಉದ್ಕಾಬೋತ್ಲೆ ಥಂಡ್

ಬಗಾರ್ ಹಾಂವ್

ರಸ್ತಾವಯ್ಲೊ ಕಿರ್ಕೊಳ್ ಘೊಂಡ್!

ಪುಣ್ ಮ್ಹಜಿಂ ಕಾರ್ಬಾರಾಂ ವ್ಹಡ್

ದಾಟ್ ಚಾಮ್ಚಾಚೆ

ಮೊಚೆ ಶಿರ್ಕಾವ್ನ್

ಘುಟ್ ಪಾತಿವಯ್ಲ್ಯಾ ಭಿಕಾರ್ಯಾಂಕ್ಯಾಂಯಿ

ಗುಡ್ಡಾವ್ನ್ ವೆತೆಲ್ಯಾಂಚಿ ಗಾಂಟ್;

ಕುಸ್ಕಾಯಿಲ್ಲಿ ಹಾಂವೆಂಚ್

ಉತ್ತೊಂಚ್ಯಾ ಆಮ್ಸೊರಾನ್

ಮ್ಹಜ್ಯಾ ಘಾಯಾಂತ್ ರಿಗ್ತಾನಾ

ತಾಂಚಿ ಉಬಾರ್ ಖೊಟ್!

ಮೆಲ್ಲ್ಯಾಂಕ್ ಧವರ್ಲೆಂ ಖಾಣ್

ಮ್ಹಣ್

ಖೆಲ್ಲ್ಯಾ ಉಪ್ರಾಂತ್ ಕಳ್‌ಲ್ಲೊ

ಕಾವ್ಣೊ

ಮ್ಹಜ್ಯಾಚ್ ಉದ್ಕಾಂತ್

ನ್ಹಾವ್ನ್ ಸುದ್ಧ್ ಜಾಲ್ಲೊ!

ಘೊವಾಕ್ಯಾಂಯಿ ದೊಳೆ ಉಕಲ್ನ್ ಪಳಯ್ತಾಲ್ಲ್ಯಾ

ಸಂಪ್ರದಾಯ್ ಸುಂದರಿಚಿಂ

ಗೊಂವಾಪಿಟಾಮುದೆ ಥಾನಾಂ;

ಪರ್ಕಿಪಾಟಿಕ್ ಧಾಡಾವ್ನ್

ಲಾಟ್‌ಲ್ಲಿಂಯ್ ಹಾಂವೆಂಚ್-

ಮ್ಹಜೆವಯ್ಲ್ಯಾನ್ ಬಾಯ್ಕಾರ್ ರಾಪಿತಾನಾ!

ದೊಳ್ಯಾಂಮುಕಾರ್ ರಗ್ತಾಂ ವ್ಹಾಳ್ಯಾರ್‌ಯೀ
ಥಂಡ್ ಬಿಯರ್ ಪಿಯೆವ್ನ್
ಆರಾಮ್ ಕದಲಾರ್ ವಿರಾಮ್ ಕರೆಲ್ಯಾ
ಎಕಾ ಕಾಳಾಚ್ಯಾ ಕ್ರಾಂತಿಕವಿನ್;
ಘಾಯೆಲ್ಲಾ ರಸ್ತಾಪಿಶಿಂ
ವಾಚ್ಪಾಂಚೆಂ ಪತ್ರ್ ಬರಂವ್ಕಾಯೀ
ಹಾಂವ್‌ಚ್ ಕಾರಣ್, ತಾಚ್ಯಾ
ಧವ್ಯಾ ಕುಡ್ತಾರ್ ಪೀಕ್ ಥುಕುನ್!

ಪ್ರಜ್ಞಾವಂತಾಂನಿ ಕಿತ್ಲೆಂ ಬಾಬಾಟ್ಲಾರ್‌ಯೀ
ಲೊಕಾಕೊಂಪ್ರಾಕ್ ಮ್ಹೊಂವ್ ಸಾರವ್ನ್
ಪರತ್ ಪರತ್ ಜಿಕೊನ್
ಗಾದಿಕ್ ಚಿಡ್ಕಲ್ಲೆ ಮಂತ್ರಿಚೆ ಕುಲೆ;
ಥೊಡ್ಯಾ ಖಿಣಾಂಕ್ ತರ್‌ಯೀ
ಬಸ್ಕೆಥಾವ್ನ್ ವಯ್ರ್ ಉಸಾಯಿಲ್ಲೆ
ಹಾಂವೆಂಚ್ ಆಜ್, ಜೆನ್ನಾ ತಾಚ್ಯಾ
ಕಾರಾನ್ ಮ್ಹಾಕಾ ಪಂದಾ ಘಾಲೆಂ!

ಜಾಣಾಂ ಹಾಂವ್-
ಧಾಡಾಲ್ಲೊ ಮಂತ್ರಿ ಓರ್ಡರ್ ದಿತೊಲೊ
ಡಾಮಾರಾನ್ ಧಾಂಪುಂಕ್-
ಮ್ಹಜೆಂ ತೋಂಡ್;
ಪುಣ್ ತುಮಿ
ನಿರಾಳ್ ಜಾಯ್ನಾಕಾತ್ ಶ್ವೆರಾವಾಸಿಂನೊ
ಮ್ಹಾಕಾ ಭರ್ವಸೊ ಆಸಾ ಸರ್ಕಾರಾಚೆರ್
ತುಮ್ಜೆಪ್ರಾಸ್ ಚಡ್!

ರಸ್ತಾಂಕ್ ಕಿತೆಂ ಉಣೆಂ ಹ್ಯಾ ದೆಶಾಂತ್?
ಆಸ್‌ಲ್ಲೆ ಪಾವನಾತ್ಲ್ಯಾಕ್
ಆನಿಕ್‌ಯೀ ತಯಾರ್ ಜಾತೇ ಆಸಾತ್
ನವ್ಯಾ ನವ್ಯಾ ರಸ್ತಾಚಿಂ ಯೆವ್ಜಣಾಂ...
ಪಬ್ಲಿಕಾಕ್ ಘೊಂಡಾಕ್ ಪಾವಂವ್ಕ್!

ಜೂನ್, 2016

ಗೊಟೊ, ಗಾಯ್ರುಂ ಆನಿ ಹಾಂವ್

ಹಾತಾಂನಿ ಶೆಣ್ ಆರಾವ್ನ್
ವಾಲಿಚ್ಯಾ ಭಾಟಿಯೆಂತ್ ಭರುನ್
ಮಾಡಾಮುಳಾಕ್ ಘಾಲ್ಚೊ
ಒಣೊಕಾಂತ್ ಮೂತ್ ಉಸ್ವೊನ್
ಕೆಂಳ್ಚ್ಯಾ ಮುಳಾಂಕ್ ವೊತ್ಲೊ
ಪುರ್ಸತ್ ಆಸ್ತನಾ ಕಿರೆಂಟ್ಯೊ ಮಾರ್ಚೊ
ಚಾಕೊರ್ ಹಾಂವ್

ತರ್ಯೀ ತೆಂ ಹಟ್ಟಿ ಗಾಯ್ರುಂ
ಮ್ಹಾಕಾ ದೀನಾ ದೂದ್
ವೊಂಟಿಯೆಕ್ ಹಾತ್ ಘಾಲ್ತಾಂ
ಖೊಟಾಯಿಲ್ಲ್ಯಾ ಪೊರ್ಸಾರ್
ಸಾರ್ಯಾಕ್ ಉಸ್ಕಲ್ಲೊ ಮ್ಹಜೊ ದಾಂತ್
ಖಿಂಯ್ಚ್ಯಾ ಪಾಳಾಂಕ್ ಮೆಳ್ಳಾ ನೆಣಾಂ
ಪುಣ್, ನಿಜೆಂತ್ ಆಜೂನ್
ಫಡ್ತಾ ಮೂಳ್!

ಖಾವ್ಣೆರ್ ಭಾತೆಣ್ ಘಾಲ್ತಾನಾಂಯ್
ಹಾಂಡೊಂಕ್ ಯೆತಾ ತೆಂ

*

ಆಜ್ ಮಾರ್ನೆಮಿ
ವಾಗಾಚೊ ವೇಸ್ ಘಾಲ್ನ್ ಹಾಂವ್
ಧನಿಯಾಗೆರ್ ನಾಚ್ತಾನಾ
ವೊಲಾಂಬಾಯ್ ಘಾಲ್ಲೆಂ
ತೆಂಚ್ ಗಾಯ್ರುಂ ಭಿಯೆಲೆಂ

ಮ್ಹಾಕಾ ಖಿಂಯ್ ನಾತ್ಲಿ ಮಿಶಿ...
ಆಂಗಾರ್ ಪಿಲ್ವಂಡಿ ಭುತ್ ಆಯಿಲ್ಲೆಬರಿ ನಾಚ್ತಾಂ
ಗಾಯ್ರುಂ ಭೊಲ್ಚೆವ್ನ್
ಖಿಂಟೊ ಹುಮ್ಮುನ್ ಧಾಂವ್ಲೆಂಚ್

ಕಾತಿರ್ ಪುಟ್‌ಲ್ಲ್ಯಾ ಘಾಮಾ ಥೆಂಬ್ಯಾಂನಿ
ಒಳೊಕ್ ಧರ್ಲಿ ಮ್ಹಜ್ಯಾ ಧನಿಯಾನ್!

ಖಿಣಾನ್ ಕಾನ್ವಾಟ್ಕಾಕ್ ಮಾರ್
ಆನಿ ಧಮ್ಕಿ-
“ಆತಾಂಚ್ ತುಜೊ ವೇಸ್ ಕಾಡ್ನ್
ಗಾಯ್ರಾಕ್ ಹಾಡ್ನ್
ಗೊಟ್ಕಾಂತ್ ಬಾಂದ್”

*

ಹಾಂವ್ ಹಾತಾಕ್ ಮೆಳ್‌ಲ್ಲೆಂ
ತಣ್ ಘೆವ್ನ್
ಫಾಸ್ತೇ ಆಸಾಂ ಆಂಗ್
ವೇಸ್ ಮಾಜ್ವೊಂಕ್

ಫಾಸ್ತಾಂ ಫಾಸ್ತಾಂ ಪಾರ್ಪುತಾ ರಗತ್
ಜೆಂಝೊನ್ ಮ್ಹಜಿ ಕಾತ್

ಲಾಗಿಂ ಲಾಗಿಂ ಗೆಲ್ಲೆತಿತ್ಲೊಂ
ಹಾಂವ್
ಪಯ್ಸ್ ಪಯ್ಸ್ ಧಾಂವ್ತಾ
ಗಾಯ್ತುಂ

ಕೊಣೆಂಗೀ ಪುನೆಗೆಲ್ಲಾ ಕಲಾಕಾರಾನ್
ಮ್ಹಜ್ಯಾ ಪೊಟಾರ್‌ಚ್ ಪಿಂತ್ರಾಯ್ಲಾಂ-
ವಾಗಾಚೆಂ ಉಗ್ತೆಂ ತೋಂಡ್!

ಸಪ್ಟೆಂಬರ್, 2014

ಜೀವಾತ್

ಜೀವಾತ್ ಕೆಲಾ
ಕವಿತೆನ್!

ಮ್ಹಜ್ಯಾಚ್ ಹಾತಾಂನಿ
ತಿಚಿ ಕೂಡ್
ನಿದಾಯ್ಲ್ಯಾ ಹಾಂವೆಂ
ಧವ್ಯಾ ಪಾನಾರ್

ಬೊಟಾಂಕ್ ಮ್ಹಜ್ಯಾ
ತಿಂತಾಚಿಂ ವಿತಾಂ ಆಸ್ತಿತ್
ಪುಣ್
ಮಿನಿಗಾರ್ ನ್ಹಯ್
ಹಾಂವ್ ಕವಿ

ಮ್ಹಜೊ ಹಾತ್ ನಾ
ಹ್ಯಾ ಮರ್ಣಾಂತ್
ತಿಚೆಯಿತ್ಲ್ಯಾಕ್ ತಿಚ್
ಬರಯ್ತೇ ಗೆಲಿ ಮ್ಹಜೆಕರ್ನಾಂ

ಛೇ!
ಆನಿ ಥೊಡೊ ವೇಳ್
ಜಿವಂತ್ ಆಸಜೆ ಆಸ್ಲಿ
ಮ್ಹಜ್ಯೆ ಮತಿಂತ್

ಶ್ರಿ
ಜಿವಂತ್ ಆಸ್ತಾಪರ್ಯಾಂತ್
ಹಾಂವ್‌ಯೀ
ವಾಂಚೊನ್ ಉರ್ತೊಂ!

ಫೆಬ್ರೆರ್, 2016

ಮಾತಿ ಲಾಯಿಲಿ (ಗುಮ್ಮಾಂಪದ್)

ಮಾತಿ ಲಾಯಿಲಿ ಭಾವಾಂನೊ
ಮಾತಿ ಲಾಯಿಲಿ, ಆಮಿ
ಮರಣ್ ಆಯಿಲ್ಲಾ ಮಾನೆಸ್ತಾಕ್
ಮಾತಿ ಲಾಯಿಲಿ

ಮಾತಿ ಲಾಯಿಲಿ ಭಯ್ಣಾಂನೊ
ಮಾತಿ ಲಾಯಿಲಿ, ಆಮಿ
ಪಿರಾಣ್ ಗೆಲ್ಲಾ ಮಾನೆಸ್ತಾಕ್
ಮಾತಿ ಲಾಯಿಲಿ, ಆತಾಂ...

ಮಾತಿ ಲಾಯಿಲ್ಲಾ ಮಾನೆಸ್ತಾಚಿ
ಕಾಣಿ ಆಯ್ಕೊವ್ಯಾಂ, ಲೊಕಾಂನೊ
ಮಾತಿ ಖಾಯಿಲ್ಲಾ ಮಾನೆಸ್ತಾಚಿ
ಜಿಣಿ ನಿಯಾಳ್ಕಾಂ

*

ಮುಡೆ ಮುಡೆ ತಾಂದುಳಾಕ್
ಕಿಡಿ ಖಾಯ್ಲ್ಯಾರ್‌ಯೀ, ತಾಣೆಂ
ಉಂಡಿ ಸಯ್ತಿ ಭುಕೆಲ್ಲಾಂಕ್
ವಾಡುಂಕ್ ನಾ ದಿಲಿ (2)

ಉಂಡಿ ಸಯ್ತಿ ಭುಕೆಲ್ಲಾಂಕ್
ವಾಡುಂಕ್ ನಾ ದಿಲಿ, ತ್ಯಾವೊ
ವ್ಹಡಾ ಪೊಟಾ ಮಾನೆಸ್ತಾಕ್
ಘಡಿ ಆಯಿಲಿ

ವ್ಹಡಾ ಪೊಟಾ ಮಾನೆಸ್ತಾಕ್
ಘಡಿ ಆಯಿಲಿ, ದೆಕುನ್
ಕೂಡ್ ತಾಚಿ ಖಾಂದಿ ಘೆವುನ್
ಫೊಂಡಾ ಪಾಯಿಲಿ

ಮಾತಿ ಲಾಯಿಲಿ ಲೊಕಾಂನೊ
ಮಾತಿ ಲಾಯಿಲಿ, ಆಮಿ
ಮರಣ್ ಆಯಿಲ್ಲಾ ಮಾನೆಸ್ತಾಕ್
ಮಾತಿ ಲಾಯಿಲಿ (2)

ಮೊಡೆಂ ತಾಚೆಂ ಘೊಂಡಾ ದೆಂವಂವ್ಕ್
ಘಡೆ ಸರ್ತಾನಾ, ಯಾವೋ
ಮೊಡೆಂ ತಾಚೆಂ ಘೊಂಡಾ ದೆಂವಂವ್ಕ್
ಘಡೆ ಸರ್ತಾನಾ... ಆಮ್ಕಾಂ
ವೊಡಿ ಯೆಂವ್ಚೆ ಸಿಮಿಸ್ತೆಚಿ
ಭುಕ್ ಸಮ್ಜಾಲಿ

ಮುಡೆ ಮುಡೆ ತಾಂದು ತಾಚೊ
ಹಿಂಗಾಚ್ ಉಲ್ಲೊ, ಬಾವ್ಲೊ
ಉಂಡಿ ಜಾವುನ್ ತೊಚ್ ಆತಾಂ
ಘೊಂಡಾ ಪಾವ್ಲೊ!

*

ಕೊರೊಡಾಂಚೊ ದುಡು ಖಾವುನ್
ವೊರೊಡ್ ಆಯ್ಲಾರ್ಯೀ, ತಾಣೆಂ
ಗರೀಬಾಂಕ್ ಧರ್ ಮ್ಹಣೊನ್
ನಾಣೆಂ ನಾ ದಿಲೆಂ (2)

ಗರೀಬಾಂಕ್ ಧರ್ ಮ್ಹಣೊನ್
ನಾಣೆಂ ನಾ ದಿಲೆಂ, ತ್ಯಾವೊ
ಭಾರೀ ವ್ಹಡ್ ಗಿರೇಸ್ತಾಕ್
ಮರಣ್ ಆಯಿಲೆಂ

ಭಾರೀ ವ್ಹಡ್ ಗಿರೇಸ್ತಾಕ್
ಮರಣ್ ಆಯಿಲೆಂ, ತಾಕಾ
ಚಾರ್ ಜಣಾನ್ ಖಾಂದಿ ಘೆವುನ್
ವ್ಹರುನ್ ಪಾಯಿಲೆಂ

ಮಾತಿ ಲಾಯಿಲಿ ಲೊಕಾಂನೊ
ಮಾತಿ ಲಾಯಿಲಿ, ಆಮಿ
ಮರಣ್ ಆಯಿಲ್ಲಾ ಮಾನೆಸ್ತಾಕ್
ಮಾತಿ ಲಾಯಿಲಿ (2)

ಪೇಟ್ ತಾಚಿ ಘೊಂಡಾ ದೆಂವಂವ್ಕ್
ಪಾಟಿಂ ಘುಂವ್ತಾನಾ, ಯಾವೋ..
ಪೇಟ್ ತಾಚಿ ಘೊಂಡಾ ದೆಂವಂವ್ಕ್
ಪಾಟಿಂ ಘುಂವ್ತಾನಾ... ಆಮ್ಕಾಂ

ಮೋಟ್ ಭರ್ಲ್ಲ್ಯೆ ಸಿಮಿಸ್ತೆಚೊ
ಧಂಕ್ ಆಯ್ಕಾಲೊ

ಪೆಟೆಭಿತರ್ ರುಪೆಂ ಭಾಂಗಾರ್
ಹಿಂಗಾಚ್ ಆಸ್ಲಲೆಂ, ಬಾವ್ಣೊ
ಪೆಟೆಭಿತರ್ ತೊಚ್ ಆತಾಂ
ಘೊಂಡಾ ದೆಂವ್ಲಲೊ!

ಜುಲಾಯ್, 2016

ದೆಕುನ್ ದೆವಾ...

ಜಿವಾಕ್ ನಾ ಮೋಲ್ ಕಾಂಯ್
ದೆಕುನ್ ದೆವಾ...

ಫಾತರ್ ಜಾಲಾಯ್ ತೂಂಯ್

*

ಆಂಗಾರ್ ಪುಟ್‌ಲ್ಲೊ ಫಾಮಾಥೆಂಬೊ

ಧರ್ಲಿಕ್ ಗಳೊಂಕ್ ಸಕನಾಸ್ತಾಂ

ಲೊಂವೆಂತ್ ಶಿಕೊನ್ ಒದ್ದಾಡ್ತಾನಾ

ಖಡ್ವಿ ತುಜ್ಯಾ ಹರ್ಡ್ಯಾವೆರಿ

ನಿಸ್ರೊನ್ ವೆತಾ ಸಲೀಸಾಯೆನ್-

ದಾಟ್ ದಾಟ್ ಝರಿ ತೂಪ್!

ಜಶೆಂ

ಭುಕೆಲ್ಲಾ ಭುರ್ಗ್ಯಾಂಚಿ ಗಳ್ತಾ ಲಾಳ್-

ಬರೆಂ ಖಾಣ್ ದೆಕ್ತಾಂ ಅಪ್ರೊಪ್!

ಕಾಳೊಕೀ ಭುಂಯಾರಾ ವೊಳ್‌ಲ್ಲಿ ದೀಶ್ಪ್

ಪಾಲ್ವನಾಶೆಂ ಉರವ್ನ್ ಘೆಂವ್ಕ್

ಕಾಜುಲ್ಯಾ ಗಾಂಡಿಂಕ್ ಸಾಸ್ತಾನಾ

ಕುರ್ಡ್ಯಾ ತುಜ್ಯಾ ದೊಳ್ಕಾಂಪುಡೆ

ಉಜೊ ವೊಂಕ್ತಾತ್ ದಬಾಜಾನ್-

ತೇಲ್ ಘೊಟ್‌ಲ್ಲೊ ಜಬ್ಬೊರ್ ದಿವ್ಚೊ

ಜಶ್ಯೊ-

ಅಬಲ್ ಸ್ತ್ರೀಯೆ ಸಾವ್ಯೆ ಕುಡಿರ್

ರಂಗ್ತಾತ್ ಹೊರ್ಬೊಶಿ ಜಿಬೊ ಲೆಂವ್ಚೊ!

ಉಪಾಶಿಂ ಪಡ್‌ಲ್ಲಾ ಉಸೊಡಿ ಪೊಪ್ಸಾಂಕ್

ಮಾತಿಯೆವಾಸ್ ಮೆಳನಾಸ್ತಾಂ

ವಿಕಾಫಾಟ್ ಭುಲಯ್ತಾನಾ

ನಿರ್ಜೀವ್ ತುಜ್ಯಾ ನಾಕಾಪುಡಾ

ವಾರೆಂ ಫಾಲ್ತಾತ್ ಸಿಂತಿಮೆಂತಾನ್-

ರಾಸ್ ರಾಸ್ ಪರ್ಮಳ್ ಶಿಂವ್ತಿಂ!

ಜಶಿಂ-

ಮೂಸ್ ಆಂಬುಡ್ತಾ ಕುಟಮ್ ಸಗ್ಳೆಂ

ಯೆಜ್ಜಾನಾಚ್ಯಾ ಮೊಡ್ಯಾಭೊಂವ್ತಿಂ!

*

ಹಾತ್ ಜೊಡುನ್ ದುರಾಂ ಸಾಂಗೊಂಕ್ಯೀ
ರೀಗ್ ನಾ ದಿವ್ಯಾಕ್ ಆಮ್ಕಾಂ
ದೆಕುನ್ ದೆವಾ...
ರಾತ್ಲೆರಾತಿಂ ವೊಣದಿ ಕೊಸ್ಯಾವ್ನ್
ಯೇವ್ನ್ ಪಾವ್ಲಾಂ ತುಜೆಸಾಮ್ಕಾರ್
ಭೊಗ್ತಿ ಆತಾಂ...

*

ಫಾಂತ್ಯಾಫಾರಾರ್ ಸುರ್ಯೊ ಪೆಟ್ತಾಂ
ಬೊಬಾಟ್ ಅಶಿ ಜಾಂವ್-
“ದೇವ್ ನಾ, ದೇವ್ ನಾ
ದಿವ್ಯಾಂತ್ ನಾ ಗಾ ದೇವ್!”

ಭಕ್ತ್ ತುಜೆ ಉಗ್ತಾ ದೊಳ್ಳಾನ್
ಗಾಂವಾನ್ ಗಾಂವ್ ಭೊಂವೊಂ
ತುಕಾ ಸೊಧ್ಚ್ಯಾ ನಿಬಾನ್ ಪುಣೀ
ಖೊಮ್ಮಾಕ್ ಮ್ಹಜ್ಯಾ ಪಾವೊಂ!

ಅಕ್ಟೋಬರ್, 2015

ನವೋ ಸೊಲ್ಲೊ

ಮಜ್ಜೆ ಖಾಕಿಯೆಂತ್ ಫುಲ್ಲ್ಯಾ ಕಾಂಟ್ರಾಕ್
ತೊಪ್ಪೊ ಪಾಕ್ಲೊ
ಕಾಳೊ ರಂಗ್
ಫಾಮಾಚಿ ಫಾಣ್

ತುವೆಂ ಪಾಂತಿಯೆರ್ ಮಾಳ್ಲ್ಯಾ ಫುಲಾಕ್
ನಾಜೂಕ್ ಕಾಂಟೆ
ಸೊಭಿತ್ ರಂಗ್
ಪರ್ಮಾಚ್ ಪರ್ಮಾ

ತರ್ಯೀ ತೆಂ ಫುಲ್
ಕೆಸಾಸಾವ್ಣಿ ಉತ್ತೊನ್
ದೊರಾವಾವ್ಣಿ ಸುಟವ್ನ್
ಫಿಂತಾಮೊವ್ಣಿ ಕಾತರ್ನ್
ಖಾಕಿಯೆಚ್ಯಾ ಮೊಗಾಂತ್ ಅಡ್ಚಲೆಂ

ಹ್ಯಾ ಫುಡೆ...

ಖಾಕಿಯೆಚೊಯ್ ಪರ್ಮಾ ಉಟ್ತೊಲೊ
ಫುಲಾಕ್ಯೀ ಫಾಮ್ ಸುಟ್ತೊಲೊ!

ಮಾಯ್, 2006

ಖೆಳ

ಮೈಜೊ ಪೂತ್-

ನೆಂಟ್ಯಾ ಕಾರಾಚಿಂ ರೊದಾಂ ನಿಕ್ಕಾವ್ನ್
ಕಾಡಿ ವೊಡ್ಲೆಬರಿ
ಬೊಟಾಂ ಜೆಂಝುಯ್ತಾ!

ಮುತಾ ಆಂಗೊಟೆಂಕ್ ಬೊಡಿ ತೊಪುನ್
ಬಾವ್ಣೊ ಉಬಯಿಲ್ಲೆಬರಿ
ವಾರ್ಯಾರ್ ಧಲಯ್ತಾ!

ದಿಶಿಸರಾಚ್ಯೊ ಮ್ಹಣಿಯೊ ತುಟವ್ನ್
ಫಾತರ್ ಮಾರ್ಲೆಬರಿ
ಆಶ್ಯಾಕ್ ಉಡಯ್ತಾ!

ಸಾರ್ಲಿಖಿಂಟ್ಯಾಚೆ ಇರ್ ವೊಡುನ್
ಲಾಟಿ ಉಬ್ರಾಯಿಲ್ಲೆಬರಿ
ಬೊಂಬ್ಯಾಂಕ್ ವ್ಹಾಜಯ್ತಾ!

ಕಿತೆಂ ಕರ್ತಾಯ್ ಪುತಾ?
ವಿಚಾರ್ತಾಂ ಹಾಂವ್
ತಾಚೆ ಜಾಪ್-

ಪ್ರತಿಭಟನಾಚೊ ಖೆಳ್ ಖೆಳ್ತಾಂ ಪಪ್ಪಾ
ಟಿ.ವಿ.ರ್ ಯೆತಾ ನೆ...
ಪಳೆಂವ್ಕನಾಂಯ್ ತುವೆಂ?!

ನವಂಬರ್, 2015

ದೂರ್

ತಾಚ್ಯಾ ಕಾಕ್ಸಾಚೊ ಪೈಪ್ ಫುಟೊನ್
ಮ್ಹಳೆಂ ಭಾಯ್ರ್ ವ್ಹಾಳ್ತಾ
ಸಾಂಗ್ಲೆಶಿತ್ಲೆಂ ಚಡ್ ಚಡ್
ಪೊಟಾಕ್ ಕಿತೆಂ ಖಾತಾಗೀ...

ಚಾರ್ ಜಣಾಂ ಚಲ್ಚೆ ವಾಟೆರ್
ರುಕಾ ಸಾವ್ವಿಯ್ ಪಡೊಂಕ್ ಕಾಂಟಾಳ್ತಾ
ವಾರ್ಯಾರ್ ವಿಪ್ರೀತ್ ಫಾಣ್
ಬೊಂಗೊಯ್ ಫುಲೊಂಕ್ ಕಾವ್ಜೆತಾ

ಉತ್ತೊನ್ ವೆಚ್ಯಾಂಕ್ ನಾಕ್ ಆಸಾಗಿ ನಾ?
ದುಬಾವ್ ಮ್ಹಾಕಾ

ಹಾಂವೆಂ ತರ್ಯೀ ತಡ್ವನಾಸ್ತಾಂ
ದೂರ್ ದಿಲೆಂ ಮುನ್ಸಿಪಾಲಿಟಿಕ್-
ತಾಚ್ಯಾ ಪೈಪಾಚಿ ದುರುಸ್ತಿ ಕರಯಾ

‘ತಾಕಾ ಮಂತ್ರಿಚೆಂ ಇಂಫ್ಲುಯೆನ್ಸ್ ಆಸಾ
ಆಮಿ ಆಪುಡ್ವೆಬರಿ ನಾ’
ಅಧಿಕಾರಿನ್ ಹಾತ್ ಉದಾರೆ ಕೆಲೆ!

ನ್ಹಂಯೊ ಘಂವ್ಡಾಂವ್ಚ್ಯಾ ರಾಟಾವಳಿಂಮದೆಂ
ಮಂತ್ರಿಕ್
ಕಾಕ್ಸಾಪೈಪಾಂತ್ಯಾಯೀ ನಾಕ್ ರಿಗಂವ್ಕ್
ಪುರ್ಸತ್ ಆಸಾ?
ಅಜ್ಯಾಪ್ ಮ್ಹಾಕಾ!

ಹಾಂವ್ ರುುಜ್ತೊಲೊಂಚ್...
ತಾಚ್ಯಾ ಕಾಕ್ಸಾಕ್
ಅಭಿವೆಕ್ತಿ ಸ್ವಾತಂತ್ರ್ ಆಸ್ತಾನಾ
ಮ್ಹಜ್ಯಾ ನಾಕಾಕ್
ನಿರ್ಮಳ್ ಸ್ವಾಸ್ ಸೆಂವ್ಚೆಂ ಹಕ್ಕ್ ನಾ?

ಜೂನ್, 2016

ಯೇ ಕಾವ್ಯಾ

ಯೇ ಕಾವ್ಯಾ
ಬಸ್ ಪಾಕ್ಯಾರ್

ವ್ಹಡಾ ತಾಳ್ಯಾನ್ ಕಿಂಕ್ರಾಟ್ ಮಾರ್
'ಅ'ಕಾರ್, 'ಉ'ಕಾರಾಂತ್ಲೆ ಅತಿ ಕ್ಕೂರ್,
ಆವಾಜ್ ಸೊಧುನ್ ವಿಕಾರ್
ಕರ್ ಕರ್ ಕರಾ ಕರಾ ಕರ್ ಕರ್ಕರ್
ಧೊಂಕಾಧ್ಯಾನ್ ಭೊಗುಂ ವಿರಾರ್

ಸಾಕ್ರಿಕಂತಾರಾಂ ಕಾನಿಂ ಭರುನ್
ಮಾಂಕ್ಡಾಸರ್ಗಾಕ್ ಪಾವ್ಲಿ ಪರ್ಜಾ
ಜಾಗ್ಜಾಕ್, ಉತ್ರಾಂ ಜಾಂವ್ ಖಾರ್!

*

ಯೇ ಕಾವ್ಯಾ
ದೀಸ್ ಮುಕಾರ್

ಫಳಾಂ ಆಶೆನ್ ಪಾನಾಂ ಇಡ್ಯಾಂತ್
ತೊಂಡಾಂ ಲಿಪವ್ ಪದಾಂ ಗಾಂವ್ಜಾ
ಕೊಗ್ಗಂಕ್ ಕರುನ್ ಧಿಕ್ಕಾರ್
ರೂಪ್ ರೂಪ್ ದಿಶ್ಪಿಕ್ ಪಡ್ ತುಂ
ಧಯ್ರಾನ್ ಜನೆಲಾ ಸೊರೊಳಾರ್!

ಮಧುರ್ ತಾಳ್ಯಾಕ್ ಭುಲೊನ್ ದರಗ್-
ಬೊಂಚಿಂಕ್ ವಿಸ್ತೊನ್ ಗೆಲ್ಲಾಂಕ್
ಬೊಂಚಾಯ್ ತಕ್ಲೆರ್!

*

ಯೇ ಕಾವ್ಯಾ
ದೇಂವ್ ಪಾನಾರ್

ನಾಚ್ ತುಜ್ಯೆ ಖುಶೆಪ್ರಕಾರ್
ತುಜ್ಯಾಚ್ ಪಾಂಯಾಂಕ್ ಕರುಂದಿತ್ ಸರ್
ವ್ಹಜ್ಯಾ ವೊಳಿಚೆಂ ಹರ್ ಅಕ್ಕರ್
ಕಿರಾಬೊಂಚಿ ಸುಂಗಾರಾಯಿಲ್ಲೊ ಪುರೊ

ಕಚ್ಚಾಂತ್ಲಿ ಕ್ಷೂರತಾ ಯೇಂವ್ ಖಬ್ತೆರ್

ಕೊಂಕ್ಣಿ ಭಾಸ್ ಮೊಂವ್, ಮೋವ್ ಮ್ಹಣ್
ಕಶೇಂಯ್ ಘಾಸ್ತಾಚ್ಯಾ ಹಾಡಾವೀಣ್ ಜಿಬೆಂಕ್
ಅಡ್ಕಳೊಂ ಕಾಂಟೆ ಫಾತರ್!

*

ಯೇ ಕಾವ್ಯಾ
ಮ್ಹಜ್ಯಾಚ್ ಆಂಗಾರ್

ಕಾತಿ ಮಾಸಾ ಸುಂಗಾರ್ ನೆಗಾರ್ನ್
ನಿಶ್ಪುರ್ ದಿಶ್ಟೆನ್ ಪಾರ್ಕುನ್ ಹಾಡಾಂ
ಕುಸ್ಡಾಚಿ ಕಿಡಿಂಕ್ ಕರುನ್ ಶಿಕಾರ್
ಜಿರವ್ನ್ ಆಂಗ್ ಶಿರ್ಶಿರಾಂವ್ಚೆ ಅನ್ನೋಗ್
ವಿಚಾರಾಚ್ಯಾ ತ್ರಾಣಾನ್ ಘೊರೊಂ ಉತರ್

ಘೊಂಟೆರ್ ಗ್ರಾಸುಂಕ್ ಪಾಸಾಯೊ ಮಾರ್ಚಾಚ್ಯಾ
ಪರ್ಕಿ ಘೊಣಿಂಚಿ ಪಾಟ್ ಧರುಂಕ್
ವಾರ್ಯಾರ್ ಉಬೊಂ ಹಾತೆರ್!

ಎಪ್ರಿಲ್, 2016

ಕಿತ್ತೆಂ ಸೊಭಿತ್ ಆಂಗ್ಲೆಂ!

ಓಹ್! ಆಪುರ್ಬಾಯ್... ವ್ಹಾ!
ಕಿತ್ತೆಂ ಸೊಭಿತ್ ಆಂಗ್ಲೆಂ!
ಸ್ವಾತಂತ್ರ್ಯಾಕ್ ನ್ಹೆಸೊಂಕ್ ಮ್ಹಣ್
ಧನಿಯಾನ್ ಕಾಣ್ಲೆವ್ನ್ ದಿಲ್ಲೆಂ

ಧವಿ ಧವಿ ಕಿತ್ತಿ ನಾಜೂಕ್ ಕಾತ್...
ನ್ಹಯ್ ನ್ಹಯ್ ಲುಗಟ್!
ಪೊಶೆತಾನಾ ಜಿವಾಳ್ತಾತ್ ಹಾತ್!

ಖಿಂಯ್ಚ್ಯೆಯ್ ಘಡಿಯೆ ತುಟನಾಶೆಂ
ಬಿಗ್ಡುನ್ ತರ್ಯೀ
ಹರ್ದ್ಯಾಚಿ ಫುಗಾಸಾಣ್
ಸೊಸುನ್ ವ್ಹರ್ಚಿಂ ಸುತಾಂ!

ಪೆಂಕ್ಡಾಲಾಗಿಂ ಮಿರಿಯೊ...
ಖಿಂಯ್ಚ್ಯೆಯ್ ಇಸ್ತೆಚಿ ಊಬ್
ಸೊಸುನ್ ವ್ಹರ್ಚಿ ತಾಂಕಿಚ್ಯೊ!

*

ನ್ಹೆಸೊನ್ ಭಾಯ್ರ್ ಪಡಜೆ ಆಜ್
ಸುಟ್ಕಿಫೆಸ್ತಾ ದಿಸಾ!
ಬಾವ್ಲ್ಯಾಕ್ ಜೊಕ್‌ಲ್ಲಾ ದಿಶ್ಚಿಂನಿ
ಮ್ಹಾಕಾಯ್ ಪಳಯ್ಜೆ...

“ಆಂಗ್ಲೆಂ ದಿಲ್ಲೆಂ ಸೊಭಾಯ್ ಪಳೆಂವ್ಕ್ ನ್ಹಯ್
ಧುವೆಕ್ ಇಸ್ಕೊಲಾಕ್ ಆಪವ್ನ್ ವ್ಹರುಂಕ್
ವೆಗಿಂ ನ್ಹೆಸ್
ಫ್ಲಾಗ್ ಹೋಸ್ಪಿಂಗಾಕ್ ವೇಳ್ ಜಾತಾ”
ಧನಿಯಾಚೊ ಧಂಕ್ಣೊ ಆಯ್ಕಲ್ಲೆಫರಾ
ರಿಗ್ಲಿಂ ಕುಡಾಂತ್...

*

ನವೆಂ ನ್ಹೆಸ್ತಾಕ್
ಪರ್ನ್ಯಾ ಆಂಗ್ಲಾಚೊ ಕೋಟ್ ಸುಟಯ್ತಾನಾ
ಗಳ್ಳಿಂಚ್ ತೆಂ
ಗಳ್ಳಾಕ್ ಅಂದಿಲ್ಲಿ ದೊರಿ ಕಾತರ್ತಾನಾ

ಉಮ್ಮಳ್ಳಿ ನಿರ್ಜೀವ್ ಕೂಡ್
ಧರ್ಮ್ ಶೆವ್ವಂವ್ವಬರಿ!

ಆರ್ಶ್ಯಾಂತ್ ದಿಸ್ತಿ ಕೂಡ್ ದೆಕ್ತಾಂ
ಮ್ಹಾಕಾಚ್ ಕಾಂಟಾಳ್ತಾಂ!

ತುಟ್‌ಲ್ಲೊ ಬ್ರಾಚೊ ಏಕ್ ಬಾವ್ಳೊ
ಗಾಂಟಾಯಿಲ್ಲಾನ್
ವಯ್ರ್ ಸಕಯ್ಲ್ ದಿಸ್ತಿಂ ಥಾನಾಂ!

ಥಂಯ್ ಥಾವ್ನ್ಯಾಂ ತಿಳುನ್ ಹಾಸ್ತಿ
ಚಾಬ್‌ಲ್ಲಾ ದಾಂತಾಚಿ ಮಾವ್!

ಇಲ್ಯಾಸ್ತಿಕಾಕ್ ತ್ರಾಣ್ ನಾತ್‌ಲ್ಲಾನ್
ಬಾಂದ್‌ಲ್ಲಾ
ನಾಡ್ಯಾರ್ ಉಮ್ಮಳ್ಳಿ ಪ್ಯಾಂಟಿ!

ಬೊಂಬೆಬೊಂವ್ತಿಂ ಜಳೊನ್ ರಾವ್‌ಲ್ಲಿ
ದಾಂಬ್‌ಲ್ಲೆ ಸಿಗ್ಗೆಟಿಚಿ ದಾಗ್!

ಪೊಟ್ರೆರ್ ಮಾಜ್ವೊಂಕ್ ಆಯ್ಕನಾತ್ಲಿ
ರೊಂಬ್‌ಲ್ಲಾ ನಾಕೆಂಚಿ ಕುರು!

ಕಾಂಟಾಳೊನ್ ಧಾಂವ್ತೆಂಚ್ ಕೊಣ್ಣಾ
ಮ್ಹಜ್ಯಾ ಆಂಗಾಕ್...
ಜೀವ್ ಆಸ್‌ಲ್ಲೊ ತರ್
ನವ್ಯಾ ಆಂಗ್ಲಾಕ್!

*

ಮ್ಹಜೊ ಮಾನ್ ವಿಶ್ವಾಂನಿ ನಾ
ಘಾಯಾಂನಿ ಆಸಾ!
ಹಾಂವೆಂ ನ್ಹೆಸ್ತೆಂ ಘಾಯ್ ಧಾಂಪುಂಕ್
ಪೊಶೆತಾಂ ತಾಂಕಾಂ ಹಳೊ...

ಓಹ್... ಕಸ್ಲಿ ದೂಕ್.. ಆಹ್...
ಪಿಂಜ್‌ಲ್ಲಿ ಕಾತ್ ಲಿಪೊನ್ ವ್ಹರುಂಕ್
ಕಿತ್ಲೆಂ ಸೊಭಿತ್ ಆಂಗ್ಲೆಂ!

ಅಗೋಸ್ಟ್, 2016

ಯುರೇಕಾ

ಕಿತ್ತೊಂ ಹಾಂವ್ ಉಗ್ಗೊ ಜಾತಾಂ
ತುಜೆ ಮುಕಿಂ
ತಿತ್ಲೆಚ್ ಗುಂಡಾಯೆನ್ ಒಳ್ಳತಾಯ್ ತುಂ

ಕಿತ್ತೊಂ ಹಾಂವ್ ಬುಡೊನ್ ವೆತಾಂ
ತುಜೆ ಭಿತರ್
ತಿತ್ಲೆಂಚ್ ಭರೊನ್ ವೊಮ್ಮತಾಯ್ ತುಂ

ಹಾಂವ್‌ಗೊ
ತಕ್ಲೆ ತಾಪ್‌ಲ್ಲೊ ಆರ್ಕಿಮಿಡೀಸ್
ಆನಿ ತುಂ-ಗಿ
ಶೆಳ್ಕಾ ಉದ್ಕಾಚೆಂ ಬಾತ್‌ಟಬ್

ತುಜೆಂ ಲ್ಹಾರಾಂ
ಮ್ಹಜ್ಯೆ ಖಾಕಿಯೆಂತ್ ರಿಗ್ತಾತ್
ಬೊರಿಯಾಂಕ್ ಮಾರ್ತಾತ್
ಹರ್ಡ್ಯಾರ್ ನಾಚ್ತಾತ್
ತಕ್ಲೆಕ್ ಚಡ್ತಾತ್
ಹಾಂವ್‌ಗೊ ಖಿಣಾನ್ ಪಿಸಾಂತುರ್!

ಹ್ಯಾ ಪಿಸಾಂತುರ್‌ಪಣಾಂತ್
ಕಿತೆಂಗೀ ಝಳ್ಕತಾ ಮ್ಹಾಕಾ
ತತ್ವ್.. ಸೂತ್.. ಕಾವ್ಯೆಂ... ವಿಗ್ಯಾನ್...
ಕಿತೆಂಗೀ ಝಳ್ಕತಾ, ತೆನ್ನಾ-

ಎಕಾಚ್ಚಾಣೆಂ ಆಸಾತಚೊಚ್
ಭಾಯ್ರ್ ಧಾಂವೊನ್ ಬೊಬಾಟಾಂ-
ಯುರೇಕಾ!

ಸುತಾಂ ಸುತಾಂನಿ ಆಂಗ್ ಲಿಪವ್ನ್
ಫಟ್ಕಿರೊ ವೇಸ್ ಪಾಂಗುರ್ದೆಲ್ಯಾಂನೊ...
ಭಾಯ್ಲಿಂ ಫಕತ್ ನ್ಹೆಸ್ಲಾಂ ಪಳೆವ್ನ್
ಗಿರೇಸ್ತಕಾಯ್ ಪಾರ್ಕಿತ್‌ಲ್ಯಾಂನೊ...

ಹಾಂವ್‌ಚ್ ತೆಂ ನಾಗ್ಡೆಂ ಸತ್
ದೊಳೆ ಧಾಂಪಾ ಲಜ್ ದಿಸತ್!

ಸಪ್ಟೆಂಬರ್, 2007

(ಆರ್ಕಿಮಿಡೀಸ್ ಕ್ರೇಸ್ತಾಪರ್ವಿಂ ತಿಸ್ರಾ ಶೆಕ್ಡ್ಯಾಂತ್ ಜಿಯೆಲ್ಲೊ ಗ್ರೀಕ್ ಲೆಕಾಶಾಸ್ತ್ರಿ, ವಿಗ್ಯಾನಿ ಆನಿ ಇಜ್ಜೆರ್. ರಾಯಾಚ್ಯಾ ಭಾಂಗ್ರಾ ಮುಕುಟಾಂತ್ ಸೊನಾರಾನ್ ರುಪೆಂ ಭರ್ತಿಲಾಂ ಮ್ಹಳೊ ದುಬಾವ್ ಉಟೊನ್, ತೆಂ ಸೊಧುನ್ ಕಾಡ್ಲೆವಿಶಿಂ ತಕ್ಲೆ ತಾಪಯಿಲ್ಲಿ ತಾಣೆಂ. ಹ್ಯಾಚ್ ಚಿಂತ್ನಾರ್ ಆಸ್ತಾನಾ ನ್ಹಾಣಿಯೆಂತ್ ಬಾತ್‌ಟಬ್ಬಾಂತ್ ಬುಡ್‌ಲ್ಲೆವೆಳಿಂ ಝಳ್‌ಲೆಂ ತಾಕಾ ಸೂತ್ರ: ಎಕ್ ವಸ್ತ್ ಜೆನ್ನಾ ಉದ್ಕಾಂತ್ ಬುಡ್ತಾ ತೆನ್ನಾ ತಿಸ್ರಾಚ್ ಪ್ರಮಾಣಾಚೆಂ ಉದಕ್ ಭಾಯ್ರ್ ವೊಮ್ಮತಾ. ಝಳ್‌ಲ್ಲ್ಯಾ ಖಿಣಾ ಎಕಾಚ್ಚಾಣೆಂ ಆಪ್ಣಾಕ್‌ಚ್ ವಿಸ್ತೊನ್ ಆಸಾತಚೊಚ್ ತೊ ಭಾಯ್ರ್ ಧಾಂವ್‌ಲ್ಲೊ ಆನಿ “ಯುರೇಕಾ” ಮ್ಹಣ್ ಬೊಬಾಟುನ್ ‘ಸಿರೇಕ್ಯೂಸ್’ ನಾಂವಾಚ್ಯೆ ಬಿದಿಂತ್ ವಿಣ್ಣೊ ಧಾಂವ್‌ಲ್ಲೊ. ‘ಯುರೇಕಾ’ ಗ್ರೀಕ್ ಭಾಶೆಚೊ ಸಬ್ದ. ಹಾಂವೆಂ ಸೊಧುನ್ ಕಾಡ್ಲೆಂ ವಾ ಹಾಂವ್ ಸೊಧುನ್ ಕಾಡ್‌ಲ್ಲಾ ಸಂಭ್ರಮಾಂತ್ ಆಸಾಂ ಮ್ಹಳೊ ಅರ್ಥ)

ದುಕಾಂ

“ಬಾಪಾಯ್ಚಾ ಮರ್ಣಾಕ್ಯಾ
ದೊಳ್ಕಾಂನಿ ಶೆಳ್ ಆಯ್ಲಿಗಿ ಪಳೆ ಚೆಡ್ಯಾಕ್”
ಪುಸ್ಪಶ್ಯಾತ್ ತುಮಿ
ಮಾತಿಯೆಕ್ ಪಾಯಿಲ್ಲ್ಯಾ ದನ್ವಾರಾಂ
ಪಪ್ಪಾಚೆಂ ವೋಕುಲ್ ನಾಕಾಕ್ ಲಾಯ್ತಾನಾ
ದೀಶ್ ಗಯ್ತಿ ಜಾಲ್ಲಿ
ಕಳಿತ್ ನಾ ಕೊಣಾಕ್ಯಾ!

“ಆವಯ್ಚಾ ಮರ್ಣಾಕ್ಯಾ
ದೊಳೆ ಭಿಜಯ್ಲಿನಾಂತ್, ಕಸಲೊ ಪೂತ್ ಗಿ!”
ದುರ್ದಶ್ಯಾತ್ ತುಮಿ
ಮಾತಿಯೆಕ್ ಪಾಯಿಲ್ಲ್ಯೆ ಸಾಂಜೆರ್
ಮಾಂಯ್ಚೆಂ ಕೋಂತ್ ಹಾತಿಂ ಘೆತಾನಾ
ದುಕಾಂ ಮಣಿಯೊ ಗಳೆಲ್ಲೊ
ಕಳಿತ್ ನಾ ಕೊಣಾಕ್ಯಾ!

“ಬಾಯ್ಲೆಚ್ಯಾ ಮರ್ಣಾಕ್ಯಾ
ಥೆಂಬೊ ದೂಕ್ ನಾ, ಮೋಗ್ ಆಸ್ಲಾರ್ ನೆ!”
ಪುರ್ಪುರ್ಶ್ಯಾತ್ ತುಮಿ
ಮಾತಿಯೆಕ್ ಪಾಯಿಲ್ಲ್ಯೆ ರಾತಿಂ
ಲಗ್ನಾ ಸಾಡ್ಯಾಂತ್ ತೋಂಡ್ ಪುರ್ತಾನಾ
ಪಾಲ್ವಾಂತ್ ಪಾವ್ನ್ ವೊತ್ಲೊ
ಕಳಿತ್ ನಾ ಕೊಣಾಕ್ಯಾ!

“ಪೂರಾ ಸೊಡ್ಯಾಂ... ಭುರ್ಗ್ಯಾಚ್ಯಾ ಮರ್ಣಾಕ್ಯಾ
ರಡನಾತ್ಲೊ ಮನಿಸ್ ಗಿ ಹೊ!”
ಗಾಳಿ ಯೆಟ್ಕಾತ್ ತುಮಿ
ಮಾತಿಯೆಕ್ ಪಾಯಿಲ್ಲ್ಯೆ ಸಕಾಳಿಂ
ಬಾಳಾನ್ ನಿದಾಯಿಲ್ಲೆಂ ಬೊಂಬೆಂ ವೆಂಗ್ತಾನಾ
ದುಕಾನ್ ಆಂಗೊಟಿ ಭಿಜ್ಲಿ
ಕಳಿತ್ ನಾ ಕೊಣಾಕ್ಯಾ!

ಕಳಿತ್ ಆಸಾ ಮ್ಹಾಕಾ-

ಹಾಂವ್ ಮೆಲ್ಯಾರ್ ಕೊಣ್ಯೀ ರಡ್ಚೆನಾಂತ್
“ಖಿಡ್ಪಾಕಾಳ್ಜಾಚೊ ಗೆಲೊ ಪೆಲ್ಯಾನ್” ಮ್ಹಣ್
ಮಾತಿ ಗಳವ್ನ್ ಹಾತ್ ಧುಶ್ಯಾತ್

ಚಾರ್ ದಿಸಾಂನಿ
ಫೊಂಡಾರ್ ಕಿರ್ಲೆಂ ತಣ್,
ತಣಾರ್ ಪರ್ಜೆಂ ಥೆಂಬೆ
ತುಮ್ಮಾ ದೊಳ್ಯಾಂಕ್ ಪಡ್ಚೆನಾಂತ್...

ಜೂನ್, 2016

ಮ್ಹಜಿ ಆಲ್ತಾರ್

ಹಾಂವ್

ತುಜ್ಗೆ ಆಲ್ತಾರಿರ್ ಚಡನಾ
ಮ್ಹಜಿ ಆಲ್ತಾರ್ ವೆಗ್ಗಿಚ್!

ಶಿತ್ ದಿಲ್ಲೊಚ್ ಸಮಾಧಿ ಜಾಲ್ಲ್ಯಾ
ಶೆತಾಮಾತಿಯೆಕ್ ಮೂಟ್ ಮಾರುನ್
ದೊನ್ಯೇ ಹಾತಾಂನಿ
ಊಂಚ್ ಉಬಾರುನ್
ಉಚಾರುನ್ ಸಾಂಗ್ತಾಂ-
“ಹೆಂ ಜಾವ್ನಾಸಾ
ಮ್ಹಜ್ಯಾ ಬಾಪಾಯ್ಚೆಂ ಮಾಸ್
ತುಮಿ ಖಾಯ್ನಾಕಾತ್”
ಮ್ಹಜಿ ಆಲ್ತಾರ್ ವೆಗ್ಗಿಚ್!

ಗಡಿಧರ್ಮಾಂಕ್ ಜೀವ್ ದಿಂವ್ಚ್ಯಾಕ್
ವ್ಹಾಳಯಿಲ್ಲ್ಯಾ ರಗ್ತಾಂಕ್ ಖಾಲ್ಸಿಂತ್ ಭರುನ್
ದೊನ್ಯೇ ಹಾತಾಂನಿ
ಊಂಚ್ ಉಬಾರುನ್
ಉಚಾರುನ್ ಸಾಂಗ್ತಾಂ-
“ಹೆಂ ಜಾವ್ನಾಸಾ
ಮ್ಹಜ್ಯಾ ಭಾವಾಚೆಂ ರಗತ್
ತುಮಿ ಪಿಯೆನಾಕಾತ್”
ಮ್ಹಜಿ ಆಲ್ತಾರ್ ವೆಗ್ಗಿಚ್!

ಹಾಂವ್
ತುಜ್ಗೆ ಆಲ್ತಾರಿರ್ ಚಡನಾ
ಸಾಧ್ಯ್ ತರ್
ತುಂಚ್ ಮ್ಹಜ್ಗೆ ಆಲ್ತಾರಿಕ್ ದೇಂವ್
ಮ್ಹಜಿ ಆಲ್ತಾರ್ ವೆಗ್ಗಿಚ್...
ಥಂಯ್ಸರ್
ಮನ್ಶಾಪಣ್ ದೇವ್!

ಎಪ್ರಿಲ್, 2016

ಟುಡೇಸ್ ಹೆಡ್‌ಲೈನ್ಸ್

‘ಚಲಿಯೆಚೆರ್ ಅತ್ಯಾಚಾರ್ ಚಲವ್ನ್
ಕೂಡ್ ಜಳಯಿಲ್ಲೆ ಕಾಮುಕೆ’

ವೊಂಟಾಂಕ್ ಸಿಗ್ರೆಟ್ ಲಾವ್ನ್
ಬಾಯ್ಲೆಕ್ ಮ್ಹಣಾಲೊ ತೊ-

“ಕಾಡಿಯಾಂಪೇಟ್ ಹಾಡ್ನ್ ಯೇ
ರಾಂದ್ಲಿ ಮಿರಾರ್ ಆಸಜೆ ಪಳೆ”

*

‘ಆಮ್ಕಾಯ್ ಜಿಯೆಂವ್ಚೆಂ ಹಕ್ಕ್ ಆಸಾ
ಆದಿವಾಸಿಂಚೆಂ ಪ್ರತಿಭಟನ್’

ಪಾಂಯ್ ಧರ್ಲಿಕ್ ಧಾಡಾವ್ನ್
ಪುತಾಕ್ ಮ್ಹಣಾಲೊ ತೊ-

“ಜೊವ್ಕೆಂತ್ ಡಿಡಿಟಿ ಶಿಂಪ್ಡಾಯ್
ಕಾಟ್ ಮುಯೊ ಭಿತರ್‌ಯೀ ಆಯ್ಲಾತ್”

*

‘ಇಶ್ಟಿಣೆಲಾಗಿಂ ಉಲಯಿಲ್ಲಾ ಚೆಡ್ಯಾಕ್
ನಾಗ್ಲೊ ಕೆಲ್ಲೆ ನಯ್ತಿಕ್ ಪೊಲಿಸ್’

ಆಪ್ಲೊ ಧರ್ಮಾಶೋಲ್ ಪಾಪ್ಪುನ್
ಧುವೆಕ್ ಮ್ಹಣಾಲೊ ತೊ-

“ಹಾಕಾ ಶಿಂವೊಣ್ ಮಾರ್
ದೆಶಾಸೆವೆಂತ್ ಪಿಂಜ್ಲಾ ಮಾತ್ಲೊ”

*

‘ದಲಿತಾಂಕ್‌ಯೀ ಶಿಕಪ್ ಜೊಡುನ್
ವಿಚಾರ್ ಮಾಂಡ್ಚೆಂ ಸ್ವಾತಂತ್ರ್ಯ ಆಸಾ’

ದಿಸಾಳಿಂ ಧಾಂಪುನ್ ತೊ
ಕಾಮಾಚ್ಯಾ ಚೆಡ್ಯಾಕ್ ಮ್ಹಣಾಲೊ-

“ಲೈಬ್ರೇರಿ ನಿತಳ್ ಕರ್ತಾನಾ
ಧರ್ ಪುಸ್ತಕಾರ್ ಪುರೊ ತುವೆಂ
ವಯ್ಲೆ ಬೂಕ್ ಆಪುಡ್ನಾಕಾ”

ಮಾರ್ಚ್, 2016

ಫುಲಾಚೆಂ ಸವಾಲ್

ಕಿಂಪ್ಲಂಕ್
ಲಾಗಿಂ ಆಯಿಲ್ಲೆಂಯ್ ತುಂ
ಪುರ್ತಿ ಪಾಕ್ಳಿ ಉಸನಾತ್ಲಿ ಪಳೆವ್ನ್
ಫಾಲ್ಯಾ ಮಾಳ್ಕಾಂ ಮ್ಹಣ್
ಆಮ್ನೊರಾನ್ ಧಾಂವ್ಲೆಂಯ್ ಮು ಗೊ
ದೊಡ್ಯಾ ಪಾಂತಿಯೆಚ್ಯಾ ಚೆಡ್ವಾ..

ದಿಸಾಪಾಕ್ಳಿ ಬಾವೊನ್
ಜ್ವಡೊನ್ ಗೆಲ್ಯಾರ್ಯೀ
ಪಾಟಿಂ ಕಿತ್ಯಾಕ್ ಯೇಂವ್ಕ್ ನಾಂಯ್?

ಹಾಂವೆಂ ಧಾಡ್ಲೊ ಪರ್ಮಳಾಸಂದೇಶ್
ತುಜ್ಯಾ ನಾಕಾಕ್
ಪಾವೊಂಕ್ ನಾ?

ಆಜ್
ಸಗ್ಳಿಂಚ್ ಫುಲೊನ್ ರಾವ್ಲಿಂ ಹಾಂವ್
ದೆಕ್ತಾಂ ಕಿತೆಂ-
ಆಂಗ್ ಭರ್ ಫುಲಾಂ ಮಾಳುನ್
ನಿದ್ಲಿ ತುಜಿ ಕೊಡ್!
ಮ್ಹಾಕಾ ಫಕತ್
ಪಾಂತಿ ಪುರೊ ಆಸ್ಲಿ ಗೊ...
ಉಸ್ವಾಸ್ ಕೊಣೆಂ ಫಾರ್ಲೊ ತುಜೊ?

ಮ್ಹಜೆ ಪಾಕ್ಳೆರ್ ಆತಾಂ
ದೋವ್ ಯೀ ದೂಕ್ ಜಾಲಾ
ವ್ಹಡ್ ನಾ
ಸರ್ಗಾಕ್ ಪಾವ್ಲೆಂಚ್ ತುಂ
ದೆವಾಲಾಗಿ ವಿಚಾರ್ನ್ ಸೊಡ್-

ಫುಲಾಂ ಮಿಂಟುಂಕ್ ಯೀ
ಕಳನಾತ್ಲ್ಯಾ ತುಕಾ
ವೊಡ್ತಾಚೊ ಮಾಲಿ ಕೆಲ್ಲೊ ಕೊಣೆಂ ಮ್ಹಣ್!

ಜೂನ್, 2016

(ಅಧ್ಯಾಪಕರ ಮರಣ ಪಾವಲ್ಯಾ ನೆರೆಯ ಬಾಳಾಂಥಯ ದೂಕ್ ಪಾವೋನ್)

ಮುರ್ರಾವಾಟೆಕ್ ತಯಾರಾಯ್

“ಬಿರ್ಮತ್ ಜೆಜು...

ಮುರ್ರಾವಾಟೆರ್ ತಾಚ್ಯಾ ಅಸ್ಕತ್ ಪಾಂಯಾಂಕ್
ಫಾತ್ರಾಚುರೆ ಜೆಂಝೆನ್ ರಗತ್ ಪಾರ್ಲುತಾಲೆಂ ಪುತಾ”
ಮ್ಹಣ್ತಚ್ ಬಾಪಾಯ್ ಆಪ್ಲ್ಯಾ ಪಾಂಯಾಂಕ್
ಚಾಮ್ಚಾಚೆ ಮೊಚೆ ಶಿರ್ಕಾಯ್ಲೆ!

“ಬಿರ್ಮತ್ ಜೆಜು...

ಮುರ್ರಾವಾಯ್ ತಾಚ್ಯಾ ಉಗ್ತಾ ಹರ್ದ್ಯಾಕ್
ಲೊಂಕ್ಡಾಭಾಲಿ ತೊಪುನ್ ಘಾಯ್ ಕೆಲ್ಲೊ ಪುತಾ”
ಮ್ಹಣ್ತಚ್ ಆವಯ್ ಆಪ್ಲೆ ರಸ್ತಾಸಾಡಿಯೆಕ್
ಬಾವ್ಚಾಳಾಗಿಂ ಆಲ್ಪಿನ್ ತೊಪ್ಲಿ!

“ಬಿರ್ಮತ್ ಜೆಜು...

ಮುರ್ರಾವಾಟೆರ್ ತಾಚ್ಯಾ ಭಾಗೆಟ್ಯಾ ಆಂಗಾರ್
ಪುರ್ತೆಂ ವಸ್ತುರ್ ಸಯ್ ನಾತ್ಲೆಂ ಪುತಾ”
ಮ್ಹಣ್ತಚ್ ಬಾಪಾಯ್ ಆಪ್ಲ್ಯಾ ಕಾಳ್ಯಾ ಸುಟಾಚಿ
ನಾಜೂಕ್ ಟಾಯ್ ಅಂದಿಲಿ!

“ಬಿರ್ಮತ್ ಜೆಜು...

ಮುರ್ರಾವಾಟೆರ್ ತಾಚ್ಯಾ ಮುಕಮಳಾರ್
ರಗ್ತಾಘಾಮ್ ಪುಸ್ತಲ್ಯಾಚಿ ಗತ್ ನಾತ್ಲಿ ಪುತಾ”
ಮ್ಹಣ್ತಚ್ ಆವಯ್ ಆಪ್ಲ್ಯಾ ಪುಗ್ರಾ ಪೊಲ್ಯಾಂಕ್
ತಾಂಬ್ಲಾನ್ ಮೇಕಪ್ ಕೆಲೆಂ!

ಇತ್ತೆಂ ಆಯ್ಕಲ್ಲೊ ನೆಂಟೊ ಪೂತ್
ಮುರ್ರಾವಾಟೆಕ್ ಭಾಯ್ ಸರೊನ್
ಎ.ಸಿ.ಕಾರಾಂತ್ ಬಸ್ಚೆ ಆದಿಂ...
ಜಲ್ಮಾದಿಸಾಕ್ ಮಾಮ್ಮಿ-ಡೇಡಿನ್
ಇನಾಮ್ ದಿಲ್ಲ್ಯೆ ಚೆಯ್ನಿಂತ್ಲ್ಯಾ
ರಿತ್ಯಾ ಭಾಂಗ್ರಾಮುರ್ರಾಚೊ
ಉಮೊ ಘೆವ್ನ್ ಉದ್ಗಾರ್ಲೊ-
“ಬಿರ್ಮತ್ ಜೆಜು!”

ಫೆಬ್ರೆ, 2015

ಬಿಯರ್ ಬೊತ್ತೆಕ್

ಬಿಯರ್ ಬೊತ್ತೆ, ಬಿಯರ್ ಬೊತ್ತೆ
ತಕ್ಲೆರ್ ತಾಂಚ್ಯಾ ಪುಟ್!
ಮಂದ್ವಾಕ್ ಖೊಂವ್ಚಿ ತೊಪುನ್ ವಿಚಾರ್
'ಸುಟಯ್ವೆ ಧರ್ಮಾಚೊ ಭುತ್?'

ಬಿಯರ್ ಬೊತ್ತೆ, ಬಿಯರ್ ಬೊತ್ತೆ
ತೊಂಡಾಂತ್ ತಾಂಚ್ಯಾ ಪುಟ್!
ವೊಂಟಾಂಕ್ ಖೊಂವ್ಚಿ ತೊಪುನ್ ವಿಚಾರ್
'ತೊಂಯ್ ವೊಡಿನಾಂಯ್ ಘೊಟ್?'

ಬಿಯರ್ ಬೊತ್ತೆ, ಬಿಯರ್ ಬೊತ್ತೆ
ಹದ್ಯಾರ್ ತಾಂಚ್ಯಾ ಪುಟ್!
ಕಾಳ್ಜಾಕ್ ಖೊಂವ್ಚಿ ತೊಪುನ್ ವಿಚಾರ್
'ರಗ್ತಾಂತ್ ಪಾರ್ಕಿಶಿ ಜಾತ್?'

ಬಿಯರ್ ಬೊತ್ತೆ, ಬಿಯರ್ ಬೊತ್ತೆ
ಬೊಂಬ್ಲೆರ್ ತಾಂಚ್ಯಾ ಪುಟ್!
ಆಸ್ಕಿಟೆಕ್ ಖೊಂವ್ಚಿ ತೊಪುನ್ ವಿಚಾರ್
'ಪೊಟಾಕ್ ಖಾತಾಯ್ ಶಿತ್?'

ಬಿಯರ್ ಬೊತ್ತೆ, ಬಿಯರ್ ಬೊತ್ತೆ
ಪೆಂಕ್ಡಾರ್ ತಾಂಚ್ಯಾ ಪುಟ್!
ಬಾಯ್ಲಾಂಕ್ ಮಾರ್ಚೆಂಚ್ ಪುರುಶತ್ವ ತರ್
ತೆಂ ದಾಕ್ಟೆನಾಸ್ತಾಂ ಭೆತ್!

*

ಬಿಯರ್ ಬೋತ್ಲ್ ತಾಪ್ಲಿ ಆತಾಂ
ಸುರ್ದೇರ್ ಆಸ್ಲಿ ಥಂಡ್
ಗುಡ್ಡಿ ತಿಚಿ ಉಗಡ್ಡೆ ಆದಿಂ
ಹಾಂವ್‌ಚ್ ಉಗಡ್ತಾಂ ತೋಂಡ್

ಬಿಯರ್ ವಿಕಲ್ಯಾ ಸರ್ಕಾರಾ ತುಕಾ
ವಿಚಾರ್ತಾಂ ಸವಾಲ್ ಏಕ್ -

ಹಕ್ಕಾಚೊ ಓಪನರ್ ಹಾತಾಂತ್ ಆಸ್ತಾಂ
ಪಿಯೆಂವ್ಚ್ಯಾಂತ್ ಕಸ್ಲಿ ಜೊಕ್?

ಅಗೋಸ್ಟ್, 2012

ವೃದ್ಧಿ ಮಾಂಯ್

ಜೊವ್ವಾ ಮರುಭುಂಯ್ ಭಾಶೆನ್
ತಿಚೆ ಗಾಲ್
ಸುಕಿಂ ಸುಕಿಂ ರೆಂವೆಲ್ವಾರಾಂ-
ಮಿರಿಯೊ
ತೊಯ್ ಕಾಂಪ್ತಾತ್ ಥೊಡೆಪಾವ್ಪಿಂ
ದುಕಾಥೆಂಬೆ ನಿಸ್ತಾನಾ

ದುಕಾಥೆಂಬೆಯ್ ಬೋವ್ ಮಿಶೆನ್
ಜ್ವಡ್ತಾತ್ ತಿಚ್ಯಾ ಉಸ್ಕಾರ್
ವಸ್ತುರ್ ಭಿಜೊನ್
ಪೊಟ್ರೆಂನಿ ಶೆಳ್ ಚರ್ತಾನಾ
ನಾತು ಮುತ್‌ಲ್ಲೆಬರಿ ಭ್ರಮಿದ್
ಭ್ರಮಿದೆಂತ್‌ಚ್ ಸಂಭ್ರಮ್

ಗಾಡಿಯಾಂಚೊ ಆವಾಜ್ ಸಪ್ಲೆವ್ನ್
ತಿಳ್ತಾ ಭಾಯ್ರ್
ಪಾವ್ಲಾಂ ಪುಲನಾತ್ಲಿ ವಾಟ್
ಹಾತ್ ಉಮ್ಕಳ್ತಾನಾ
ಜನೆಲಾಚೆ ಸೊರೊಳ್‌ಯೀ ಲಾಂಪ್ತಾತ್
ಗಿಮಾಂತ್ಲ್ಯಾ ವಿಜೆಸರಿಯಾಂಬರಿ!

ಪಯ್ಸ್ ಖಂಯ್‌ಗೀ ಬೊಂಗ್ಲಾಂತ್
ಖೆಳ್ಚ್ಯಾ ನೆಂಟ್ಯಾ ನಾತ್ವಾನ್
ಚಾವಿ ದೀವ್ನ್ ಸೊಡ್‌ಲ್ಲೆಂ ಕಾರ್
ಕಿತ್ಯಾಕ್‌ಗೀ ಕೊಣ್ಣಾ
ಪರತ್ ಪರತ್ ವೊಣದಿಕ್
ತಕ್ಲೆ ಧಾಡಯ್ತೆ ಆಸಾ!

ಅಕ್ಟೋಬರ್, 2015

ಕವಿ ಮೆಲೊ ಕಂಯ್!

ಕೊಣೆಂಗೀ ಕೆಲಿ ಖಬರ್
ಕವಿ ಮೆಲೊ ಮ್ಹಣೊನ್!

ಥೊಡ್ಯಾಂನಿ ಟಿ.ವಿ. ಚಾಲ್ತಾ ಕರುನ್
ಖಬ್ರೆಚಾನೆಲಾಂಕ್ ದೊಳೆ ಲಾಯ್ಲೆ

ಥೊಡ್ಯಾಂನಿ ಪೊನಾಂ ಕರುನ್
ತೆವ್ಕಿಲ್ಯಾ ಜಾಪಿಂಕ್ ಕಾನ್ ಪಾಯ್ಲೆ

ಆಕಾಂತುನ್ ಪಡ್‌ಲ್ಲೊಂ ಹಾಂವ್
ದಡ್ಬಡೊನ್ ವಾಚ್ಪಾಕುಡಾಕ್ ಧಾಂವೊನ್
ಬೂಕ್ ಪರ್ತಿತಾಂ-

ಅರೆ! ಪಾನಾಂ ಆಸಾತಶಿಂಚ್ ಆಸಾತ್
ಏಕ್ ಉತರ್‌ಯೀ
ತೆವ್ಕಿನ್ ಯೆವ್ಕಿನ್ ಜಾಂವ್ಕ್ ನಾ
ಆಯ್ಕತೇ ಆಸಾ-
ವೊಳಿ ವೊಳಿಂತ್ ಕಾಳ್ಜಾ ಉಡಿ!

ಅಬ್ಬಾ! ಗೆಲ್ಲೊ ಜೀವ್
ಪಾಟಿಂ ಆಯ್ಲೊ!
ಕವಿ ಮೆಲೊ ಕಂಯ್, ಕವಿ ಮೆಲೊ!
ಕವಿತಾ ವಿಸ್ತಲ್ಲಿಂ ಮಾತ್
ಕವಿ ಮೆಲೊ ಮ್ಹಣಿತ್!

ಎಪ್ರಿಲ್, 2016

ಪಬ್ಬಾಂತ್

ಘಾಮಾಥೆಂಬ್ಯಾಂಕ್ಯೀ
ಬರಾಚಿಂ ಮೊತಿಯಾಂ ಕರ್ಚಿತ್ಲೊ
ಶೀತಳ್ ಹಾವೊ!

ಖರ್ಕಟ್ಯಾ ವೊತಾಕ್
ಪಾಲ್ವಾಂತ್ ಪಿಳುನ್ ಕಾಡ್ಲೆಬರಿ
ಮಂದ್ ಉಜ್ವಾಡ್!

ಬಾಯ್ಲೆನ್ ಫೆಸ್ತಾಕ್ ನ್ಹೆಸ್ಚೊ
ಕಾಪ್ಡಾಪ್ರಾಸ್ ಸೊಭಿತ್
ಮೆಜಾರ್ ಹಾಂತುಳ್ಳಲೆಂ ಲುಗಟ್!

ಕಿತ್ತಿಂ ನಿತಳ್ ಟಿಸ್ಪೊ ಪೇಪರಾಂ
ಸಲೀಸಾಯೆನ್ ಪಿಂಜ್ವಿನಾಂತ್ ತರ್
ತಾಂಕಾಂಚ್ ಶಿಂವೊನ್
ಭುರ್ಗ್ಯಾಂಕ್ ನ್ಹೆಸಯ್ತೊ!

ಮೆಜಾರ್ ಮಾಂಡ್ಲ್ಲ್ಯಾ ವಾಜಾಂನಿ
ಫೊಸ್ ಕುಲೆರಾಂ-
ಥೊಡ್ಯಾಂಕ್ ಪಾಕ್ಲೊ
ಥೊಡ್ಯಾಂಕ್ ಕಾಂಟೆ!

ಓಹ್..
ಕಸಲಿ ಡಿಜಾಯ್ಸ್ ಗಿಲಾಸಾಂಚಿ
ಖೊಂವ್ಚೆಂಕ್ ಎಕ್ದಾಂವ್ನ್
ಕೃತಿ ರಚ್ಲೆಬರಿ!

ಗಾಡಿಯಾಂಚಿ ಬೋಬ್
ಅಂಬುಲೆನ್ನಾಚಿ ಕಿಂಕ್ರಾಟ್
ಸಾಂತೆಂತ್ಲಿ ಕರಂದಾಯ್
ಬಾಯ್ಲೆಚಿ ಪುರ್ಪುರೆ
ಭುರ್ಗ್ಯಾಂಚೆಂ ರಡ್ಣೆಂ
ರೀಣ್ ದಿಲ್ಲ್ಯಾಂಚ್ಯೊ ಗಾಳಿ-

ಆವಾಜಾಂಚೊ ಗಳೊ ಕಾಪ್ತಾನಾ
ಉರ್ದೆಂ ಮಧುರ್ ಮಾವ್ನ್!

ತಾಕಾಯ್ ಧೊಶಿನಾಸ್ತಾಂ ವ್ಹಾಜ್ಚೆಂ
ಇನ್‌ಸ್ಪ್ರಮೆಂಟಲ್ ಸಂಗೀತ್!

ಭಾಯ್ರ್ ಪಡ್ಲಾಂ ಹಾಂವ್
ಹ್ಯಾ ಸುಖಾಳ್ ಭೊಂವಾರಾಂತ್

ಖಿಂತಿ, ದುಕಿ, ವಿರಾರಾಯೊ
ಮ್ಹಾಕಾ ಸೊಧುನ್ ಆಸಾತ್-
ದಾರಾಭಾಯ್ರ್!

ಅಗೋಸ್ಟ್, 2015

ಭುಕ್

ಖಾಣ್ ಸೊಧುನ್ ಭೊಂವೊನ್ ಆಸ್ತಾಂ
ರಸ್ತಾಬಗ್ಲೆನ್ ದಿಶ್ಟಿಕ್ ಪಡ್ಲೊ
ಖಿಂಯ್ಚೊಚೊಗೀ ಹರ್ದ್ಯಾಫುಡ್
ತುಟ್ಲೊ ಬೊರಿಯೊ

ಕೊಯ್ತೊ ಪಾಜೆ
ಒಚೆ ಮ್ಹಣಯೆಬರಿ
ಝರ್ಲೊ ದೆಗೊ ತಾಂಚೊ

ಕಿರ್ಕೊಳ್ ಮನ್ಶಾತಿ
ಚಿಂವೊನ್ ಗೆಲ್ಯಾತ್ ಆಸ್ತಾಲ್ಯೊ
ಕುಡಿಚಿಂ ಮಾಸ್-ರಗತ್
ಬಿದಿಚಿಂ ಸುಣಿಯ್
ಸೊಡ್ನ್ ಗೆಲ್ಯಾಂತ್ ಹಾಡಾಂ
ಜಾತಾತಿತ್ಲೆಂ ಲೆಂವೊನ್ ಲೆಂವೊನ್

ಭುಕೆಲ್ಲಿಂ ಜಾಯ್ತಿಂ ಆಸಾತ್
ಹ್ಯಾ ಶ್ವೇರಾಂತ್
ಸರಾರಾಂ ಮೆಟಾಂ ಕಾಡಿಜೆ
ಶಾಬಿತ್ ಜಾಗ್ಯಾತೆವ್ಚಿಂ
ಕಾಳ್ಜಾಕೊಪೊ ಭಿಯಾನ್
ಥರ್ತೊಂಕ್ ಲಾಗ್ಲಾ...

ಭುಕೆಲ್ಲಾ ಜಿಬೆಂಚಿ ಧಾರ್
ಪಾಜ್ಲಾ ತಲ್ವಾರೆಂಕ್ ಸರ್!

ಮಾರ್ಚ್, 2015

ಅಜ್ಯಾಪಿ ಮನ್ಯಾಂಕ್

ಭಾಟಿ ಮಾಸೈಕ್ ಬೆಸಾಂವ್ ಪಡ್ತಚ್
ಪೋಟ್ ಫುಟ್ತಾಸರ್ ಭೊಖಾವ್ನ್
ಮರ್ಜೆಚೆ ಧೆಂಕ್ ಕಾಡ್ಲೆ ತುಮಿ

ಆಮ್ಗಲ್ಯಾ ಮನ್ಯಾನ್
ಜೀವ್ ಆಪ್ಲೊ ರಿಸ್ತೆರ್ ಫಾಲುನ್
ದರ್ಯಾಕ್ ದೆಂವೊನ್ ಪಾಗ್ಲಿ ಮಾಸ್ತಿ
ಮೊಲಾಂವ್ಕ್ ಎಕ್ಲೊಯ್ ನಾತ್ಲೊ

ಮ್ಹಜೆ ಅರ್ಥೆ ಭುಕೆನ್ ನಿದ್ಲೆ
ತುಮಿ ಭರುನ್ ಉಡಯಿಲ್ಲೆಂ ಉಶ್ತೆಂ
ಬಾರಾ ದಾಲಿಯೊ!

*

ಬುಯಾಂವ್ ಉದ್ಕಾಕ್ ಬೆಸಾಂವ್ ಪಡ್ತಚ್
ಗಳೊ ಫುಟ್ತಾಸರ್ ಫೊಟುನ್
ಮತಿರ್ ನಾಸ್ತಾಂ ಲೊಳ್ಳಾತ್ ತುಮಿ

ಆಮ್ಗಲ್ಯಾ ಮನ್ಯಾನ್
ಜೀವ್ ಆಪ್ಲೊ ರಿಸ್ತೆರ್ ಫಾಲುನ್
ತಳ್ವಾರ್ ಚಡೊನ್ ಮುರ್ಲಿ ಸುರ್
ಮೊಲಾಂವ್ಕ್ ಎಕ್ಲೊಯ್ ನಾತ್ಲೊ

ಮ್ಹಜೆ ಅರ್ಥೆ ತಾನೆನ್ ನಿದ್ಲೆ
ತುಮಿ ಫೊಟ್ಲಾ ವಾಯ್ನಾಕ್ಯೀ
ರಗತ್ ಮ್ಹಳೆಂ!

*

ಆವ್ತಾರ್ ತುಮ್ಚೆ ಪಳೆವ್ನ್ ಪಳೆವ್ನ್
ಫಾತರ್ ಜಾಲಾಂ ಕಾಳಿಜ್ ಮ್ಹಜೆಂ
ಅಜ್ಯಾಪಿ ಮನ್ಯಾಂನೊ
ತೆಂಚ್ ಆತಾಂ ಭೆತುನ್ ಹಾಡ್ಲಾಂ
ಕಾಣಿಕ್ ಜಾವುನ್

ಆಪುಡಾ, ಉಂಡೊ ಕರಾ
ಭೊಖಾಯಾ

ವಾ

ಕಡಯಾ, ರಗತ್ ಮ್ಹಣಾ
ಪಿಯೆಯಾ

ಆಮ್ಗಲೊ ವಾವ್ರ್ ಮಾಂದಿನಾತ್ಲ್ಯಾ
ಮಾಗ್ಲೆಂ ರೆತಿರೆಂಕ್,
ದೇವ್ ಧರ್ಮಾಂಕ್
ಮ್ಹಜ್ಯಾ ಫಾಮಾಂತ್ ಆಟ್ಲೆಂ
ದೇಡ್ ಶೆರ್ ಮೀಟ್!
ಆಮೆನ್.

ಜುಲಾಯ್, 2008

ಮಾಂಯ್ಚೆಂ ಕಾಪಡ್

ತುಜಿ ನಿರ್ಜೀವ್ ಕೂಡ್
ಮಾತಿಯೆಕ್ ಪಾಯಿಲ್ಲ್ಯೆ ಸಾಂಜೆರ್ಚ್
ವಾಂಟಿ ಫಾಲ್ಗಿ-ಗೆ ಮಾಂಯ್...
ಧಾಕ್ಡ್ಯಾಂ ಆದಿಂ
ತುಜ್ಯಾ ಕಾಜಾರಾಕ್ ಸೊಭ್ ದಿಲ್ಲ್ಯಾ
ಪರ್ನ್ಯಾ ಕಾಪ್ಡಾಕ್!

ಚಿರಾನಾ ತುಟ್ಲಿಂ
ತಾಂಬ್ಯಿಂ ತಾಂಬ್ಯಿಂ ಬಾರೀಕ್
ಕುಡ್ಕೆ ಕುಡ್ಕೆ ಸುತಾಂ
ಅಶಿಂಯ್ ಹುಳ್ವಳ್ತಾಲಿಂ...
ಕಾಸಾಪ್ಪಾನ್ ಗೊಮ್ಮಿ ಲುಂವ್ಲಿ ತರ್
ಶೆಳಿಯೆಚ್ಯೊ ಶಿರೊಯ್
ತಶ್ಯೊ ಕಾಂಪ್ತೊನಾಂತ್ ಕೊಣ್ಣಾಂ!

*

ಎಕ್ ಕುಡ್ಕೊ ಕಾಪಡ್-ಗೆ ಮಾಂಯ್
ಬಾಣ್ಣಿರೆಂ ಕುಜ್ನಾಂತ್
ಆಯ್ದಾನಾಂ ಭುಂಯ್ ದವರುಂಕ್

ಪೊಶೆತಾನಾ ಥಂಡ್ ಥಂಡ್ ಅನ್ನೋಗ್
ಜೀವ್ ತುಜೊ ನಿವೊನ್ ಯೆತಾನಾ
ಕಾತಿರ್ ಬೊಟಾಂ ಚರಯಿಲ್ಲೊ ಉಡಾಸ್!

*

ಎಕ್ ಕುಡ್ಕೊ ಕಾಪಡ್-ಗೆ ಮಾಂಯ್
ಆಂಗೊಟಿ ಚೊವ್ಣೆಂತ್
ಮ್ಹೆಳಿಂ ನಿತಳ್ ಕರುಂಕ್

ನೆಂಟ್ಯಾ ಭಯ್ಣಿಚಿಂ ಮುತಾಂಯ್
ಕಾಂಯ್ಚ್ ಗಲೀಜ್ ಲೆಕಿನಾಸ್ತಾಂ
ದುಕಾಂ ಮ್ಹಳ್ಳೆಬರಿಚ್ ಪುಸ್ತಾ!

*

ಎಕ್ ಕುಡ್ಕೊ ಕಾಪಡ್-ಗೆ ಮಾಂಯ್
ಹಾತ್‌ವಸ್ತುರ್ ಹುಂಬ್ರಾರ್

ಮೊಚ್ಚಾಂಚಿ ಧುಳ್ ಪುಸುಂಕ್

ಪಪ್ಪಾ ಯೆಂವ್ಚೊ ತಡವ್ ಜಾಲ್ಯಾರ್
ಅಶಿಚ್ ರಾಕೊನ್ ಬಸ್ತಾಲಿಯ್ ತುಂ
ಭಾಯ್ಲ್ಯಾ ಮೆಟಾರ್ ವಾಟ್ ಪಳೆವ್ನ್!

■

ಆನ್ಯೇಕ್ ಕುಡ್ಯೊ ಕಾಪಡ್-ಗೆ ಮಾಂಯ್
ತೀರ್ ತೀರ್ ಜಾಲೆಂ ಆಜ್...

ಮಾಸ್ ಸುಟಿ ಕರ್ತಾನಾ
ಸುರಿ ಲಾಗೊನ್ ಫಾಯೆಲ್ಲ್ಯಾ ಬೊಟಾಕ್
ತಾಂತ್ಲೊಚ್ ಏಕ್ ತೀರ್ ವೊಡುನ್
ಬಾಂದ್ಲಾ ಮಾಮ್ಮಿನ್...

ಹಾಂವ್ ಪಳೇತ್ ಬಸ್ಲಾಂ-ಗೆ ಮಾಂಯ್
ತುಜ್ಯಾ ಕಾಪ್ಡಾತಿರಾಂತ್ಲ್ಯಾನ್
ಪಾರ್ಲೊನ್ ಯೆಂವ್ಚ್ಯಾ ರಗ್ತಾಕ್!

ದಶಂಬರ್, 2015

ಪೋಯೆಟ್ಟು ಈಜ್...

‘ಪಿಯೆವ್ವಚ್ ರಾವ್...

ಕಾವ್ಯಂ, ಸೊರೊ, ವಾ ಕಿತ್ತೇಯ್ ಜಾಯ್

ಪಿಯೆವ್ವಚ್ ರಾವ್ ಮಾತ್ರ್

-ಬಾರ್ಲ್ ಬೋದಿಲೇರ್

ಧೊಡೆಪಾಪ್ಪಿಂ ಹಾಂವೆಂ ಅಶೆಂಚ್ ಕರ್ಚೆಂ-

ಬುಕಾಚೆಂ ಏಕ್ ಪಾನ್ ಪಿಂಜುನ್

ಹಳೂ ವೊಳಾವ್ನ್ ನಳಿ ಕರ್ಚಿ

ಬೆಣ್ಣಾಂಚೊ ಖೊಲೊ ಗುಟ್ಟಿ ಕರ್ನ್

ಪೆಂಪಾರೆಂ ರಚ್ಚೆಬರಿ

ಉಪ್ರಾಂತ್-

ಲಾಸೊಂಕ್ ಆಯ್ತಿಂ ಜಾಲ್ಲಿಂ ಉತ್ರಾಂ ಮ್ಹಜಿಂ

ಪಿಟೊ ಪಿಟೊ ಕರ್ನ್

ತೈ ನಳಿಯೆಂತ್ ಭರ್ಚಿಂ

ಬಿಡಿಯೆಖೊಲ್ಯಾಂತ್ ಗಾಂಜಾ ಚೆಪ್ಪೆಬರಿ

ಆನಿ-

ಆಯಿನ್ನ್ ಬಿಣಾ, ನಳಿಯೆತುದಿಯೆಕ್

ಕಾವ್ಯಾಚಿ ಕಾಡಿ ಲಾಗ್ತಾನಾ

ಜ್ಯೊರಾನ್ ಸ್ವಾಸ್ ಭಿತರ್ ವೊಡ್ಚೊ

ತೈ ವೊಡ್ಣೆಕ್-

ಮಳ್ಳಾವಯ್ಲಿಂ ಕುಪಾಂ ಪೂರಾಯ್

ನಳಿಯೆಂತ್ಲಾನ್ ಭಿತರ್ ರಿಗೊನ್

ಗಲ್ಯಾಂತ್ ಅಡ್ಚೊನ್

ಖೊಕ್ ಖೊಕ್ ಖೊಂಕ್ತಾನಾ

ದೊಳ್ಳಾಂತ್ ಮ್ಹಜ್ಯಾ ಪಾವ್ನ್!

ತೆನ್ನಾ-

ವೆಸನಾಂಚಿ ದೇವತಾ ಲಾಗಿಂ ಯೇವ್ನ್

ಥಳ್ಳಾತಾನ್ ಮ್ಹಜ್ಯೆ ತಕ್ಲೆಕ್ ಧಾಡಾವ್ನ್

“ರಾವ್‌ರೇ ಬೋದಿಲೇರ್

ಆಮ್ಲೆ ಕವಿಯ್ ಯೆತಾ
ಆಪವ್ನ್ ವ್ಹರ್...” ಮ್ಹಳ್ಳೆಬರಿ ರೋಪ್!
ಆಸ್ತೊ ಉಕಲ್ತಾನಾ-

ಗಿರ ಗಿರ ಗಿರ ಘುಂವ್ಲೊ ಸಂಸಾರ್!
ಗ್ರಹಾಂ, ಉಪಗ್ರಹಾಂ, ನೆಕೆತ್ರಾಂ ಪೂರಾ
ವಿಗ್ಯಾನಾಚಿಂ ಲೆಕಾಂ ಚುಕೊನ್
ಮ್ಹಜ್ಯಾ ಆಶ್‌ಟ್ರೇಂತ್ ಗೊಬೊರ್!
ಅರೆ ತುಂ ಭಲಾಯ್ಕೆಚ್ಯಾ ಗುಲಾಮಾ-

ಸಂಭೋಗ್ ಸೊಡ್ಯಾಂ, ಮೊಮೆ ಪೊಶೆಂವ್ಲೊ
ಅನ್ಬೋಗ್‌ಯೀ ಜೊಡಿನಾತ್ಲ್ಯಾ
ಸೊರೊ ಸೊಡ್ಯಾಂ, ಥೆಂಬೊ ಸಯ್ತ್
ಬರೊ ವಾಯ್ನ್‌ಯೀ ಚಾಕನಾತ್ಲ್ಯಾ
ಕಾವ್ಯೆಂ ಸೊಡ್ಯಾಂ, ಜಿಬೆರ್ ಏಕ್
ಜಿವೆಂ ಉತರ್‌ಯೀ ಘೊಳಯ್ನಾತ್ಲ್ಯಾ
ಪಯ್ಸ್ ರಾವೊನ್ ಪಳಯ್ತಾಯ್ ಕಿತೆಂ?
ಲಾಗಿಂ ಯೇವ್ನ್-

ಮ್ಹಜೆಂ ಪಾನ್ ವೊಂಟಾಕ್ ಲಾವ್ನ್
ಏಕ್ ದಂಬು ಚಿಂವೊನ್ ಪಳೆ
ಸರ್ಗ್ ಕಿತೆಂ ತೆಂ ಕಳತ್!
ದಾಕೈನಾಕಾ, ಕಮ್ ಓನ್
ಪೋಯೆಟ್ರಿ ಈಜ್...
ನಾಟ್ ಇಂಜ್ಯೂರಿಯಸ್ ಟು ಹೆಲ್ತ್!!

ಜೂನ್, 2016

ಉತ್ಸಾಹಿ

ವಾಂಜ್ ಸ್ಪ್ರೀಯೆನ್ ಪೊಸ್ಕೊ ಕೆಲ್ಲೊ
ಥೊಡೊ ಆಂಕ್ವಾರ್ ದುಕಿ
ಮಿರಯ್ತಾಯ್ತೊ ಅಶೊಯ್ ಮತಿಂತ್ -
ದೊಳ್ಳಾಂನಿ ಸ್ಪಲನ್
ಜಾತಾಪರ್ಯಾಂತ್

‘ರಾತ್ಚೆರಾತಿಂ ಖಿಬ್ರೆವಿಣೆಂ
ಗಳಯ್ ತಾಂಕಾಂ ಕಚ್ರ್ಯಾಡಬ್ಬಾಂತ್’
ಕುಳಾರ್ಚಿ ಸಲಹಾ
ನೆಗಾರುನ್ ತಿಣೆಂ
ಉತ್ರಾಯ್ಲೊ ಎಕಾ ನಿತಳ್ ಪಾನಾರ್

ಆಹ್...! ಕಸಲಿ ದಾದೊಸ್ಕಾಯ್!
ಏಕ್ ದೀಗ್ ಸ್ವಾಸ್...
ಮನ್ ನಿರಾಳ್, ಆಂಗ್ ಸುಡಾಳ್

ಬಾಳಾಂದ್ ಜಾಂವ್ಚೊ
ಸುಖಾಕ್ ಲಾಬೊನ್
ಆತಾಂ ತಿ
ಸದಾಂ ಗುರ್ವಾರ್!

ಅಕ್ಟೋಬರ್, 2015

ಲಗ್ನಾ ದಿಸಾ

ಸುಖಾಂತ್ ತಶೆಂ ದುಕಾಂತ್- ಮ್ಹಣ್ ಪಾದ್ವೆವ್ನ್
ಹಾಂವೆಂ ತುಕಾ, ಆನಿ
ಪಿಡೆಂತ್ ತಶೆಂ ಭಲಾಯ್ಕೆಂತ್- ಮ್ಹಣ್ ಕಾಂಪೊನ್
ತುವೆಂ ಮ್ಹಾಕಾ
ಎಕಾಮೆಕಾ ಉತರ್ ದಿಂವ್ಚೆಂ
ಪಾತ್ಯೆಣೆಚ್ಯೆ ದಾಕವ್ಣೆಖಾತಿರ್
ನ್ಹಯ್, ಬಗಾರ್
ಪಾದ್ರಿಚ್ಯೆ ಶಿಕವ್ಣೆಖಾತಿರ್

ಚಾಮ್ಚ್ಯಾಚ್ಯಾ ಬೆಲ್ಪಾಂತ್ ಪೆಂಕಡ್ ಅಂದಿಲ್ಲ್ಯಾ
ಹಾಂವೆಂ ತುಕಾ, ಆನಿ
ಉಬಾರ್ ವ್ಹಾಣಾಂನಿ ಚಲೊಂಕ್ ಕಶ್ಚೆಂಚ್ಯಾ
ತುವೆಂ ಮ್ಹಾಕಾ
ಎಕಾಮೆಕಾ ವೆಂಗೆಂತ್ ಘೆವ್ನ್ ನಾಚ್ಚೆಂ
ಸುಖಾಚ್ಯೆ ಘಡಿಯೆಖಾತಿರ್
ನ್ಹಯ್, ಬಗಾರ್
ಲಗ್ನಾಚ್ಯಾ ವೀಡಿಯೋಖಾತಿರ್

ಗಾಂವ್ಚಿ ಮಾತಿ ಮುರ್ಡುನ್ ಕೆಲ್ಲಿ ಕರಿಯಮಣಿ
ಹಾಂವೆಂ ತುಕಾ, ಆನಿ
ಮಾಂಯ್ಚಿ ಸೊಪೊಳಿ ಕರ್ಗವ್ನ್ ಕೆಲ್ಲಿ ಮುದಿ
ತುವೆಂ ಮ್ಹಾಕಾ
ಎಕಾಮೆಕಾ ಅರ್ಪುಂಚಿ
ಆಮ್ಚೆ ಗರ್ಜೆಖಾತಿರ್
ನ್ಹಯ್, ಬಗಾರ್
ವ್ಹಡಿಲಾಂಚ್ಯೆ ಮರ್ಜೆಖಾತಿರ್

ಪೊಲ್ಕಾಂಚೊ ಪೌಡರ್ ವಚನಾಶೆಂ
ಹಾಂವೆಂ ತುಕಾ, ಆನಿ
ವೊಂಟಾಚೆಂ ಲಿಪ್‌ಸ್ಪಿಕ್ ಮಾಜ್ವನಾಶೆಂ
ತುವೆಂ ಮ್ಹಾಕಾ
ಎಕಾಮೆಕಾ ಉಮೆ ದಿಂವ್ಚೆಂ-
ಆಮ್ಚೆ ಆಶೆಖಾತಿರ್

ನ್ವಯ್, ಬಗಾರ್
ಎಮ್.ಸಿ.ಚೈ ಮಿಶೆಖಾತಿರ್

ಹಾಡಾಂಚಿ ಮಾಸಾಫೊಡ್ ಕಿಂಪ್ಪುನ್
ಹಾಂವೆಂ ತುಕಾ, ಆನಿ
ಕಡಿಯೆಂತ್ ಇಡ್ಲೆಕುಡ್ಲೊ ಲೊಳವ್ನ್
ತುವೆಂ ಮ್ಹಾಕಾ
ಎಕಾಮೆಕಾ ತೊಂಡಾಕ್ ಲಾಂವ್ಚೆಂ
ಆಮ್ಚ್ಯಾ ಪೊಟಾಖಾತಿರ್
ನ್ವಯ್, ಬಗಾರ್
ಜೆವ್ಣಾಚ್ಯಾ ಫೊಟಾಖಾತಿರ್!

ಉಕಡ್ಚೆ ಧಗಿಂತ್ಯೀ ಸುಟಾಂತ್ ಆಂಗ್ ಚೆಪುನ್
ಹಾಂವೆಂ ತುಕಾ, ಆನಿ
ವೊರಾಂಭರ್ ಸಾಡ್ಯಾ ಜಡಾಯ್ ವ್ಹಾವ್ನ್
ತುವೆಂ ಮ್ಹಾಕಾ
ಎಕಾಮೆಕಾ ನ್ಹೆಸೊನ್ ರಾಂವ್ಚೆಂ
ಸೊಭಾಯೆಚ್ಯಾ ವಸ್ತುರಾಖಾತಿರ್
ನ್ವಯ್, ಬಗಾರ್
ಸಂಸ್ಕೃತೆಚೆ ದಸ್ತುರೆಖಾತಿರ್

*

ಉಪ್ರಾಂತ್ -

ಅನ್ನೊಗಾಚೆ ಉಂಚಾಯೆರ್ ಉತ್ರಾಂ ಸಲ್ವತಾತ್
ಸತ್ ಮಾಂದುನ್,
ಪೆಂಕಡ್ ಹಾಲಂವ್ಚೊಚ್ ಸೃಶ್ಚಿಕ್ರಿಯೆಚೊ ನಾಚ್ -
ಕುಡಿ ಅತ್ಮಾಸಮೇತ್ ಒಪುನ್,
ಭಾಂಗಾರ್ ಸುಂಗಾರ್ ಫಕತ್ ಭಾಯ್ಲಿಂ ಖೊವ್ಣಾಂ
ದಾಕ್ಟೆಣಿವಿಣೆಂ ನಿಸ್ರಾವ್ನ್,
ವೊಂಟಾಂಕ್ಯೀ ಕರ್ಗಂವ್ಕ್ ಸಕ್ತಿ ಉಮ್ಯಾಊಬ್
ಭೊಗುನ್, ಫಾಮಾನ್ ಇರೊನ್,
ಭುಕ್ ಆಸ್ಚಿ ಪೊಟಾಕ್ ಮಾತ್ ನ್ವಯ್
ಸಮ್ಜೊನ್ ಸುದಾರ್ಪುನ್,
ಸುತಾಂಭಿತರ್ಲೆ ಕಾತಿಚಿಯ್ ಅಸ್ಮಿತಾಯ್
ಉಗ್ತಾನ್ ಪಾಚಾರುನ್...

ಲಗ್ನಾ ದಿಸಾಚ್ಯಾ ನಾಟಕಾವಿರೋಧ್
ವೇಸ್ ನಿಕ್ಕಾವ್ನ್
ದೊಗಾಂಯ್ ಬಂಡಾಯ್ ಉಟ್ಟಾಂವ್
ಪಯ್ಲೆ ರಾತಿಂ!

ಮಾಯ್, 2016

ಆಮ್ಜಂ ಝಗ್ಗಂ

ಮ್ಜಾಕಾ ತುಕಾ ಝಗ್ಗಂ ಜಾತಾನಾ
ಬೊಬಾಟ್ ಸೊಡ್ಯಾಂ...
ಉತರ್ಯೀ ಫುಲನಾ!
ಘರ್ ಪೂರಾ ಮಾವ್ನ್

ಮ್ಜಾಕಾ ತುಕಾ ಝಗ್ಗಂ ಜಾತಾನಾ
ಫಾತರ್ ಸೊಡ್ಯಾಂ...
ಪಾಕ್ಳಿಯ್ ಹಾಲನಾ!
ಕೆಸಾಂಕ್ಯೀ ಆಳ್ಸಾಯ್

ಮ್ಜಾಕಾ ತುಕಾ ಝಗ್ಗಂ ಜಾತಾನಾ
ಉಜೊ ಸೊಡ್ಯಾಂ...
ಊಬ್ಯೀ ಜಳನಾ!
ಆಂಗ್ ಸಗ್ಳೆಂ ಥಂಡ್ ಥಂಡ್

ಮ್ಜಾಕಾ ತುಕಾ ಝಗ್ಗಂ ಜಾತಾನಾ
ರಗತ್ ಸೊಡ್ಯಾಂ...
ಘಾಮ್ಯೀ ವ್ಹಾಳನಾ!
ಮಾಂದ್ರೆಕ್ಯೀ ಉಬ್ಜೊಣ್

ಮ್ಜಾಕಾ ತುಕಾ ಝಗ್ಗಂ ಜಾತಾನಾ
ಪತ್ರಾಂಕ್ ಸೊಡ್ಯಾಂ...
ಪುತಾಕ್ಯೀ ಕಳನಾ!
ಸಗ್ಳ್ಯಾಂನಿ ಶಾಂತ್ ಸಮಾದಾನ್

ಉತ್ರಾಕ್ ಉತರ್ ಮುಕಾರ್ ರಾವ್ಲ್ಯಾರ್
ವೊಂಟಾರ್ ಮೋಗ್ ಬಾವ್ತಾ
ಉತ್ರಾಂನಿ ಕೆಲ್ಲ್ಯೊ ಚುಕಿ ಭೊಗ್ಸುಂಕ್
ಏಕ್ ಉಮೊ ಪಾವ್ತಾ!

ನವೆಂಬರ್, 2015

ಎನ್‌ಕೌಂಟರ್

ಕಳಿತ್ ಆಸಾ ಮ್ಹಾಕಾ-
ಎಕಾ ದಿಸಾ ನಾ ಎಕೆ ರಾತಿಂ
ಬೋವ್ ಲಾಗ್ತಿಲ್ಯಾನ್
ತುಮಿ ಫಾರ್ ಕೆಲ್ಲೊ ಬಂದುಕೆಗುಳೊ
ಮ್ಹಜೆಂ ತಕ್ಲೆಕಟ್ಟೆಂ ಫಾಪ್ಸುನ್
ಮೆಂದ್ವಾಕ್ ರಿಗ್ತೊಲೊ!

ಮತಿಂತ್ ಎಕಾಚ್ಚಾಣೆಂ
ಝಳ್ಳಲ್ಲ್ಯಾ ವಿಚಾರಾಬರಿ
ತೊ ಗುಳೊ
ಮೆಂದ್ವಾಕ್ ಉಜೊ ಲಾಯ್ತೊಲೊ
ಆನಿ ಹಾಂವ್
ಮ್ಹಜ್ಯಾ ವಿಚಾರಾಕ್ ಜೀವ್ ದಿತೊಲೊಂ!

ದೆಕುನ್‌ಚ್ ಕೊಣ್ಣಾ...
ಹಾಂವ್ ಮೆಲ್ಯಾರ್ಯೀ
ವಿಚಾರ್ ಜಿವಂತ್ ಆಸ್ತೊಲೊ!

ಆನಿ ತುಮಿ ಖುನಿಗಾರಾಂನೊ...
ಮ್ಹಜಿ ನಿರ್ಜೀವ್ ಕೂಡ್
ಆಪ್ಲ್ಯಾ ಬಳಿಶ್ಚ್ ಖಾಂದಾರ್ ಘೆವುನ್
ಎಂಬುಲೆನ್ನಾಪರ್ಯಾಂತ್ ಚಲ್ಚೆ ವಾಟೆರ್
ಥೊಡ್ಯಾ ಖಿಣಾಂಕ್ ತರ್ಯೀ
ತುಮ್ಮಾ ತಕ್ಲೆಂಕ್
ಪ್ರಭುತ್ವಾನ್ ಖೊವಯಿಲ್ಲ್ಯಾ ತೊಪಿಯಾಂಪ್ರಾಸ್
ಮ್ಹಜೆಂ ಮೊಡೆಂ
ಎಕ್-ದೋನ್ ಗೇಣ್
ಉಂಚಾಯೆರ್ ಆಸ್ತೆಲೆಂ!

ತುಮ್ಮೊ ಖರೆಂವ್ಚೊ ಉಸ್ವಾಸ್
ಮ್ಹಜ್ಯಾ ಮೊಡ್ಯಾಕ್
ಖಾಲ್ ಜಾವ್ನ್ ಆಸ್ತೊಲೊ!

ಮಾಗಿರ್, ತೆಂ ಎಂಬುಲೆನ್ಸ್
ಆಪ್ಲ್ಯಾ ಗರ್ಭಾಂತ್
ಮ್ಹಜೆಂ ಮೊಡೆಂ ಘೆವುನ್
ವಿಚಿತ್ರ್ ಆವಾಜಾನ್ ವಿಳಾಪ್ ಕರುನ್
ಶ್ವೆರಾತೆವ್ಚಿಂ ಧಾಂವ್ತಲೆಂ!

ಕಾರ್, ಬಾಯ್ಕಾಸವೆಂ ರಾಜ್ ರಸ್ತಾರ್
ಜಿಣಿಯೆವೇಗ್ ಆಪ್ಲ್ಯಾಯಿಲ್ಲಿ ನಾಗರಿಕ್ ಪರ್ಜಾ
ರಸ್ತೊ ಸೊಡ್ನ್ ರಾವ್ತಲಿ-
ಪಾಂಯ್‌ವಾಟೆನ್ ಝುಜ್‌ಲ್ಲಾ ಕ್ರಾಂತಿಕಾರಿಚೆಂ
ಮೊಡೆಂ ಮುಕಾರ್ ಸರೊಂಕ್!

ಮಾದ್ಯಮಾಚೆ ಕೆಮೆರಾದೊಳೆ
ಮ್ಹಜ್ಯಾ ಅರ್ಥ್ಯಾರ್ ರಾವ್‌ಲ್ಲಾ ಆಸ್ತೆಂಚೆರ್
ಝುಗ್ಲ್ಯಾಣಿಂ ಶಿಂಪುನ್
ಪಾಲ್ವಲ್ಯೆ ದಿಶ್ಚಿಂ ಖೆಳ್ಕುಳಾಂ ಕರ್ತಲೆ!

ತಾಂಚ್ಯೊ ನಿತಳ್ ಲಿಖ್ಣೆಜಿಬೊ
ಮ್ಹಜ್ಯೆ ತಕ್ಲೆಕ್ ರೆವ್ಡಾಯಿಲ್ಲಾ ಬೆಂಡೆಜಿಂತ್
ಪಾರ್ಶ್ವೊಂಚೆಂ ರಗತ್ ಪಳೆವ್ನ್
ವೊಂಕಾರೆಂ ಕಾಡ್ತೆಲ್ಯೊ!

ಮ್ಹಜೆಂ ಮೊಡೆಂ ಪಳೆಂವ್ಕ್
ಘರ್ಜಾಂನಿಯ್ ನೆಗಾರ್‌ಲ್ಲ್ಯೆ ಘಡಿಯೆ
ಬಂದೂಕೆಚೊ ಘೊಡೊ ವೊಡ್‌ಲ್ಲಾ ಬೊಟಾಂಕ್
ರಾಜ್ವಟ್ಕಿ ಉಮೊ ದಿತೆಲಿ!

ರಗತ್ ಚಿಡ್ಕಲ್ಲೊ ಗುಳೊ
ಘಾಯೆಲ್ಲ್ಯೆ ಮ್ಹಜ್ಯೆ ತಕ್ಲೆಪ್ರಾಸ್
ವಿಪ್ರೀತ್ ಪ್ರಚಾರ್ ಜೊಡ್ತೊಲೊ!

ಪುಣ್ ತ್ಯಾಚ್ ವಕ್ತಾ
ಕೊಣಾಚ್ಯಾಗೀ ಮತಿಂತ್, ಘುಟಾನ್
ಮ್ಹಜ್ಯಾ ವಿಚಾರಾಚೆಂ ತಾಂತಿಂ ಘುಟೊನ್
ಪೀಲ್ ಭಾಯ್ರ್ ಪಡ್ತೇ ಆಸ್ತಲೆಂ!

ವ್ಹಯ್, ಕಳಿತ್ ಆಸಾ ಮ್ಹಾಕಾ-
ಎಕಾ ದಿಸಾ, ನಾ ಎಕೆ ರಾತಿಂ
ಜೋವ್ ಲಾಗ್ತಾನ್
ತುಮಿ ಫಾರ್ ಕೆಲ್ಲೊ ಬಂದುಕೆಗುಳೊ...

ನವಂಬರ್, 2012

ಸಪ್ತಾಂ ಮುಜಿಂ

ಅಖ್ಯೆ ಸಾಂತೆಕ್ ಉಜ್ವಾಡ್ಲಾರ್ಯೀ
ಸಪ್ತಾಂ ಮುಜಿಂ
ಆಂಗ್ ಪಾತ್ಕಾವ್ನ್ ನಿದ್ವಾಂತ್
ಧಾಂಪ್ತಾ ಆಂಗ್ಡಿಬಾಗ್ಲಾ ಮುಳಾ

ಮುಜೆಚ್ ದೊಳೆ ಚುಕವ್ನ್
ಪಳಯಿಲ್ಲೆಂ ತಾಣಿಂ
ಗುಪ್ತಿಂ ಲಿಪ್ತಿಂ ಚಲ್ಲ್ಯಾ
ರಾತಿಚ್ಯಾ ಭೀಕರ್ ದಂದ್ಯಾಂಕ್!

ವಿಕುನ್ ವೆತಾಲ್ಯೊ ಮನ್ಶಾಕುಡಿ
ಕಾಳ್ಜಾಂ ಮನಾಂಸಮೇತ್
ನೊಟಾಂಚ್ಯೆ ಗಜ್ಜೆಕ್ ಜೆಂಝಾಲ್ಲಿ
ಅಸ್ಕತ್ ಪಾಟಿಂಚಿ ಕಾತ್

ಚಂದ್ರಾಹರ್ದೆಂಯ್ ಘಾಯೆವ್ನ್
ಚಾನ್ವಾ ರಗತ್ ವ್ಹಾಳ್ಲೆಂ
ಪಳೆವ್ನ್
ದೊಳ್ಕಾಂಕ್ ಕಾಳೊಕ್ ಯೇವ್ನ್
ಮತ್ ಚುಕೊನ್ ಪಡ್ಲಲ್ಲ್ಯಾ ಸಪ್ತಾಂಕ್
ಜಾಗ್ ಜಾಂವ್ಕ್ ನಾ ಆನಿಕೇ...

ಉಟಯ್ಲೆ ತಾಂಕಾಂ ವೆಗಿಂ ವೆಗಿಂ
ದೊಳೆ ಚುಕಯ್ಲೆ ಸಾಂತೆಚೆ
ಆನಿ ಕಿತೆಂ...
ಆಂಗ್ಡೆಂನಿ ಆಸ್ಚೊ ಉಗಡ್ವೊ ವೇಳ್...

ಅಕ್ಟೋಬರ್, 2015

ಭುಂಯ್‌ಗೊಳಾಚಿ ಮೆಸ್ತಿಣ್

ನಿಳೊ ಪಾಲಂವ್ ವಾರ್ಯಾರ್ ಉಬವ್ನ್‌ಚ್
ಭಿತರ್ ಸರ್ತಾ ಮೆಸ್ತಿಣ್ ಆವ್ಚಿ
ಭುಂಯ್‌ಗೋಳ್‌ಚ್ ಕೊವ್ಚುನ್ ಧರ್‌ಲ್ಲೆಬರಿ
ಮುಟಿಂತ್ಲಿ ನಕ್ಯಾ ಹಳೊ ಸೊಡವ್ನ್
ವೊಣದಿಕ್ ಖಿಳಾಂವ್ಕ್ ಬಾವ್ಚೊ ಉಬಾರ್ತಾನಾ
ಪಳೇತ್ ಬಸ್ತಾಂವ್ ಆಮಿ
ತಿಚ್ಯಾ ಪೆಂಕ್ಡಾಪರ್ಯಾಂತ್‌ಯೀ ಪಾವನಾತ್ಲೆ!

ನಾಜೂಕ್ ತಿಚ್ಯಾ ಬೊಟಾಂ ಇಡ್ಯಾಂತ್
ಸಡೀಳಾಯೆನ್ ಧರ್‌ಲ್ಲಿ ಬಾರೀಕ್ ಬೊಡಿ
ಗಡಿ-ದೊರ್ಯಾಂಚಿ ಪರ್ವಾ ನಾಸ್ತಾಂ ಖಿಣಾನ್
ಸಂಸಾರ್‌ಭರ್ ಭೊಂವಾಡೊ ಕಾಡ್ತಾ

*

ಹೆಂ ವಿಶಾಲ್ ಹರ್ದೆಂ ಯುರೊಪಾಚೆಂ
ಹಿ ವಿಸ್ತಾರ್ ಪಾಟ್ ಏಶಿಯಾಚಿ
ಹೊ ಅನಾಥ್ ವಿಸ್ವೊ ಆಸ್ಟ್ರೇಲಿಯಾ
ತಿ ಖಾಕಿ ಆಫ್ರಿಕಾಚಿ
ವಯ್ಲೆಂ ಲಾಂಬ್ ನಾಕ್ ಉತ್ತರ್ ಅಮೆರಿಕಾ
ಸಕಯ್ಲೆಂ ಸನ್ನೆಶಿ ಖಾಡ್ ದಕ್ಶಿಣ್ ಅಮೆರಿಕಾ
ಓ... ತೆಂ ಭೆಸಾಂ ಕಾಳಿಜ್- ಅಂಟಾರ್ಕ್‌ಟಿಕಾ

ಅಖೊ ಸಂಸಾರ್ ಖಿಣಾನ್ ವರ್ಣುಂಚಿ
ಮಧುರ್ ಉತ್ರಾಂಚಿ ಉಡ್ಡಿ ಚಾಲ್
ಪಳೇತ್ ಬಸ್ತಾಂವ್ ಆಮಿ
ಪಾಕಾಟಿ ನಾತ್ಲೆ ಕಾವ್ಲೆ!

*

ಭಾರತ್‌ಮಾಂಯ್ಚ್ಯಾ ಪಾಂಯಾಂಥಳಾ ಹಿಂದೂ
ಉಜ್ವಾಕ್ ಆರ್ಬಿ, ದಾವ್ಯಾಕ್ ಬಂಗಾಳಿ
ಫೆಸಿಫಿಕ್, ಅಟ್ಲಾಂಟಿಕ್
ಎಕ್ಲೊ ಶಾಂತ್, ದುಸ್ರೊ ಉಚಾಂಬಳ್
ಹೊ ಮೆಲ್ಲೊ, ತೊ ಜೀವ್ ಆಸ್‌ಲ್ಲೊ
ಎಕ್ಲೊ ಕಾಳೊ, ಆನ್ಯೆಕ್ಲೊ ತಾಂಬ್ಲೊ
ಹೊ ಘೆಟೊ ಅಂಟಾರ್ಕ್‌ಟಿಕ್!

ಸಾತ್ ದರ್ಯಾಂಚಿಂಯ್ ಲ್ಹಾರಾಂ ಪೂರಾ
ಎಕಾಚ್‌ಫರಾ
ತಿಚ್ಯಾ ವೊಂಟಾರ್ ಉಮಾಳ್ಚಿಂ
ಪಳೇತ್ ಬಸ್ತಾಂವ್ ಆಮಿ
ಬಾಂಯ್ತಲೆ ಮಾಣ್ಣೆ!

*

ಪಾತ್ ಸಂಪ್ತಚ್ ಆಖೇರಿಕ್ ಮ್ಹಣ್ತಾ:
“ಪರೀಕ್ಶಾ ಕರ್ತಾಂ, ತಯಾರ್ ರಾವಾ”

ಆಮ್ಚ್ಯಾ ದೊಳ್ಯಾಂನಿ ಖಿಂತಿಚಿಂ ಕುಪಾಂ ಉಬ್ತಾತ್
ದುಸ್ರ್ಯಾಚ್ ಖಿಣಾ ಪುಸುನ್ ಕಾಡ್ಲೆಬರಿ
ಆಪ್ಲೆ ತಾಂಬೈ ವೊಂಟ್ ಪುಲವ್ನ್ ಹಾಸ್ತಾ ತಿ
ನಾಕಾಕ್ ಮಾರ್ಚ್ಯಾ ತಿಚ್ಯಾ ಪರ್ಪೂರ್ಮಾಂತ್
ಮಾತಿಯೆಚೊ ಪರ್ಮಳ್ ವಿಸ್ತತಾಂವ್ ಆಮಿ
ಗಾಂವ್ಚೆ ಗಾಂಯ್ಲೊಳ್!

*

ನಿಮಾಣೆಂ ಪರತ್ ನಕ್ಶಾ ಕೊವ್ಲುನ್
ಮುಟಿಂತ್ ಘೆವುನ್,
ಅಟ್ಲಾಸ್ ಬೂಕ್ ಹರ್ಡ್ಯಾಕ್ ದಾಂಬುನ್
ಪಾಟಿಂ ಸರ್ತಾ ಭುಂಯ್‌ಗೊಳಾಚಿ ಮೆಸ್ತಿಣ್

ದಾರಾಲಾಗಿಂ ಪಾವ್ತಾನಾ ಘುಂವೊನ್
ಹಳೊ ದೊಳೊ ಮೊಡುನ್ ವಿಚಾರ್ತಾ-
“ಕಶಿ ಲಾಗ್ಲಿ ಆಯ್ಲಿ ಕ್ಲಾಸ್?”

ತೆನ್ನಾಂ-

ಕೆನ್ನಾಂಯ್ ಮುಕಾರ್ ಬಸ್ಲೊ ಮಾನಾಯ್
ಆಪುಟ್ ಕೊಂಕ್ಣಿ ಝುಜಾರ್ಯಾಚೊ ಪೂತ್
ಉಬೊ ರಾವೊನ್ ಉದ್ಗಾರ್ತಾ-
“ವೆರಿ ನೈಸ್ ಮ್ಯಾಡಮ್, ಬ್ಯೂಟಿಫುಲ್!”

ಮಾಯ್, 2007

ಆಮ್ ಆದ್ವಿ

ಹಾಂವೆಂ ದಿಸಾಳೆಂ ಘೆಂವ್ಚೆಂ
ಕಳ್ಯಾಂಚೆಂ ದೋಲ್ ಪಳೆಂವ್ಕ್,
ಖಬ್ಲೊ ಕಳೊಂಕ್ ನ್ಹಯ್!

ಹಾಂವೆಂ ಕಂಡಕ್ಪರಾಕಡೆ
ಚಿಲ್ಲರ್ ವಿಚಾರ್ನ್ ಕಾಣ್ಪೆಂವ್ಚೆ,
ಟಿಕೆಟ್ ನ್ಹಯ್!

ಹಾಂವೆಂ ಸೂಪರ್ ಮಾರ್ಕೆಟಿಂಕ್ ವೆಚೆಂ
ಆಂಗ್ಲಿಂಚೆಂ ಸೊಭಾಯ್ ಪಳೆಂವ್ಕ್,
ಮೊಲಾಂವ್ಕ್ ನ್ಹಯ್!

ಹಾಂವೆಂ ದಾಕ್ತರಾಲಾಗಿಂ ವೆಚೆಂ
ಪಿಡೆಂಚಿ ಭಲಾಯ್ಕಿ ತಪಾಸುಂಕ್,
ಮ್ಹಜಿ ನ್ಹಯ್!

ಹಾಂವೆಂ, ಸ್ಟೇಶನಾಕ್ ಗೆಲ್ಯಾರ್
ಮೊಲಿಸಾಂಕ್ ಭಿಯೆಂವ್ಚೆಂ,
ಸತಾಕ್ ನ್ಹಯ್!

ಹಾಂವೆಂ ಕೊಡ್ತಿಕ್ ಗೆಲ್ಯಾರ್
ಜಡ್ಜಾಂಕ್ ಮಾನ್ ಬಾಗಾಂವ್ಚೊ,
ನ್ಯಾಯಾಕ್ ನ್ಹಯ್!

ಹಾಂವೆಂ ಪೋಟ್ ದಾಂಬ್ಲೊ
ಫುಡಾರ್ಯಾಕ್ ಜಿಕಂವ್ಕ್,
ದೇಶಾಕ್ ನ್ಹಯ್!

ವಾಚುನ್ ವಿರಾರ್ ಭೊಗ್ತಾ?
ತರ್, ಉಡಯಾ ಹೊ ಬೂಕ್
ಜಾಂಚ್ಯಾ ಉಸ್ಕಾರ್, ತಾಣಿಂ-

ಪಾನಾಂಕ್ ಹಾತ್ ಲಾಂವ್ವೆ
ಭುರ್ಗ್ಯಾಂಚೆಂ ಮ್ಹೆಳೆಂ ಪುಸುಂಕ್,
ಕವಿತಾ ವಾಚುಂಕ್ ನ್ಹಯ್!

ಜೂನ್, 2016

ಬೊಂಡೊ

ಮ್ಹಜೆಂ ಮುಸ್ಕಾರ್ ಭೆತ್‌ಲ್ಲೆ
ಕೊಯ್ತೆಚೆ ಮಾರ್
ವಿಸ್ತೊನ್ ಸೊಡ್ತಾಂ ಹಾಂವ್...
ಮ್ಹಾಕಾ ಪಿಯೆಂವ್ಕ್ ತುಂ
ವೊಂಟಾಂಕ್ ವೋಂಟ್ ಲಾಯ್ತಾನಾ!

ತುಜೆಂ ಪೋಟ್ ಭರ್ಜ್ಯಾ ಸಂತೊಸಾನ್
ಹಾಂವ್ ರಿತೊಂ ಜಾಲ್ಲೊಂ
ಕಳೊಂಕ್‌ಚ್ ಕಳನಾ ಮ್ಹಾಕಾ

ಮ್ಹಜ್ಯಾ ಮಾಲ್ಹಡ್ಯಾಂಚಿಂ ಕಾಳ್ಜಾಂ ಭೆತುನ್,
ವೊಳಿಂ ಖರ್ಕಟ್ತ್ಯಾ ವೊತಾಂತ್ ಸುಕೊನ್
ಖೊಬ್ರೆಂ ಜಾವ್ನ್, ಗಾಣ್ಯಾಂತ್ ಅಡ್ವೊನ್
ತೇಲ್ ಗಳೊನ್
ಪೇಂಡ್ ಜಾಂವ್ಚ್ಯಾ ಬದ್ಲಾ

ತರ್ನೊ ಆಸ್ತಾನಾಂಚ್ ಮ್ಹಜೆಂ ಬಾವೆಂ
ಜಿಬೆರ್ ಘೊಳಯ್ತಾನಾ ತುವೆಂ
ಹಾಯ್! ತಾಂಚೆಪ್ರಾಸ್ ಹಾಂವ್ ಕಿತ್ಲೊ ಭಾಗಿ
ಮ್ಹಣ್ ಭೊಗ್‌ಲ್ಲೆಂ!

ಪುಣ್ ಆಖೇರಿಕ್...
ಹಾಂವ್‌ಯೀ ಬೊಂಬಾದಾಟ್ಲೆಂ!
ಮ್ಹಾಕಾಯ್ ವೋತ್‌ಚ್ ಗತ್
ಕಾಳೆಜ್ ಕಟ್ಟಿ, ಆಂಗ್ ಸೊಣ್ಣಾಂ, ಶಿರೊ ಕಾತೊ!

ಸುಕೊನ್ ಸುಕೊನ್ ಚಿಂವೊನ್
ಉಪ್ರಾಂತ್ ಕೊಣಾಚ್ಯಾಗೀ ರಾಂದ್ಲಿಂತ್
ಭಾಯ್ರ್ ಭಿತರ್ ಜಳ್ತಾನಾ
ಉಡಾಸ್ ಯೆತಾತ್ ಮ್ಹಾಕಾ...
ಪಿಯೆತಾನಾ ತುವೆಂ
ಭಿಜ್‌ಲ್ಲ್ಯಾ ವೊಂಟಾರ್ ಜೀಬ್ ಚರವ್ನ್
ಇಶ್ಟಿಣ್ಯಾಲಾಗಿಂ ಸಾಂಗ್‌ಲ್ಲಿಂ ಉತ್ರಾಂ-

ಪೆಪ್ಪಿ ಕೋಲಾ ಪ್ರಾಸ್
ಬೊಂಡೊ ಪಿಯೆಯಾ ಗೊ..
ಜಿವಾಕ್ ಭಾರಿಚ್ ಥಂಡ್!

ಎಪ್ರಿಲ್, 2013

ಟಕ್ ಟಕ್ ಪಾನಾಂ

ತಾಂದಾಡ್ಯಾಚ್ಯಾ ಖೊಲ್ಯಾಂತ್
ಪೊವ್ ಬೆಲ್ಲೊ
ಉಡಾಸ್ ಆಸಾಯೆ ತುಕಾ-
ಪಾತೊಳೆಸವೆಂ ಆಪುಣ್‌ಯೀ ಉಕ್ಡಾಲ್ಲೊ
ಹಳ್ಳಿ ಖೊಲೊ?

ಕೆಂಳ್ಲ್ಯಾ ಖೊಲ್ಯಾರ್
ವೊಮ್ಮಿಂ ಫಾಲ್ಲಿಂ ಗಿಂಡ್ಲಾಂ
ಉಡಾಸ್ ಆಸಾಯೆ ತುಕಾ-
ಪೊಣೊಸ್ ಕಾತರ್ತಾನಾ
ಹಾಂತುಳ್ಳೆಲಿಂ ಮೊಡ್ಲಾಂ?

ವೋರ್ನ್ ವ್ಹಾಳೊನ್ ವಚನಾಶೆಂ
ದೊಡ್‌ಲೆ ಶಿರೊತೆ ಕಾನ್
ಉಡಾಸ್ ಆಸಾಯೆ ತುಕಾ-
ತೂಪ್ ಹುನ್ ಕರ್ತಾನಾ
ಭಾಜ್‌ಲ್ಲೆಂ ಕಸ್ತಿ ಪಾನ್?

ಸಾವ್ಲ್ಯಾ ಖೊಲ್ಯಾಂನಿ ಬಾಂದ್‌ಲ್ಲಿ
ಬಿಫಾಮಾಸಾಚಿ ಪೊಟ್ಟಿ
ಉಡಾಸ್ ಆಸಾಯೆ ತುಕಾ-
ಪೊಣ್ಣಾಖೊಲೊ ಸೊಡವ್ನ್ ಕಿಂಪ್ಚಿಲ್ಲಿ
ಪಾತೊಳೆಂತ್ಲಿ ಕಾಂತ್ಲಿ?

ದುಕ್ರಾಮಾಸಾಕ್ ರೂಚ್ ದಿಲ್ಲಿಂ
ತಿಕೆಪಾನಾಂ, ಸಾಲಿ
ಉಡಾಸ್ ಆಸಾಯೆ ತುಕಾ-
ಪೊಣ್ಣಾಕ್ ಪರ್ಮ್ ದಿಲ್ಲಿ
ಬೆವಾಸೊಪಾಚಿ ತಾಳಿ?

*

ಉಡಾಸ್ ನಾ ತರ್, ತುಂ
ಸುಖಾನ್ ಆಸ್ತಲೆಂಯ್ ಮೊಗಾ
ಉಡಾಸ್ ಕಾಡ್ಚೊಂ ಹಾಂವ್ ಮಾತ್

ಸುಕೊನ್ ಆಸಾಂ ಹಾಂಗಾ-

ಹಿತ್ತಾಪೊಟಾಕ್ ವೊತ್ತಾ ಸಿಮಿಟ್
ಸಗ್ಳಾನಿತ್ತಾನ್ ಧುಳಿಧುರಿ
ಆಮಿ ಹಿಂದ್ಲೊ ಧಲಯಿಲ್ಲ್ಯಾ ಫಾಂಟ್ಯಾರ್
ಪಾಚ್ಚೆಪಣಾನ್ ಘೆತ್ತಾ ದೊರಿ!

ಎಪ್ರಿಲ್, 2016

ಕಂಪೌಂಡ್

ಮ್ಹಜ್ಯಾ ಘರ್ಜ್ಯಾ ಚಾರ್ ಕುಶಿಂನಿ
ಚಾರ್ ಘರಾಂ

ಎಕೆಕಾ ಘರಾಕ್
ಎಕೇಕ್ ಕಂಪೌಂಡ್
ತಶೆಂ

ಮ್ಹಜ್ಯಾ ಘರ್ಜ್ಯಾ ಚಾರ್ ಕುಶಿಂನಿ
ಚಾರ್ ದೊರೆ

ಎಕಾರ್ ಖಿಳೆ
ಎಕಾರ್ ಖೊಂವ್ಚೊ
ಎಕಾರ್ ಸರಿಯೊ
ಎಕಾರ್ ವೀಜ್‌ದಿವೆ ಆನಿ-
ಉತ್ತೊಂಕ್ ಏಕ್ ಕೊವ್ಡಿ

ತ್ಯಾ ಚಾರ್ ದೊರ್ವಾಂತ್ಲೊ
ಏಕ್‌ಯೀ ಮ್ಹಜೊ ನ್ಹಯ್
ಪುಣ್, ಚಾರ್‌ಯೀ ಮೆಳೊನ್
ಮ್ಹಜೆಂ ಕಂಪೌಂಡ್!

ಸಗ್ಳ್ಯಾ ಸುತ್ತೂರಾಂತ್
ಮ್ಹಜೆಂ ಕಂಪೌಂಡ್‌ಚ್ ಆಕರ್ಶಕ್

ತುಮಿ ಸಾಂಗ್‌ಲ್ಲೆಂ ಆಯ್ಕೊನ್
ಸೆಜಾರ್ಯಾಂಲಾಗಿಂ
ಬರ್ಯಾನ್ ಆಸ್‌ಲ್ಲೊಂ ತರ್...
ಇತ್ಲೆಂ ಬರೆಂ ಕಂಪೌಂಡ್
ಮ್ಹಜೆಂ ಜಾತೆಂ ನಾ!

ಫೆಬ್ರೆ, 2016

ಭೆಶ್ಚೊ ಮನಿಸ್

ಖಿಂಯ್ಚೊಯ್ ಜಾತಿಚೊ
ರೊಗಿಶ್ಚೊ ಜಿವಾಕಣ್,
ಸೃಜನಶೀಳ್ ಕಲಾಕಾರಾಚೆಂ
ಪಿಶೆಂ ಕಲ್ಪನ್,
ರಸಿಕಾಚೆಂ ಅನಯ್ತೆಕ್ ಮಿಲನ್-
ಖಿಂಯ್ಚೊಯ್ ನ್ಹಯ್-
ಮ್ಹಜ್ಯಾ ಜಲ್ಮಾಕ್ ಕಾರಣ್!
ತರ್ಯೀ ರಚ್ಲಾಂ ಮ್ಹಾಕಾ
ಹೊ ವೇಸ್ ಭೊಂಗುಂಕ್!

*

ವಿಣ್ವೊ ಭುರ್ಗ್ಯಾಂಕ್ ದೆಕ್ಲ್ಯಾರ್
ಭೈಂ, ಮೊಸೊರ್
ತಿಂ ಪೊಡ್ತಿತ್ ಮ್ಹಣ್ ನ್ಹಯ್;
ಬಾಣಿರ್ಯಾಸಾರ್ಕೆಂ ಮ್ಹಜೆಂ ನ್ಹೆಸಣ್
ಬಗಾರ್, ತಾಂಚೆಬರಿ ದಾಕಂವ್ಕ್
ಮ್ಹಜೆಭಿತರ್ ಕಾಂಯ್ ನಾ ಮ್ಹಣೊನ್!

(ದಾಕಂವ್ಕ್ ಕಾಂಯ್ ಆಸ್ಲಾರ್
ನ್ಹೆಸಣ್ ಕಿತ್ಯಾಕ್ ಗರ್ಜ್?)

ತಾಂಚ್ಯಾ ಕಾಳ್ಕಾ ಪೆಂಕ್ಡಾನಾಡ್ಯಾಕ್
ಆಸ್ಲಿ ಮರ್ಯಾದ್
ಮ್ಹಜ್ಯಾ ಪೆಂಕ್ಡಾಕ್ಚ್ ನಾ!
ಹಾಯ್ ಮ್ಹಜ್ಯಾ ಜಲ್ಮಾ!

*

ಲಾಂಕ್ಡಾಕ್ ವೆಚ್ಯಾ ಬಾಯ್ಲಾಂಚಿಂ
ಕೊಯ್ತೆಧಾರಿ ಬೊಟಾಂ
ಚರ್ತಾನಾ ಮ್ಹಜೆರ್ ತಡ್ವನಾ ಮ್ಹಾಕಾ
ಉಚಾಂಬಳ್ ಪೊಡ್ಣೆನ್ ನ್ಹಯ್;
ಉಚಾಂಬಳ್ ಜಾಂವ್ಕ್
ಪೊಡ್ಣೆಚ್ ನಾ ಮ್ಹಣೊನ್!

ಝಿಪ್ ನಾತ್‌ಲ್ಲಾ, ಬಕ್ಕ್‌ಲ್ ತುಟ್‌ಲ್ಲಾ
ಮ್ಹಜ್ಯಾ ಪ್ಯಾಂಟಾಭಿತರ್

ರಿಗ್‌ಲೋ ತಾಂಚೊ ಹಾತ್
ಫಾಟ್ ಕಾಂಯ್ ಮೆಳತ್‌ಗಾಯ್ ಮ್ಹಣ್
ಸಾಸ್ಪೊನ್ ಸಾಸ್ಪೊನ್
ಪಾಟಕಣ್ಯಾಪರ್ಯಾಂತ್ ಪಾವೊನ್...

ತಾಂಚೆ ರಾಂದ್ಲಿಂತ್ ಜಳೊಂಕ್
ತೊಯ್ ಉಪ್ಕಾರನಾ ಮ್ಹಣ್
ತತ್ಸಾರಾನ್ ಸೊಡ್ನ್ ವೆತಾನಾ
ಹ್ಯಾ ಜಲ್ಮಾಚೆರ್ ಜಿಗುಪ್ಸಾ!
ಹಾಯ್ ಮ್ಹಜ್ಯಾ ಜಲ್ಮಾ!

*

ಹರ್ತಾಳೀ ಮನ್ಶ್ಯಾಂಹಾತಿಂ
ಪ್ರತಿಕ್ರತಿ ಪುಣೀ ಜಾವ್ನ್ ಪಾವೊನ್
ಸರ್ಕಾರಿ ದಫ್ತಾರಾಮುಕಾರ್
ಚಿಮ್ಣೆತಲಾಂತ್ ಭಿಜೊನ್, ಉಜೊ ಲಾಗೊನ್
ಗೊಬೊರ್ ಜಾತೊಂ ಮ್ಹಳ್ಯಾರ್-

ಲಂಯ್ಗಿಕ್ ಹಗರಣಾಂತ್ ಪುಣೀ ಶಿರ್ಕೊನ್
ನಾಲಿಸಾಯ್ ಭೊಗ್ಚ್ಯಾ
ಖಿಂಯ್ಚ್ಯಾಯ್ ಫುಡಾರ್ಯಾಕ್‌ಯೀ
ತಾಳ್ ಪಡನಾ ಮು ಮ್ಹಜೆಂ ರೂಪ್!
ಹಾಯ್ ಮ್ಹಜ್ಯಾ ಜಲ್ಮಾ!

*

ಬಿಯಾಚೊ ಪಾಡೊ ಲಾಗಿಂ ಆಯ್ಲಾರ್
ಸೊಸುಂಕ್‌ಚ್ ಸೊಸನಾ ಮ್ಹಾಕಾ
ತಾಚೆಂ ಸ್ವಾತಂತ್ರ್ಯ ಪಳೆವ್ನ್ ನ್ಹಯ್;
ಭುಕೆಚ್ಯಾ ಕರ್ಮಾಕ್ ಘಾಸ್ ಘಾಲ್ಯಾರ್
ತಾಚ್ಯಾ ತೊಂಡಾತ್ ಮ್ಹಜೆಂ ಮಾಸ್
ಸುಕೆಂ ಭಾತೆಣ್ ಜಾಂವ್ಚೆಂ ಪಳೆವ್ನ್
ತಣಾಪಾಕ್ಳಿಯ್ ಕಿಡ್ವಿಡೊನ್ ಹಾಸ್ಚಿ ನಾ?

ದೋನ್ ಲಿಂಬೆ, ಮಿಸಾಂಗೆಂತ್
ಆಸ್‌ಲೊ ಜೀವ್‌ಯೀ
ಮ್ಹಜ್ಯಾ ಸಗ್ಳ್ಯಾ ಆಂಗಾಂತ್ ನಾ ಮು!
ಹಾಯ್ ಮ್ಹಜ್ಯಾ ಜಲ್ಮಾ!

*

ದಿವ್ಯಾ ವೋಣದಿರ್,
ಪಾಟಿರ್ ಉಡ್ಚೆ ಸ್ಥಿತೆರ್
ಮಿರಂವ್ವಾ ಪೊಜ್ಜಾ ಮುರ್ದೆಂಕ್
ವೊರಾಂಗಾಟ್ಟಾನ್ ಚೊವುನ್ ರಾವ್ವಾರ್ಯಾ
ದೆಕ್ಷೆತಸಲೆಂ ಮುಗ್ಗನಾ!
(ತಾಕಾ ಕಲಾ ಮ್ಹಣಾ!)

ಉಗ್ತೆ ವಾಟೆರ್,
ವಾಪಾರ್ಲೊ ಕೊಂಡೊಮ್ ಮೆಳ್ಳಾರ್ಯಾ
ಥೊಡ್ಯಾ ವಿಬ್ರೆಂಕ್ ಜಲ್ಮ್ ದೀತ್
ಮ್ಹಜ್ಯಾನ್ ತೇಂಯ್ ಸಾಧ್ಯ್ ನಾ!
ಹಾಯ್ ಮ್ಹಜ್ಯಾ ಜಲ್ಮಾ!

*

ತಕ್ಲಿ ಗೀ... ಮೊಡ್ಕಚ್ಯಾಕ್ಯಾ ಪಾಶ್ವೆ
ಕಾಂಯ್ ಶಿಜನಾ ತಾಂತುಂ
ರಿತಿ ರಿತಿ ಭಿತರ್
ಕಾವ್ಯಾನ್ ಯೇವ್ನ್ ಪಾಂಯ್ ತೆಂಕ್ಲ್ಯಾರ್ಯಾ
ವ್ಹಡ್ ಆವಾಜ್!

ಸಗ್ಳೊ ದೀಸ್ ವೊತಾಕ್ ವೊಮ್ಮಿ ಫಾಲ್ಕಾರ್ಯಾ
ತಾಪೊಂಕ್ಯಾ ತಾಪನಾ ಮು ತಿ!
ಹಾಯ್ ಮ್ಹಜ್ಯಾ ಜಲ್ಮಾ!

*

ಕಿತೆಂ ಆಸಾ ಮ್ಹಜೆಭಿತರ್:
ಹಾಂವೆಂ ದಾಕಂವ್ಚೆತಸಲೆಂ, ಕೊಣೆಂಯ್ ದೆಕ್ಷೆತಸಲೆಂ?
ಪೊಕೊಳ್, ಪೊಕೊಳ್‌ಪಣ್
ಆನಿ ಫಕತ್ ಪೊಕೊಳ್ ಸುರುಪ್

ಕಿತೆಂಯ್ ಆಸ್ಲೆಂ ತರ್
ಮ್ಹಾಕಾಚ್ ಲಿಪಯ್ತಿಂ ನೆ ಹಿಂ
ದೀಶ್ ಲಾಗ್ತಾ ಮ್ಹಣೊನ್!
ಅಶೆಂ

ಉಗ್ತಾನ್ ಮಿರಾಯ್ತಿನಾಂತ್
ಕಿತೆಂಯ್ ಆಸ್ಲೊಂಚ್ಯಾ ಮುಕಾರ್-
ಭೆಶ್ಚೊ ಮನಿಸ್ ಜಾವ್ನ್
ದಿಶ್ಟಿ ಬೊಂಬೆಂ ಜಾವ್ನ್!!

*

ಅಗಾ ಸರ್ಗಾಸಂಸಾರಾಚ್ಯಾ ರಾಯಾ
ತುಜ್ಯೆ ಪರ್ವಣ್ಣೆವಿಣೆಂ
ಕಾಡಿಯ್ ಹಾಲನಾ ಕಂಯ್ ನೆ
ಪುಣ್ ಹಾಂಗಾ ಪಳೆ
ರಿಪಾಂ, ಬೊಡಿಯೊಚ್ ಮೊಡುನ್
ರಚ್ಲಾಂ ಮ್ಹಾಕಾ ಮನ್ಶಾನ್!

ಆತಾಂ ಆಯ್ಕ್ ಮ್ಹಜೆಂ ಮಾಗ್ಲೆಂ-
ಎಕ್‌ಚ್
ಹಾಂವೆಂಯ್ ದಾಕಂವ್ಚೆತಸಲೆಂ
ಕಾಂಯ್ ತರ್ಯೀ ದೀ ಮ್ಹಾಕಾ
ನಾ ತರ್...

ದೀಶ್ ಲಾಗ್ತಾ ಮ್ಹಣ್ಣಾ
ಕುರ್ಪಾ ಪಾತ್ಯಣೆಂಚ್ಯಾ ದೊಳ್ಕಾವಂತಾಂಕ್
ನಿಜಾಯ್ಕೀ ಕುರ್ಲೆಂ ಕರ್!

ಜುಲಾಯ್, 2016

(ಟಿ.ಎಸ್. ಎಲಿಯಾಚ್ಯಾ 'ಹೋಲೋ ಮೆನ್' ಕವಿತೆಧಾವ್ನ್ ಪ್ರೇರಣ್)

ಪಯೋ- ದುಸೋ

ಆಜ್ ಪಯೋ-ಗೆ
ಮಾಂಯ್...
ತುಜ್ಯಾ ಯಾದಿಂಚೊ

ಹಿಂ ದೊಳ್ಳಾಂಚಿಂ
ದೋನ್ ಕರ್ಲಿಂ
ಕಿತ್ತೆಂ ಮ್ಹಣ್ ಉದಕ್ ಶಿಂಪ್ತಲಿಂ?
ಪೊಲೆ ಭಿಜ್ಲ್ಯಾತ್, ಪಳೆ

*

ಆಜ್ ಪರತ್
ಜಾಗಿ ಜಾಲ್ಯಾ
ಘರ್ಚಿ ಕಾಳ್ಜಾ ಉಡಿ-
ಡಬ್... ಡಬ್... ಡಬ್...
ಜಿಡ್ವಾಂತ್ ತುವೆಂ-ಗೆ
ಪೊಡ್ ಧಾಡಾಂವ್ಚೊ ಆವಾಜ್

ಆಜ್ ಪರತ್
ಬಾಳ್ಕೆಂ ಜಾಲಾಂ
ಪರ್ನೆಂ ತಬಕ್
ಕೊನ್ವಾಂ ಕೊನ್ವಾಂನಿ
ಸಾಸ್ಪೊನ್ ಆಸಾ
ತುಜ್ಯಾ ಉಸ್ಕಾಕ್

ಆಜ್ ಪರತ್
ಪಾಕ್ಲೊ ಜಾಲ್ಯಾತ್
ಆಂಗ್ಲಾಂತ್ಲೆ ಫಾತರ್
ರಂಗ್ಲಾತ್ ತಾಂಬ್ಯಾನ್
ತುವೆಂ ಧುಕ್‌ಲ್ಲಾ
ಪಿಕಾಚ್ಯೆ ಯಾದಿನ್

*

ತುಂ
ಪಾನಾಂ ಕೊವೊಳ್ತಾಲಿ
ಕಸ್ತಿಚಿಂ

ಹಾಂವ್
ಪಾನಾಂ ಹಾಂತುಳ್ತಾಂ
ಕವಿತೆಚಿಂ

ಏಕ್ ಫರಕ್ -

ತುವೆಂ ಕೊವೊಳ್‌ಲ್ಲಿಂ ಪಾನಾಂ
ಮಾತ್ಯಾರ್ ವ್ಹಾವಯ್ತಾನಾ
ಭೊಗ್‌ಲ್ಲೊ ಸುಶೆಗ್
ಆತಾಂ...
ಹಾಂವೆಂ ಹಾಂತುಳ್ಳೆಲ್ಯಾ ಪಾನಾರ್
ಮತಿ ವೊಜೆಂ ದೆಂವಯ್ಲ್ಯಾರ್ಯಾಂ
ಭೊಗನಾ ಮು-ಗೆ ಮಾಂಯ್!

ಅಕ್ಟೋಬರ್, 2015

ಮೊಡ್ಕೊ

ಮೊಡ್ಕೊ ಚಡ್ತಾವ್
ದೋನ್ ಪಾವ್ವಿಂ ತಾಪ್ತಾತ್

ಪಯ್ಲೆಂ-
ಧುವ್ನ್ ಆಂಗ್ಲಾಂತ್ ಸುಕ್ತಾನಾ
ದುಸ್ರೆಂ-
ರಾಂದ್ಲಿರ್ ಆದಾನ್ ಚಡ್ತಾನಾ

ಹ್ಯಾ ದೊನಾಂಯ್ ಮದೆಂ
ಫರಕ್ ಇತ್ಲೊಚ್-

ಪಯ್ಲಾಂತ್ ಮೊಡ್ಕೊ
ವೊಮ್ಮೊ ರಿತ್ಲೊ
ಪುಣ್ ದುಸ್ರ್ಯಾಂತ್
ಉದಾರ್ಯೊ ಭರ್ಲೊ

ಪಯ್ಲಾಂತ್ ತಾಪ್ತಾತ್ ವೊತಾಕ್
ಆನಿ ದುಸ್ರ್ಯಾಂತ್ ಉಜ್ಯಾಕ್
ಹಾಂಗಾಸರ್-

ಉಕಡ್ತಾ, ಶಿಜ್ತಾ, ಖಿತ್ಕತ್ತಾ
ತಾಂದು ಆಸ್ಲೊ ಜಾತಾ ಪೇಜ್
ಆನಿ ಉದಕ್ ಆಸ್ಲೆಂ ನೀಸ್

ಧಾಂಪ್ಲಾರ್ಯಾ ಥಾಲಿ ಲೊಟುನ್
ಉಮಾಳೊ ಭಾಯ್ರ್ ಪ್ಲಾಕ್ತಾ
ಮೊಡ್ಕೊ-
ಲಾಸೊನ್ ಲಾಸೊನ್ ಭಿಜ್ತಾತ್
ಪುಣ್ ಪಯ್ಲಾಂತ್, ಫಕತ್ ಸುಕ್ತಾತ್

ಆತಾಂ ತರ್ಯಾ ಕಳ್ಳೆಂ ಆಸ್ತಲೆಂ-
ಭಿತರ್
ಉಜೊ ಪೆಟ್ಲಾ ಶಿವಾಯ್

ಭಾಯ್ಲ್ಯ
ವೊತಾಭಮಿದೆಂತ್ ಕೆನ್ನಾಂಯ್

...

ಪೇಜ್ ಶಿಜನಾ!

ಅಕ್ಟೋಬರ್, 2009

ತಿನೊಳಂ

ಜಡಾಯ್ ಕ್ವಿಂಟಾಲ್ ಮಾಯಾಗ್ ಮ್ಹಜಿ, ವಿಣಾನ್
ಕೂಡ್ ಖೊಲಿಯೆತ್ತಿತ್ತಿ ಹಳೂ, ಮ್ಹಜ್ಯಾ
ಖಾಂದಾರ್ ಏಕ್ ಪಿಸೊಳೆಂ!

ಪೆರಾ ರುಕಾಕ್ ಮಾರ್ಲೊ ಫಾತರ್, ಹಾರಿ-
ಹಾರಿಂನಿ ಉಬ್ಲೆ ಪಾಚ್ಚೆ ಕೀರ್, ವಾರ್ಯಾರ್
ಚೂರ್ ಚೂರ್ ಪಾನಾಂ!

ಕಿರ್ಲಾಂ ಇರ್ ಉಸಯಿಲ್ಲ್ಯಾ ಸುರ್ಯಾನ್, ರ್ಪಾಡು
ಮಾರ್ಚೆ ಆದಿಂ ಉಸಾಯಿಲ್ಲೆಂ ಉದಕ್, ಫಾಂತ್ಯಾ-
ಫಾರಾರ್ ದೊವಾ ಥೆಂಬೆ!

ಕಾಪ್ಸಾಬೊಂಡಿ ಫುಟ್ಟಿ ಹಿತ್ತಾಂತ್, ಬಿರ್ಮತ್
ಫಾಪ್ಸನ್ ಪೊಳ್ಳೆಂ ಉಚಾಂಬಳ್ ವಾರೆಂ, ಪಳೆ
ಕುಪಾಂ ಖಾತಡ್ ಮಳ್ಬಾರ್!

ಲಾಕ್ ಲಾಕ್ ಕಿರ್ಲಾಂಬೊಟಾಂಕ್, ಸಾಳ್ಕಾನ್
ಲೇಕ್ ನಾತ್ಲೊ ಫುಲಯ್ಲೊ ಮುದಿಯೊ, ತಳ್ಕಾಂತ್
ಲಕ್-ಲಕ್ಲೆಂ ತರಂಗಾಂ!

ಬಣಾಬಣಾಚೆಂ ಹೇರ್ಬೇಂಡ್ ನೆಗಾರುನ್, ವಾರ್ಯಾರ್
ಹೆಣೆಂತೆಣೆಂ ಉಬ್ಲೆ ಕೇಸ್, ಪಾವ್ನಾ-
ಧೋಣು ಆನಿ ಕುಪಾಂ!

ಸುಟ್ಕಾ ಜೊಡ್ಲಿ ಗಿತಾರಾ ತಾರ್, ಮೊಗಾ
ಹಾತಾರ್ ಖೆಳ್ತಾ ತಿಚೆಯಿತ್ಲ್ಯಾಕ್, ಮ್ಹಜ್ಯಾ
ಬೊಟಾರ್ ತುಜೊ ಕೇಸ್!

ಫುಲಾಪಾಕೈರ್ ಕಾಳೊ ಭಂವರ್, ಪೊಕ್ರಿ
ಖೆಳ್ ಖೆಳ್ತಾ ವ್ಹಡಾ ಖುಶೆನ್, ತುಜ್ಯಾ
ಪೊಲ್ಕಾರ್ ಮ್ಹಜ್ಯೊ ಮಿಶಿಯೊ!

ಪುರೊ ಖಾಲ್ಸಿಂತ್ ಬುಡ್ಲೆ ಆದಿಂಚ್, ರಗ್ತಾ
ವರ್ಣಾನ್ ರಂಗ್ಲಾ ಕುಮ್ಗಾರ್ ವಿಶೇಸ್, ದರ್ಯಾ-
ವೆರಿ ಸಾಂಜೆ ಸುರ್ಯೊ!

ಮಾಲ್ಘಡೆಂ ಘರ್

ಆಂಗಾರ್
ಕೆನ್ನಾಂಗೀ ಸ್ತೆಸಯಿಲ್ಲೆಂ
ಕಾಳ್ಕೆ ದೆಗೆಚೆಂ
ಹಳ್ಳುವೆಂ ಕಾಪಡ್

ಆತಾಂ ಮಾಜ್ವೊನ್
ವಾಳಯೆಚ್ಯೊ ಶಿರೊ
ವಯ್ರ್ ಪಡ್ಲಾತ್!
*

ಪಾಟೆರ್
ಧಾಕ್ಪಲೆಂ ಜನಲ್
ತಾಂತ್ಲಾನ್
ಬೆಟ್ರಿ ಫಾಲ್ಸ್ ತಿಳ್ಕಾರ್-

ಪಾಲ್ವಲ್ಯೆ ರಾಂದ್ಲಿಂತ್
ನಿವ್ಲೆ ಇಂಗ್ಳೆ
ಉಜ್ವಾಡ್ ಪಿಯೆಂವ್ಚೆಂ ದೆಕ್ಯೆತ್!
*

ಮಾತ್ಯಾರ್
ತಣಾ ಕಾಂದೊ ಏಕ್
ಬೊಂಗೊಯ್ ಲಜ್ಜೆಬರಿ ಫುಲ್ಲಾ
ಬೊವ್ಯಾ ತಾಕಾ-

ಭಿತರ್ ದಾಳ್ಲ್ಯಾ
ಸಿಮಿಟೆಚ್ಯಾ ಗೊಣಿಯಾಂಚಿ
ಖಬರ್ ನಾ!
*

ಬಗ್ಲೆನ್
ವ್ಹಡ್ಜಯ್ತ್ ಬೊಂಗ್ಲೊ
ವೊಕ್ಲಾಕ್ ಆಯ್ತೊ
ತಾಚೆರ್ ರಾವ್ಲ್ಯಾರ್-

ಉಬೊನ್ ವೆಚ್ಯಾ ವಿಮಾನಾಂಕ್

ಹಾತಾಂನಿ

ಆಪುಡ್ಯತ್ ಕೊಣ್ಣಾ!

*

ಘರೈಯೆ ಜ್ಞಾನ್

ಕೊಂಕ್ರಿಟಿಚ್ಯಾ ಕುಂದ್ಯಾಕ್

ಹಾತ್ ದೀವ್ನ್

ಚಿಂತೇ ಆಸಾ-

ಮಾಲ್ಪಡೆಂ ಘರ್

ಧರ್ಣಿಸಮಾ ಕೆಲೆಂ ತರ್

ಆಂಗಣ್ ಜಾಯ್ತ್ ವಿಸ್ತಾರ್

*

ಸಗ್ಳೆಂ ಪಾರ್ಕುನ್

ಆಫಾತ್ ಭೊಗ್ಲೊ

ಆಬ್

ತ್ಯಾಚ್ ಘರಾಕ್ ಒಣ್ಣಾಲಾ...

ಆಂಗಾಕಾಂಪ್ ತಡ್ವನಾಸ್ತಾಂ

ಪರ್ನಿ ವೊಣದ್

ಕೊಸ್ಕನಾ ಜಾಂವ್!

ಫೆಬ್ರೆ, 2016

ಸಿಗ್ರೆಟ್

ಸಿಗ್ರೆಟಿಕ್ -
ಪಬ್ಲಿಕಾರ್
ದೀವ್ನ್ ಉಜೊ
ಸಮಾಜ್
ಉಸ್ವಾಸ್ ಬಾಂಧ್ವಬರಿ
ಕರುಂಕ್ ನಜೊ!

ಸಿಗ್ರೆಟ್ -
ಖಾಸ್ಗಿ ಸುವಾತೆಂನಿ
ಪೆಟಯ್ತಾನಾಂಯ್
ಚತ್ರಾಯ್
ಚುಕ್ಲ್ಯಾರ್
ಖೊಂಕ್ಲಿ ಧೊಶಿತ್
ಸಂಬಂಧಾಮದೆಂಯ್!

ಸಿಗ್ರೆಟಿಚೆಂ -
ವೆಸನ್
ಹಾಂವೆಂ ಪಾಲ್ವವ್ನ್
ವರ್ಸಾಂಚ್ ಸರ್ಕ್ಯಾಂತ್

ಆತಾಂ ಕಾಂಯ್
ಕಾಡಿ ವೊಡೆನ್ ತರ್
ದೊಳ್ಕಾಂಘಡೆ...
ಗೊಬೊರ್ ಜಾಯ್ನಾ ಕಿತೇಂಯ್
ಬಗಾರ್
ಏಕ್ ವಾತ್
ಉಜ್ವಾಡ್ ಫಾಂಕ್ತಾ ಥಂಯ್!

ಸಾಂಗ್ಲೆಬರಿ ಹಾಂವ್
ಸಿಗ್ರೆಟಿವಿಶಿಂಚ್ ಉಲವ್ನ್ ಆಸಾಂ
ಧರ್ಮಾವಿಶಿಂ ನ್ಹಯ್!!

ಅಗೋಸ್ಟ್, 2016

ರೊಸಾದಿಸಾ

ಹಾಂವ್ ನಾರ್ಲೆ ಗೊ
ತುಜ್ಯಾ ಮೊಗಾಕ್ ಆಶೆಲೊಂ
ಪುಣ್ ತುವೆಂ...

ಕಾಳ್ಜಾಕ್ ಮ್ಹಜ್ಯಾ ಭೆತ್ಲೆಂಯ್
ಥೆಂಬ್ಯಾಂಕ್ ತಾಂತ್ಲ್ಯಾ ಘೊಟ್ಟೆಂಯ್
ಚಿಂತ್ನಾ ಚಿಂತ್ನಾಂನಿ ಕಾಂತ್ಲೆಂಯ್
ಫಾತ್ರಾ ವಾನಾರ್ ವಾಟ್ಲೆಂಯ್

ಆಯ್ಜಾ ಹ್ಯಾ ತುಜ್ಯಾ
ಭಾಗಿ ರೊಸಾದಿಸಾ
ಮ್ಹಜೆಂ ಅಂತಸ್ಕರ್ನ್ ಪಿಳ್ಳೆಂ
ತುಜ್ಯಾ ಕಪಾಲಾಕ್ ಪುಸ್ಲೆಂ

ಆನಿ ಆತಾಂ ತುಕಾ
ಆಂಕ್ವಾರ್ ಪಣಾಚೆಂ
ಆಖೇರಿಚೆಂ ನ್ಹಾಣ್ ನ್ಹಾಂವ್ಕಾಯೀ
ಮ್ಹಜ್ಯಾಚ್ ಕಟ್ಟೆ-ಸೊಣ್ಣಾಂಚೊ ಉಜೊ!

ಚೆಡ್ವಾ...
ಬರೊ ಜಾಂವ್‌ಗೊ ಘಡಾರ್ ತುಜೊ
ರಾಂದ್ಲ್ಯಾ ಕುಡಾಂತ್ ಪುಣೀ
ಉಡಾಸ್ ದವರ್ ಮ್ಹಜೊ!

ದಶಂಬರ್, 2004

ತಿಂತಾಚಿ ದೀಕ್ಯಾ

ಬರಂವ್ಕ್ ಬಸ್ತಾನಾ
ಉತ್ರಾಂಕ್ ರಂಗ್ ದೀಂವ್ಕ್
ಸಳ್ ಕರ್ತಲ್ಯಾ
ತಿಂತೆರಾಕ್ ಹಾಂವೆಂ
ಬಳಾನ್ ವಾರ್ಯಾರ್ ಬಿಜಾಯ್ಲೆಂ

ತಲ್ವಾರ್ ಖಿಣಾನ್
ತಟಕ್ ಜಾಲಿ!

ಬಿಜಾಯಿಲ್ಲಾ ಫೊರ್ಸಾಕ್
ತಿಂತೆರಾಚೊ ಗಳೊ ತುಟೊನ್
ಉಸ್ತಲ್ಲೊ
ತಿಂತಾಚೊ ಏಕ್ ಮುದೊ
ತಲ್ವಾರಿಚ್ಯೆ ಜಿಬೆಕ್ ಆಪ್ಲೊನ್
ಫುಟ್ಲೊ!

ತಲ್ವಾರಿಚ್ಯೆ ಧಾರಿರ್ ಆತಾಂ
ಥೆಂಬೊ ಥೆಂಬೊ ತೀಂತ್
ಪಾರ್ಲುತೇ ಆಸಾ

ಹಾಂವ್ ಜಾಲ್ಲೊಂ ತರ್
ಎಕಾ ಥೆಂಬ್ಯಾ ತಿಂತಾಂತ್
ಕವಿತೆಚಿಂ ಹೊಡಿಂ
ದರ್ಯಾಪಲ್ತಡಿ ಪಾವಯ್ಲೊಂ!

ಪುಣ್
ರಗ್ತಾಶಿವಾಯ್
ದುಸ್ರೆಂ ಕಿತೇಂಯ್
ಪಳಂವ್ಕ್ ಸಾಧ್ಯ್ ನಾತ್ಲೊ ತೊ
ಹಿ ತಲ್ವಾರ್ ಮ್ಹಜಿ ನ್ಹಯ್
ಮ್ಹಣೊನ್ ಉಡವ್ನ್ ಧಾಂವ್ಲೊಚ್!

ಎಕೆ ತಲ್ವಾರೆಕ್

ತಿಂತಾಚಿ ದೀಕ್ಫಾ
ದಿಲ್ಲಿ ದಾದೊಸ್ಕಾಯ್
ಮ್ಹಜ್ಯಾ ಕವಿಮನಾಂತ್

ಮೆಜಾವಯ್ಲ್ಯಾ ಧವ್ಯಾ ಪಾನಾರ್
ಕಾಳಿಜ್ ಪುಟೊನ್
ಮಾಡ್ತಿರ್ ಮೆಲ್ಲೆಂ ತಿಂತೆರ್!

ಫೆಬ್ರೆರ್, 2016

ಭಿಕಾರಿ ಆನಿ ಪಿಚ್ಚಾ

ನೀಸ್ ಪೇಜ್ ಸೊಧುನ್ ಭೊಂವ್ತಲ್ಯಾ
ಭುಕೆಲ್ಲ್ಯಾ ಭಿಕಾರ್ಯಾಕ್
ನಶೀಬ್ ಮ್ಹಳ್ಳೆಬರಿ
ಕುಡ್ಲೊ ಪಿಚ್ಚಾ ಮೆಳ್ಳೆಂ, ಕಚ್ರ್ಯಾ ಡಬ್ಬಾಂತ್

ಖಾಂವ್ಕ್ ಮ್ಹಣ್
ಹಾತಿಂ ಘೆವ್ನ್ ತೋಂಡ್ ಉಗಡ್ತಾನಾ-
ರಾವ್! ಮ್ಹಣಾಲೆಂ ತೆಂ-
ಖಾಂವ್ಚೆಪಯ್ಲೆಂ ಸಾಂಗ್ಲೆಂ ಆಯ್ಕ್-

ಪಯ್ಲೆಂ
ಥಂಡ್ ಉದ್ಯಾಂತ್ ತೋಂಡ್ ಧು
ಘಾಣ್ಪಾ, ಬ್ರಶ್ಯಾಂತ್ ದಾಂತ್ ಘಾಸ್
ಶಾಂಪೂ ಘಾಲ್ನ್ ನ್ಹಾ
ಪಿಂಜ್ಕರ್ ತರ್ಯೀ
ಲೇಟೆಸ್ತ್ ಫೆಶನಾಚಿ ಮುಸ್ತಾಯ್ಕಿ ನ್ಹೆಸ್
ಉಗಯ್ನಾತ್ಲ್ಯಾರ್ಯೀ ವ್ಹಡ್ನಾ
ರಂಗಯ್ ಕೇಸ್
ನಾಕಾಕ್ ಮಾರಿನಾಶೆಂ ಆಂಗಾಚೊ ವಾಸ್
ಚಡ್‌ಚ್ ಪರ್ಫ್ಯೂಮ್ ಮಾರ್, ಲೆಕಾಪ್ರಾಸ್

ಉಪ್ರಾಂತ್
ರಾವ್ಣೆರಾತಸಲೆಂ ಎ.ಸಿ. ರೆಸ್ಪೋರೆಂಟ್ ಸೊಧ್
ಮಂದ್ ಉಜ್ವಾಡ್ ಶಿಂಪ್ಲೆಂ
ವೊರೆವಿಂಗಡ್ ಮೇಜ್ ವೀಂಚ್
ಆಂಜಾತಸಲೆ ಚಲಿಯೆಸಂಗಿ ಬಸ್
ಫಳಫಳ ಪರ್ಜ್‌ಳ್ಣಿ ನಿತಳ್ ಭೊಶಿ ಫೆ, ಪೂಸ್
ತಾಂತುಂ ಸವ್ಯಾಸ್...
ಉಸ್ಕಾರ್ ಥಾವ್ನ್ ಪಾಳ್ಲ್ಯಾಕ್
ಬಾಳ್ವಾಕ್ ದವರ್‌ಲ್ಲೆಬರಿ ಮ್ಹಾಕಾ ನಿದಾಯ್
ದೋನ್ ಝಿಳ್ಳಿಳ್ವಾ ಕುಲೆರಾಂನಿ
ಮ್ಹಜೆಲಾಗಿಂ ಖೆಳ್ ಮಾಂಡ್!

ಉಪ್ರಾಂತ್
ಕಾನುಲ್ ಕಾಡಿಯೆನ್
ಕಾನ್ನೊ ಕಾಡ್ಲೆತ್ತಿತ್ತೆ ನಾಜೂಕಾಯೆನ್
ಹಳೂ ಮ್ಹಾಕಾ ಪೀಂಜ್
ಆನಿ ಉಮೊ ದಿಲ್ಲೆಬರಿ
ತಿಚ್ಯಾ ವೊಂಟಾಂಕ್ ಲಾಯ್!

ತಿತ್ಲಾರ್
ಸುಣ್ಯಾನ್ ಫಾಲ್ಲ್ಯಾ ಫಾಸಾಕ್ ಭೊಲ್ಚೆವ್ನ್
ವಾಸ್ತವಾಕ್ ಪಾವ್ಲೊ ಭಿಕಾರಿ
ದೆಕ್ತಾ ತರ್ಯೀ ಕಿತೆಂ-

ಭಾಗೆಟ್ಯಾ ಬೊಟಾಂಹಾಡಾಂಕ್
ಚಿಡ್ಕೊನ್ ರಾವ್ಲಿಂ ಸುಕಿಂ ಮಾಸಾಂಯ್
ಕುಡ್ಕೊ ಪಿಜ್ಜಾಸಾಂಗಾತಾ
ಸುಣ್ಯಾಚ್ಯಾ ತೊಂಡಾಂತ್ ಆಸ್ಲಿಂ!

ಬಿರ್ಮತ್ ಭಿಕಾರಿ ಆತಾಂ
ವಳ್ಳೆಲೆ ಆಸಾ
ಜಿರಂವ್ಕ್ ಸಕನಾಸ್ತಾಂ
ಕುಡ್ಕೊ ಪಿಜ್ಜಾನ್ ಫಾಲ್ಲಿಂ ಭಿಕ್-
ಚಿವ್ಪಿ ಸಪ್ಣಾಂ ಆನಿ ದೊಳೆಭರ್ ದೂಕ್!

ಮಾಯ್, 2016

ಸತ್ರಿ ರಿಪೇರಿಚೊ

ಮುದೊ ಮಳ್ಳಾಕ್ ಉದಾರೆಂ ಸೊಡವ್ನ್
ಮೊಡ್ಲೊ ವೊತಾಖಾಂಬೊ
ಸೂಕ್ತಿಮಾಯೆನ್ ಘಡ್ತುಂಚೆಬರಿ, ಘಡ್ತಿತಾಲೊ ತೊ
ಚುಕ್ಲೊ ಸತ್ರೆ ದಾಂಡೊ!

ಪಾಂಯ್ ಮೊಡೊನ್ ವಾಟೆರ್ ಪಡ್ಲ್ಲ್ಯಾ
ಭಿಕಾರಿ ಮಾತಾರ್ಯಾಕ್
ಉಬೆ ರಾವೊಂಕ್ ಆಧಾರ್ ಜಾತಾಲೊ
ಹೊಚ್ ಸತ್ರಿ ರಿಪೇರಿಚೊ...

*

ಮನ್ಶ್ಯಾನ್ ಉಬಯಿಲ್ಲೊ ಕೈಪಣಿ ಲಾಗೊನ್
ಘಾಯೆಲ್ಲಿಂ ಮಳ್ಳಾಂ
ಮಾಯ್ಪಾಸಾನ್ ಶಿಂವ್ಚೆಬರಿ, ಶಿಂವ್ತಾಲೊ ತೊ
ಪಿಂಜ್ವರ್ ಸತ್ರೆ ಲುಗ್ಬಾಂ!

ಕಾತಿ ಚೆರೊನ್ ಮೂಸ್ ಆಂಬುಡ್ಜಾ
ಬಿದಿಚ್ಯಾ ಭುರ್ಗ್ಯಾಂಕ್
ಬ್ಯಾಂಡೇಜ್ ಬಾಂದುಂಕ್ ಚೆಲ್ಲರ್ ದಿತಾಲೊ
ಹೊಚ್ ಸತ್ರಿ ರಿಪೇರಿಚೊ ...

*

ಸುರ್ಯೊ ಪಾಲ್ವೊನ್ ಕಾಳ್ಕೆಲ್ಲ್ಯಾ ಮಳ್ಳಾಂಕ್ಯೊ
ರುಪ್ಯಾಳಿಂ ಕಿರ್ಣಾಂ
ಸಂತೊಸಾನ್ ಘಾಂಕವ್ಚೆಬರಿ, ಘಾಂಕಯ್ತಾಲೊ ತೊ
ನವ್ಯೊ ಸತ್ರೆ ಕಾಡಿಯೊ!

ದೀಶ್ ಹೊಗ್ಡಾವ್ನ್ ಫುಲಾಂ ವಿಕ್ತಾ
ಕುರ್ಡ್ಯಾ ಚೆಡ್ವಾಕ್
ರಸ್ತೊ ಉತ್ತೊಂಕ್ ಗರ್ಜೆಕ್ ಪಾವ್ತಾಲೊ
ಹೊಚ್ ಸತ್ರಿ ರಿಪೇರಿಚೊ...

*

ವಿಕಾಳ್ ಧುಂವ್ರಾಕ್ ಮತ್ ಚುಕೊನ್
ಪಡ್ಲ್ಲ್ಯಾ ಮಳ್ಳಾಂಕ್
ಪಾವ್ಸಾಧೋಣು ಫುಲಂವ್ಚೆಬರಿ, ಫುಲಯ್ತಾಲೊ ತೊ

ಗುಟ್ಟಿ ಜಾಲ್ಯೋ ಸತ್ತೋ!

ಪಿಸೊ ಮ್ಹಣ್ ಗಾಂವಾನ್ ಶಿರಾಪ್ ಫಾಲ್ಚಿ
ಮಾನಸಿಕ್ ಅಸ್ವಸ್ಥ್ಯಲಾಗಿಂ
ದೋನ್ ಬರಿಂ ಉತ್ತಾಂ ಉಲಯ್ತಾಲೊ
ಹೊಚ್ ಸತ್ರಿ ರಿಪೇರಿಚೊ...

*

ಆಜ್ ಅಚಾನಕ್ ಸ್ಪೋಟ್
ಥರ್ರೊನ್ ಗೆಲ್ಯಾ ಪೇಂಟ್

ಸತ್ರಿರಿಪೇರಿಚೊ ಘುಡ್
ಖಿಣಾನ್ ಲಗಡ್
ಕಾಪ್ಸಾಪ್ರಸ್ ಪಾಶ್ ಕಿಸ್ಪರ್ಲಾಂ ತಗಡ್!

ಸತ್ರೇದಾಂಡ್ಯಾಕ್ ಚಿಡ್ಕಲ್ಲೆಂ ಲುಗಟ್?
ವಾ ತಾಚಿಚ್ ಕಾತ್?
ಪಾರ್ಲುತೇ ಆಸಾ ರಗತ್!

ಎಂಬುಲೆನ್ಸ್ ಘೆವ್ನ್ ಧಾಂವ್ಲಾಂ ಬಾವ್ಡ್ಯಾಕ್
ಹರ್ಡ್ಯಾಕ್ ಚ್ ತೊಪ್ಲಾತ್ ಕಾಡಿಯೊ
ದಾಕ್ತೆರಾಂನೊ ರಾಕೊನ್ ವ್ಹರಾ
ತಾಚ್ಯೊ ಕಾಳ್ಜಾ ಉಡಿಯೊ!

ಜೂನ್, 2016

ಭುರ್ಗ್ಯಾಂಮದೆಂ

ಮ್ಹಜೊ ನೆಂಟೊ ಚೆರ್ಕೊ
ಖೆಳ್ಳೆಂ ಕೋಪ್ ವೊಂಟಾಕ್ ತೆಂಕುನ್
“ಜ್ಯೂಸ್ ಪಿಯೆ ಪಪ್ಪಾ”
ಮ್ಹಣ್ ಒತ್ತಾಯ್ ಕರ್ತಾ

ಹಾಂವ್ ಏಕ್ ಸಿಪ್ ವೊಡ್ಲೆಬರಿ ಕರ್ನ್
“ಗೋಡ್ ಆಸಾ, ಆನಿ ಇಲ್ಲೆಂ ಜಾಯ್ ಪುತಾ”
ಮ್ಹಣ್ತಾನಾ-
ಗೊಡ್ಸ್ತಾಣ್ ಆಡಾಂವ್ಚೆಂ ಮ್ಹಜೆಭಿತರ್ಲೆಂ ಡಯಾಬಿಟೀಸ್
ಬೆಜಾರಾಯೆನ್ ಜಾಪ್ಪೆ ಜಾತಾ!

ಭಯ್ಣಿಚಿ ನೆಂಟಿಂ ಧುವ್
ಖೆಳ್ಳೆ ಬೊಶಿ ತೊಂಡಾಲಾಗಿಂ ಹಾಡ್ನ್
“ಮಾಸ್ ಖಾ ಮಾಮಾ”
ಮ್ಹಣ್ ಒತ್ತಾಯ್ ಕರ್ತಾ

ಹಾಂವ್ ಏಕ್ ಕೊಪೊ ಕಾಡ್ಲೆಬರಿ ಕರ್ನ್
“ರುಚಿಕ್ ಆಸಾ, ಆನಿ ಇಲ್ಲೆಂ ಲಾಯ್ ಬಾಳಾ”
ಮ್ಹಣ್ತಾನಾ-
ಕಾಳ್ಜಾಕ್ ನಾಡ್ಚೆಂ ಮ್ಹಜೆಭಿತರ್ಲೆಂ ಕೊಲೆಸ್ಕ್ರೋಲ್
ಖಿಂತಿನ್ ಕರ್ನೊನ್ ವೆತಾ!

ಪಿಯೆಲ್ಲೆಬರಿ, ಖೆಲ್ಲೆಬರಿ ಕರ್ನ್ ಹಾಂವೆಂ
ಖಾಲಿ ಕೋಪ್, ರಿತಿ ಬೊಶಿ ಪಾಟಿಂ ದಿಲ್ಯಾರ್ಯೀ
“ಸೊಡ್ನಾಕಾ! ಪೂರಾ ಖಾ!”
ಮ್ಹಣ್ ದೊಗಾಂಯ್ ಜ್ಯೋರ್ ಕರ್ತಾತ್

ಹಾಂವ್ ಭೆಶೆಂಚ್ ರಡ್ಲೆಬರಿ ಕರ್ನ್
“ಮಾಫ್ ಕರಾ, ಚೂಕ್ ಜಾಲಿ, ಹಾತ್ ಜೊಡ್ತಾಂ”
ಮ್ಹಣ್ತಾನಾ-
ತಕ್ಲೆಕ್ ಚಡ್ಚೆಂ ಮ್ಹಜೆಭಿತರ್ಲೆಂ ಬ್ಲಡ್‌ಪ್ರೆಶರ್
ಅಕ್ಮಾನಾನ್ ಪಾಂಯಾಂಕ್ ಪಡ್ತಾ!

*

ಥೊಡೆಪಾವ್ವಿಂ ದೊಗಾಂಯ್
ದಾಕ್ತೆರ್ ಆನಿ ನರ್ಸ್ ಜಾವ್ನ್
ಮ್ಹಾಕಾ ಖಾಟಿಯೆರ್ ನಿದಾವ್ನ್
ಭಲಾಯ್ಕಿ ತಪಾಸುನ್, ಕುಲ್ಯಾಕ್
ನಾಜೂಕ್ ಬೊಟಾಚೆಂಚ್ ಇಂಜೆಕ್ಶನ್ ತೊಪ್ತಾನಾ
ಕುಚುಲ್ಯೊ ಭೊಗುನ್ -

ಹಾಂವ್ ನಿಜಾಯ್ಕಿ ವ್ಹಡ್ಲ್ಯಾನ್ ಹಾಸ್ತಾಂ
ಆನಿ
ಮ್ಹಜೆಭಿತರ್ಲೊ ಪಿಡಾ
ಅಸ್ವಸ್ಥ್ ಜಾತಾತ್!

ಮಾಯ್, 2016

ವಿರಹಿಚ್ಛಾ ವೋವಿಯೊ

ಕೊಯ್ತೆನ್ ಮಾರ್ಲೊ ಮಾರ್
ನಾರ್ ಜಾಲೊ ವೊಳಿಂ...
ವೊಮ್ಮೊನ್ ಗೆಲಿಂ ತಳಿಂ...
ಮ್ಹಜ್ಯಾ ದೊಳ್ಯಾಂಚಿಂ!

*

ನಾರ್ ಕಾಂತಾಂ ಕಾಂತಾಂ
ವಾಟ್ಲೆಂತ್ ಪಡ್ಲಿ ಕೂರ್...
ಸಪ್ಣಾಂ ಜಾಲಿಂ ಕೋಯ್ತ್...
ಮ್ಹಜ್ಯಾ ಕಾಜಾರಾಚಿಂ!

*

ನಾರ್ ಕಾಂತ್ಚ್ಯಾ ವೆಳಾ
ಬೊಟಾಂಕ್ ಲಾಗ್ಲೆಂ ಕಾನ್ನೆಂ...
ಬೊಶಿಯೆಂತ್ ವ್ಹಾಳೆಂ ಜಾನ್ನೆಂ...
ಮ್ಹಜ್ಯಾ ರಗ್ತಾಚಿಂ!

*

ರೊಸಾಕ್ ಬಸ್ಲೆಂಯ್ ಬಾಂಕಾರ್
ಪಾಟಾರ್ ರಾಣಿಯೆಬರಿ..
ಖಾಟಿ ಜಾಲಿ ಸಾರಿ...
ಹ್ಯಾಯ್ ವಿರಹಿಚಿ!

*

ಭಾಂಗ್ರಾ ಕಿರ್ಣಾಂ ಫಾಂಕ್ತಾಂ
ದಿಸ್ತಾಯ್ ಅಂಜ್ಯಾಳ್ ಬಾವ್ಲಿ...
ಸಾಂಡುನ್ ವಚ್ ಸಾವ್ಲಿ...
ಮ್ಹಾಕಾ ಸಾಂಗಾತಾಕ್!

*

ಕಾನಿಂ ಫಾಲೆಂ ತೇಲ್
ಕಪಾಲಿಂ ಕಾಡ್ಲೊ ಖುರಿಸ್...
ಖಿಳೆ ಮಾರ್ಲೆ ತೆತ್ತೀಸ್...
ಮ್ಹಜ್ಯಾ ಹದ್ಯಾಕ್!

*

ಪಯ್ಲೊ ರೋಸ್ ಪುಸ್ತಾಂ
ಹಾಸೊ ದಿಸ್ಲೊ ತೊಂಡಾರ್
ಮೋರ್ನ್ ಗೆಲೆಂ ಬೆಂಡಾರ್
ಮ್ಹಜ್ಯಾ ಫುಡಾರಾಚಿಂ!

*

ರೋಸ್ ದೆಂವೊನ್ ಯೆತಾಂ
ಕೇಸ್ ದುದಾ ಝರಿ...
ಭುಕೆ ವಾಸ್ತಾ ಬರಿ...
ದೆಕ್ತಾಂ ಸೊಭಾಯ್ ತುಜಿ!

*

ಆಮ್ಚಾ ಲಗ್ನಾ ಖೆಳಾಕ್
ವ್ಹಾಳ್ವೆಭಾಜಿಯೆ ಮಾಟೊವ್...
ಉರ್ದೊ ಫಕತ್ ಆಟೊವ್...
ಆಮ್ಚಾ ಲ್ಹಾನ್ ಪಣಾಚೊ!

*

ರೊಸಾಂತ್ ವ್ಹಾಳೊನ್ ಗೆಲೆ
ಕೆನ್ನಾಂಯ್ ಉಬ್ಜೆ ಕೇಸ್...
ರಿತೆಂ ಜಾಲೆಂ ಆಕಾಸ್...
ಮ್ಹಜ್ಯಾ ಉಲ್ಲಾಸಾಚೆಂ!

*

ಆಂಗಾರ್ ದೆಂವ್ಲೊ ರೋಸ್
ಆಂಗ್ಲ್ಯಾನ್ ಕಾಡ್ಲೊ ಘೊಟ್...
ಸಾಂಗನಾಕಾ ಘುಟ್...
ಮ್ಹಜೊ, ನೊವ್ರ್ಯಾಲಾಗಿಂ!

*

ಪೊಲ್ಕಾರ್ ದೆಂಫ್ಲಿಂ ಲ್ಹಾರಾಂ
ಲಿಪೊನ್ ಗೆಲೆಂ ಶಿಬ್...
ಖಡ್ವಾರ್ ಫುಟ್ಲೆಂ ನಶೀಬ್...
ಹ್ಯಾಯ್ ನಿರ್ಭಾಗ್ಯಾಚೆಂ!

*

ರೊಸಾಂತ್ ಭಿಜ್ವೊ ಚಾಮ್ಕುಳ್
ದಿಸ್ತಾ ಕೊಂತಾ ಮಣಿ...
ಸಾಂತ್ ಭಕ್ತ್ ಕೊಣ್‌ಯೀ...
ಪಾವ್ಲೆನಾಂತ್ ಮ್ಹಾಕಾ!

*

ನ್ಹಾಂವ್ಕ್ ವೆಚ್ಚೆ ವಾಟೆರ್
ಗಲವ್ನ್ ಗೆಲೆಂಯ್ ರೋಸ್...
ರೆಂವೆರ್ ವೊತ್ಲೊ ಪಾವ್ಸ್...
ಜಸೊ ಮೋಗ್ ಮ್ಹಜೊ!

*

ಜಳವ್ ಬರೊ ಮೆಳ್ಳಾರ್
ಉಜೊಯ್ ಬದ್ಲಿತ್ ರಂಗ್...
ಕಿತೆಂ ಕೆಲಿಂಯ್ ಸಾಂಗ್...
ಮೊಗಾ ಪತ್ರಾಂ ಮ್ಹಜಿಂ!

*

ರೆಸ್ಪೆರಾಚೆ ಮುದಿಯೆಕ್
ಪರ್ಜೆ ದಿತಿತ್ ಥಿಕಾಂ...
ಚಿಡ್ಕೊನ್ ರಾವ್ಲಾಂತ್ ದುಕಾಂ...
ಮಸ್ತ್ ಬೊಟಾಂಕ್ ಮ್ಹಜ್ಯಾ!

*

ಲಗ್ನಾ ವೊವಿಗ್ ತುಜಿ
ಭಾಯ್ಲ್ಯಾ ಗಾಂವಾಕ್ ಪಾವ್ಲಿ...
ಆಪಯ್ನಾಸ್ತಾಂ ದೆಂವ್ಲಿಂ...
ದೋನ್ ದುಕಾಂ ಮ್ಹಜಿಂ!

*

ನ್ಹಾಣಿಯೆಂತ್ ಆಂಗ್ ಘಾಸ್ತಾಂ
ಗುಣ್ಗುಣಾಕಾ ಕಾಂಕ್ಲಾಂ...
ಪರತ್ ಜಾಗ್ತಿತ್ ಸಪ್ಲಾಂ...
ಹ್ಯಾಯ್ ಮನಾಂತ್ ಮ್ಹಜ್ಯಾ!

*

ಆಂಗ್ ಧುಲ್ಲ್ಯಾ ಉದ್ಯಾ
ಕೆಂಳ್ಬಾ ಮುಳಾಕ್ ಮೇಳ್...
ಸದಾಂಚ್ ಉರತ್ ಶೆಳ್...
ಮ್ಹಜ್ಯಾ ದೊಳ್ಯಾಂನಿ!

*

ದೊರಾನ್ ಮಾಂಡ್ಲೊ ಪಾಸ್
ಕಳ್ಳಾನ್ ಭೊಗ್ಲಿ ಫಾಶಿ...
ದೆವಾ ತುಜಿ ಮಿಶಿ...
ಮ್ಹಜೊ ಖಾಲ್ತಿಮಾನ್!

ಮಾಯ್, 2016

ಸಾಕ್ರಟೀಸಾಚೆಂ ಮರಣ್

ಸಂತೊಸ್ ಪಾವಾ ಶಿಸಾಂನೊ...
ಸಾದಾರ್ಣೆಚೆಂ ನ್ಹಯ್ ಮ್ಹಜೆಂ ಮರಣ್
ತಾಚ್ಯಾ ಫರ್ಮಾಣಾಕ್ಯಾ
ಎಲಿಸಾಂವ್ ಆಸಾ ಕೆಲ್ಲೆಂ ಮ್ಹಣೊನ್!

ವಾಟೆರ್ ಪಡೊಂಕ್ ನಾ ಹಾಂವ್
ಮ್ಹಜ್ಯಾ ಮರ್ಣಾಕ್ಯಾ ಆಸಾ ಮಾನ್!

*

ಕೋಣ್ ಮ್ಹಣ್ತಾ-
ಮರಣ್ ಸಾಂಗೊನ್ ಯೇನಾ ಮ್ಹಣ್?

ಪಳೆ ಮ್ಹಜ್ಯಾನ್...
ರಾಜ್‌ಪಟ್ಟಿಚ್ಯಾ ರಾವ್ಣೆರಾಂತ್‌ಚ್
ರಾಯಾಳ್ ಸಯ್ರ್ಯಾಂಮುಕಾರ್
ಉತ್ರಾಂಚಿ ಮುದಿ ಘಾಲ್ಯಾ ಉಗ್ತಾನ್!

ನಿಜಾಯ್ಕೆ ಹಾಂವ್ ಭಾಗಿ
ಆತಾಂ ಮರ್ಣಾಚೊ ಮೊಗಿ!

*

ಜಯ್ಲಾಂತ್‌ಚ್ ಮ್ಹಜೊ ಜೀವ್
ಸ್ವತಂತ್ರ್ ಜಾಂವ್ಚಿ ಘಡಿ!

ವೊಣದಿ ಪಳೆಯಾ
ಫಾತ್ರಾಂನಿ ಘಟ್‌ಮೂಟ್
ದಾರಾಂ ಲೊಂಕ್ಡಾಚಿಂ, ಬಂದ್
ಆಯ್ಕೋ... ಹೆಂ ಪೂರಾ ಉತ್ರೊನ್
ಮ್ಹಜೊ ಪ್ರಾಣ್
ಭಾಯ್ರ್ ವೆತೊಲೊ ತರ್ಯಾ ಕಸೊ?
(ಫಡ್ಲಾನ್ ಹಾಸೊ)

*

(ತಿತ್ಲಾರ್ ಸೆವಕಾನ್ ವೀಕ್ ಹಾಡ್ಲೆಂ)
ಅರೆ ಪುತಾ, ಮರಾಧುತಾ
ರಡ್ತಾಯ್ ಕಿತ್ಯಾ
ಕೊಪಾಂತ್ ಪಡ್ಲಾರ್ ದೂಕ್
ಗೂಣ್ ಬದ್ಲಿತ್ ವೀಕ್!

ಕಾಂಪಯ್ನಾಕಾ ಕೋಪ್
ಲ್ಹಾರಾಂ ಉಟ್ಟಿತ್ ವಿಕಾಂತ್
ಲ್ಹಾರಾಂಚ್ ಪಿಯೆವ್ನ್ ಮೆಲ್ಯಾರ್
ಫಂಡ್ ವ್ಹಾಳತ್ ವೊಂಟಾರ್!

ಮೊಡೆಂ ಮ್ಹಜೆಂ
ವಿಕಾರ್ ದಿಸ್ಚೆಂ ನಾಕಾ ರೆ ಪಾಪಿಯಾ
ಶಾಂತ್ ರಾವ್ ತುಂ!

*

ಮೆಲ್ಯಾ ಉಪ್ರಾಂತ್ಲಿ, ಎಕ್ದಮ್ ಶಾಂತ್
ಮ್ಹಜಿ ಕೂಡ್, ಮುಕಮಳ್ ಪಳೆವ್ನ್
ದೆವಾದೆವಿಂಚ್ಯೊ ಮುರ್ಮೊಯ್
ಮೊಸೊರ್ ಪಾಂವ್ಚ್ಯೊ ನಾಂತ್ ಮು? ಬಿರ್ಮತ್!

*

ಕಿತೆಂ ಮ್ಹಳೆಂಯ್ ಸೆವಕಾ;
ವೀಕ್ ಹಾಡ್ಲ್ಲ್ಯಾ ವಕ್ತಾ-
ಹಾಂವೆಂ ಮರ್ಚೆತಿಲ್ಲೆಂ ಮಾತ್ರ
ವೀಕ್ ವಾಟ್ಲಾಂಯ್ ಮ್ಹಣ್‌ಗಿ?

ವಿಕಾಚೆಂ ಪಾನಾಂ ಪೂರಾ ವಾಟುನ್
ರೋಸ್ ಪಿಳಿಜೆ ಆಸ್ಲೊ...
ಚಡ್ ಜಾಲ್ಯಾರ್ ವ್ಹಡ್ ನಾ
ಹಾಂವ್ ಪಿಯೆತೊಂ
ಮರ್ಚೆಂ ಎಕ್‌ಚ್ ಪಾವ್ಚಿಂ ನೆ!

ಉರ್ಲ್ಲ್ಯಾ ಪಾನಾಂಚೆಂ ವೀಕ್
ಗಾಂವ್ಚಿ ತರ್ನಾಟ್ಯಾಂಚ್ಯಾ
ಮತಿಂಕ್ ಗೆಲ್ಯಾರ್
ಸಮಾಜ್ ಅಸ್ವಸ್ಥ್ ಜಾಯ್ ರೆ!

*

(ಉಪ್ರಾಂತ್ ಸವ್ಯಾಸ್
ಸಾಕ್ರಟೀಸ್ ವೀಕ್ ಪಿಯೆಲೊ,
ಪಾದ್ರಿನ್ ವಾಯ್ನ್ ಪಿಯೆಲ್ಲ್ಯಾಚ್ಯಾಕ್ಯಾಂಯೀ
ಶಾಂತ್‌ಪಣಾನ್ ಆನಿ
ಹಳೂ ತ್ಯಾ ಕುಡಾಂತ್
ಯೆವ್ಚಿನ್ ತೆವ್ಚಿನ್ ಚಲೊಂಕ್ ಲಾಗ್ಲೊ)

ಚಲೊಂಕ್ ಜಾಯ್ ಉರ್ಲಾಂ ಭಾಯ್
ತುಮ್ಚೆರ್ ಆಸಾ ಧಯ್
ಮುಕಾರುನ್ ವ್ಹರಿಜೆ ತುಮಿ
ಹಾಂವೆಂ ದಾಕಯಿಲ್ಲಿ ವಾಟ್!

ಕೊಣೆಂಯ್
'ಮೆಲ್ಲಿಂ ದಿಶ್ಚಿಕ್ ಪಡ್ಲೆಂ' ಮ್ಹಳ್ಳಾರ್
ಪಾತ್ಯೆನಾಕಾತ್
'ತುಜೆ ದೊಳೆ ಉಗ್ತೆ ಆಸ್‌ಲ್ಲೆಗೀ?'
ಮ್ಹಣ್ ಪಾಟಿಂ ಸವಾಲ್ ಕರಾ!

ತುಮಿ ಶಿಸ್,
ವಿಚಾರಾಚ್ಯೆ ದಿವ್ಚೆಕ್ ಭುಲ್‌ಲ್ಲೆ
ಕುರ್ಡ್ಯಾ ಪಾತ್ಯೆಣೆಂಕ್ ನ್ಹಯ್!

*

ಹಾಂ ಆತಾಂ
ಪಾಂಯ್ ಜಡ್ ಜಾತೇ ಆಸಾತ್
ಮಣ್...
ಜೀವ್ ಬಿಲ್ಕುಲ್ ಜಡ್ ಜಾಂವ್ಕ್ ನಾ ಹಾಂ!

ತೊ ಎಕ್ದಮ್ ಹಳೂ
ಉಬೊಂಕ್ ಆಯ್ತೊ!
(ಏಕಾನ್ ಆಪ್ಲೆಂ ಕಾಮ್ ಸುರ್ವಾತ್‌ಲ್ಲೆಂ)

*

ದೊಳೆ ಆಡ್ ಜಾತೇ ಆಸಾತ್...
ಹಾಂ... ಅಳೆರೆ ಕ್ರೈತೊ
ಈಸ್ಕೆಪಿಯುಸಾಕ್ ದೀಂವ್ಕ್ ಆಸ್‌ಲ್ಲೊ
ಕೊಂಬೊ ಉಡಾಸಾನ್ ದೀ
ಆನಿ ಮ್ಹಾಕಾ ತಾಚಿ ಗರ್ಜ್ ನಾ
ಸಾದ್ ಫಾಲ್ಕಾರ್ಯೀ
ಹಾಂವ್ ಜಾಗ್ಜೊಂ ನಾ!
(ಸತ್ತರ್ ವರ್ಸಾಂಚೊ ಮ್ಹಾತಾರೊ ಸಾಕ್ರಟೀಸ್
ಆವಯ್ಚೊ ಉಸ್ಕಾರ್
ನಿದೆಕ್ ತೆಂಕ್ಚ್ಯಾ ಬಾಳ್ಕಾಬರಿ ಜೆಮೆಲೊ

“ಜಾಯ್ ಮೆಸ್ತಿ...
ಆನಿ ಕಾಂಯ್ ಸಾಂಗೊಂಕ್ ಆಸಾಗಿ?”
ವಿಚಾರ್ಲೆಂ ಕ್ರೈತೋನ್
ಉಸ್ವಾಸಾನ್‌ಯೀ ಜಾಪ್ ದಿಲಿ ನಾ!)

*

ಹಾಯ್...
ಕಿತ್ಲಿ ಸೊಸ್ಣಿಕಾಯ್ ಆಸ್ಲಿ ತೆನ್ನಾ
ವಿಚಾರ್‌ವಾದಿಚಿ ಖುನ್
ಕರುಂಕ್‌ಯೀ
ಆಸ್‌ಲ್ಲೆಂ ಎಲಿಸಾಂವ್, ಕಾನೂನ್!

ಪುಣ್ ಆಜ್...
ಏಕ್ ಗುಳೊ, ಫ್ಲಡ್ ಆವಾಜ್
ಮರ್ಣಾಕ್‌ಯೀ ನಾ ಸೊಸ್ಣಿಕಾಯ್
ಮೊರಾಯ್ ಸಂಪ್ತಾ ಖಿಣಾನ್!

ಜೂನ್, 2016

(ಸಾಕ್ರಟೀಸ್ ಕ್ರಿಸ್ತಾಪುರ್ವಿಂ ಚವ್ವಾ ಶೆಕ್ವಾಂತ್ ಜಿಯೆಲ್ಲೊ ಗ್ರೀಕ್ ತತ್ವಗಿನ್ಯಾನಿ. ತೊ ರಸ್ತಾಬಗ್ಗನ್ ರಾವ್ತಾಲೊ. ಹರ್ ಗಜಾಲಿಚೆರ್ ಸವಾಲಾಂ ಉಡಂವ್ಕ್ ಶಿಕಯ್ತಾಲೊ. ತರ್ನಾಟೆ ತಾಚೆ ಶಿಕವ್ಣ್ ಆಯ್ಕೊಂಕ್ ಜಮ್ತಾಲೆ. ಹ್ಯಾಚ್ ಸಾಕ್ರಟೀಸಾಚೊ ಶಿಸ್ ಪ್ಲೇಟೊ, ಪ್ಲೇಟೊಚೊ ಶಿಸ್ ಅರಿಸ್ಟಾಟಲ್. ತತ್ವಗಿನ್ಯಾನಾಚೆ ಏಕ್ ಶಿಂಕಳ್‌ಚ್ ಸುರು ಜಾಂವ್ಪಿ ಹ್ಯಾ ಸಾಕ್ರಟೀಸಾಧಾವ್ನ್. ಅಸಲ್ಯಾ ಸಾಕ್ರಟೀಸಾವಯ್, ತೊ ರಾಜ್ವಟ್ಕೆವಿರೋಧ್ ವೆತಾ, ರಾಜ್ವಟ್ಕೆನ್ ಮಾಂದುನ್ ಘೆತ್ಲೆಲ್ಯಾ ದೆವಿಂಕ್ ತೊ ಮಾಂದಿನಾ- ಅಸೊ ಆಪ್ತಾಧ್ ಮಾಂಡ್ಲೊ ಆನಿ ಪಾಂಯ್ತಿಂ ಜಣಾಂಚ್ಯಾ ಸಾಮ್ಜಾರ್ ಚಲ್‌ಲ್ಲ್ಯಾ ವಿಚಾರಣಾಂತ್ ತೊ ಆಪ್ತಾಧಿ ಮ್ಹಣ್ ಸಾಬೀತ್ ಜಾವ್ನ್, ತಾಚೆಖಾತಿರ್‌ಚ್ ಆಸಾ ಕೆಲ್ಲ್ಯಾ ಎಲಿಸಾಂವಾಂತ್ ಮರ್ಣಾಚೆ ಶಿಕ್ಯಾ ಪ್ರಾಪ್ತ ಜಾಲಿ. ತಶೆಂ ತಾಕಾ ಜಯ್ಲಾಂತ್ ಫಾಲ್ಸ್ ಸೆವಕಾದ್ವಾರಿಂ 'ಹೆಮೆಲ್ಲೀಕ್' ವೀಕ್ ದಿವಯ್ಲೆಂ. ವೀಕ್ ಪಿಯೆಂವ್ಚ್ಯಾ ವೆಳಾಯ್ ತೊ ಎಕ್ದಮ್ ಶಾಂತ್ ಆಸ್‌ಲ್ಲೊ, ರಡ್ಚ್ಯಾ ಶಿಸಾಂಕ್ ತೊಚ್ ಭುಜಯ್ತಾಲೊ! ಶಿಸಾನ್ ದಿಲ್ಲೆಂ ವೀಕ್ ಪಿಯೆವ್ನ್, ತೆಂ ಆಂಗಾಕ್ ಲಾಗ್ತಾಪರ್ಯಾಂತ್ ತಾಕಾ ತೆವ್ಪಿನ್ ಹೆವ್ಪಿನ್ ಚಲೊಂಕ್ ಸಾಂಗ್‌ಲ್ಲೆಂ. ಆಖೇರಿಚೆ ಘಡಿಯೆ ತಾಕಾ ಈಸ್ಟ್ ಪಿಯುಸ್ ಮ್ಹಳ್ಳಾಕ್ ಕೊಂಬೊ ದೀಂವ್ಕ್ ಆಸಾ ಮ್ಹಳ್ಳೆಂ ಉಡಾಸ್ ಯೇವ್ನ್, ಆಪ್ಲೊ ಶಿಸ್ ಕ್ರೈಟೋಲಾಗಿಂ ತೊ ದೀ ಮ್ಹಣ್ ಸಾಂಗೊನ್ ತಾಣೆಂ ಪ್ರಾಣ್ ಕೆಲೊ.

ಪಾನಾಂಚೆರ್ ಥೊಡ್ಯೊ ವೊಳ

ಬೆಲಾಕ್ ಧಾಂಕಾಕ್ ಲಗೀನ್ ಘಡ್ಲಾಂ
ಮಿನಿನ್ ದೊರಾವಾವ್ಚೆಂ
ಪಾನಾಂವಿಣೆಂಚ್ ಉತರ್ ದಿಲಾಂ
ಜೀಣ್‌ಭರ್ ಸಾವ್ವೆಚೆಂ

ಮಿಂಟಿ ಪರ್ಯಾಂತ್ ವಾಡ್ಲಾ ಬೇಲ್
ಒಪ್ಪುನ್ ಘೆತಾ ಪೊಂಗೆರ್
ಮ್ಹಣ್ತಾ-
ಮ್ಹಜಿಯ್ ಜೀಣ್ ಪಾಚ್ವಾನ್ ಭರ್
ಪಾನಾಂ ಧಲಯ್ ಆಂಗಾರ್

ಪಾವ್ಲಾಂತ್, ಫಾತ್ರಾಸೊರ್ಪಾಕ್
ದೂದ್ ವೊತ್ತೆಲ್ಯಾಚ್ಯೆ ಪಾತ್ಯೆಣೆಪ್ರಾಸ್
ಗಿಮಾಂತ್, ಬಾವ್‌ಲ್ಯೆ ನಾಗ್ವಾಲಿಕ್
ಉದಕ್ ಶಿಂಪ್ಚಾ ಪಾನ್ಕಾರಾಚಿ ಭಕ್ತ್ ವಿಶೇಸ್

ಪಾಚ್ವಾ ವಿಲಿಯಮ್ಸ್ ಪಂಪಾಚ್ಯಾ
ಚಿಮ್ಣೆತೆಲಾಚ್ಯಾ ಪರ್ಮಳಾನ್
ಪೆಟಯ್ಲೆ ಉಡಾಸ್
ದೊಳ್ಕಾಂಚಿಂ ಪೊಣ್ಣಾಂ ತುಟೊನ್
ವ್ಹಾಳೆಂ ಉದಕ್

ಆಂಗೊಣ್ ಫಾರಿಕ್ ಕರ್ಚೆಪ್ರಾಸ್
ಪೊಂಗೆರಾಚಿಂ ಕರ್ಲಿಂ ಮೊಲಾಂವ್ಕ್
ಕಾರ್ಕೊಳ್ ಫೆಸ್ತಾಕ್ ವೆತಲ್ಯಾ ಪಾನ್ಕಾರಾಂಚೊ
ವ್ಹಡ್ ಭಕ್ತ್ ಹಾಂವ್!

ಉಬ್ಬಾ ವಿಮಾನಾಂಚ್ಯೊ ಸಾವ್ವೊ
ಆಪ್ಣಾಚೆರ್ ಪಡ್ತಾನಾ ಕಾಂಪ್ತಾತ್
ಮಾಲ್ಘಡಿಂ ತಾಡಾಂ
ಧಲ್ಯಾ ಪಾನಾಂಕ್ಯಾಂ ಕಾಂಯ್
ಉಬ್ಜಿ ವೊಡ್ಲಿ ಧೊಶಿತ್‌ಗಾಯ್ ಮ್ಹಣ್!

ಸಾರ್ಲಿ ಇರಾಕ್‌ಯೀ ಆಪ್ಣಂಕ್ ನಾ
ಘರಾಂತ್ ಶಿಂಪ್ಡಲ್ಲ್ಯಾ ಕಸ್ತಿ ಕೊಯ್ರಾಕ್
ತಬಕ್ ದಿಂವ್ಚ್ಯಾಂತ್ ಕಿತ್ಲೊ ಮಾನ್
ಹುಂಬೊರ್ ಚಡ್ಚಾ ನವ್ಯಾ ಸಯ್ರಾಕ್!

ಬೆಜಾರ್ ಕರಿನಾಕಾತ್ ಪಾನ್ಕಾರಾಂನೊ
ದೆಳೆಂ ಏಕ್ ಸೆಕ್ಸಿ ನಿಸಣ್
ಪಾಂವ್ಡೆ ಉಸಂವ್ಕ್ ಕಳಿತ್ ಆಸ್‌ಲ್ಲ್ಯಾಂಕ್ ಮಾತ್
ತಕ್ಲೆಪರ್ಯಾಂತ್ ಚಡ್ಯೆತ್!

ತಾಂಬ್ಯಾ ವೊಂಟಾಂಬ್ಯಾ
ಪಾನ್ಕಾರಾಚ್ಯೆ ಧುವೆ
ಏಕ್ ಪುಣೀ ಉಮೊ ಧುಕುನ್ ಸೊಡ್
ಮ್ಹಜ್ಯಾ ಕಾಳ್ಜಾ ಪಿಕ್ತಾಂಡೆಕ್!

ಮಾಂಡುನ್ ದವರ್‌ಲ್ಲಿಂ ಪಾನಾಂಚಿಂ ಯೆಣಾಂ
ಕಿಸ್ಪರ್‌ಲ್ಲೆಖಾತಿರ್
ಬೆಲಾಚೆ ಮಾರ್ ಖೆಲ್ಲೊ ಹಾಂವ್
ಕಿತ್ಲೊ ಭಾಗಿ!

ತೊಟಿಂ ಭರೂನ್ ವೊಮ್ಮತೇ ಆಸಾತ್
ಕಸ್ತಿ ವಾಲಿಚಿಂ ಪ್ರೇಮ್‌ಪತ್ರಾಂ
ವೊಳಿಂನಿ, ವೊಳಿಭಾಯ್ಲ್ಯಾನ್‌ಯೀ
ಶಿಂಪ್ಡ್ಯಾಂತ್
ಆಪುಟ್ ಗಾಂವ್ಚಿ ಕೊಂಕ್ಣಿ ಉತ್ರಾಂ!

ವಾಲಿಮುಳಾಂನಿ
ಉದಕ್ ರಾವ್ಲಾರ್
ಪಾನ್ಕಾರಾಕ್
ಶೆಳ್ ಜಾತಾ!

ಆಂಗ್‌ಭರ್ ಪಾನಾಂ ನ್ಹೆಸೊನ್
ವೇಂಗ್ ಮಾರ್ಲ್ಯೆ ಕಸ್ತಿ ವಾಲಿನ್
ಲಜೆವ್ನ್ ಲಜೆವ್ನ್ ಆಪ್ಲಾಸವೆಂ
ವಿಣ್ಣ್ಯಾ ಧಾಂಕಾಚೊಯ್ ಧಾಂಪ್ಲೊ ಮಾನ್!

ಬೆಲಾಕ್ ಮೊಂಗೆರ್
ಮೊಶೆತಾ ಕಾಂಟ್ಯಾಂನಿ...
ಮೊಂಗೆರಾಕ್ ಬೇಲ್
ಮಾರ್ತಾ ಪಾನಾಂನಿ!

ಫುಲಾಂಕ್ ವರ್ಣುನ್ ವೊಳ್‌ಲ್ಲಾ ಕವಿಂನೊ
ಕಸ್ತಿ ವೊಳಿಂಕ್ ಪಳೆಂವ್ಕ್ ಯೆಯಾ
ಫುಲಾಂ ಫಕತ್ ಸುಂಗಾರ್ ವಾಲಿಕ್
ಪಾನಾಂಚಿ ಭಲಾಯ್ಕಿ ಸಮ್ಜೊನ್ ಘೆಯಾ!

ಎಕಾ ಕಸ್ತಿಚೆಂ ಸ್ಪರ್ಶ್ ಸಯ್
ಭೊಗುನ್ ನೆಣಾಸ್ಲೆ ಶೆರಾಂತ್ಲೆ ದಾಕ್ತೆರ್
ಅಸ್ವಸ್ಥ್ ಪಾನ್ಕಾರಾಚಿ ನಾಡ್
ಪಾರ್ಕಿತಲೆ ತರ್ಯೀ ಕಶೆ?!

ಜೀವ್ ತುಟೊನ್ ಯೆತಾನಾ ಮ್ಹಜೊ
ನಿದಾಯಾ ಕೂಡ್ ಕಸ್ತಿ ವೊಳಿಂತ್
ಜಿಣಿಯೆಕ್ ಸ್ವಾಸ್ ಫುಂಕ್ಚಿ ಕಲಾ
ತುಮ್ಚೆಪ್ರಾಸ್ ಕಸ್ತಿಕ್ ಕಳೀತ್!

ಥೆಂಬೆ ಥೆಂಬೆ ಕವನಾಂ

ಭುಕೆಲ್ಲಾ ಸುಕ್ಕಾನ್
ಉಗಡ್ಲಾಂ ತೋಂಡ್
ಮನಿಸ್ ದಿತಾ ಉಂಡಿ...

ಹಿ-

ಖಾಣ್

ಕುಮ್ಗಾರ್ ಜಾಂವ್ಚಿ ಘಡಿ!

ವಿಶಾಲ್ ಮಳ್ಬಾಕಪಲಾರ್
ಲಾಸ್ಕೊ ತಿಳೊ- ಸುರ್ಯೊ
ಲಾಯ್ತಾನಾ ರಚ್ಕಾರಾಚೆಂ ಬೋಟ್
ಕಿತ್ಲೆಂ ಹುಲ್ವಲಾಂ ಕೊಣ್ಣಾ!

ಜೆನ್ನಾ ಮ್ಹಜಿ ಬಾಯ್ಲ್
ಶೆರ್ಮಾಂವ್ ಸಾಂಗೊಂಕ್
ತೋಂಡ್ ಉಗಡ್ತಾ...
ಎಕಾಚ್ಚಾಣೆಂ ಹಾಂವ್
ಉಮ್ಯಾಂಚೊ ಕುಮ್ಗಾರ್ ದಿತಾಂ
ತಿ ಖಿಣಾನ್
ದಿಂಬಿಯೆರ್ ಗಳ್ತಾ!

ಇಗರ್ಜೆಚ್ಯಾ ಘಾಂಟಿಂನಿ
ಮ್ಹಜ್ಯಾ ಮರ್ಣಾಚಿ ಖಬರ್
ಗಾಂವಾಕ್ ಕಳಯ್ತಾನಾ
ಜಾಯ್ತ್ಯಾಂನಿ ಉದ್ಗಾರ್ ಕಾಡ್ಲೊ-
ಹೊ ಮನಿಸ್
ಎದೊಳ್ ಜಿವಂತ್ ಆಸ್ಲೊಗೀ!

ಶೆಣಾಂತ್ ಕಿರ್ಲಲ್ಲ್ಯಾ
ತಣಾಪಾಕ್ಳೆರ್
ಹಾ!
ಕಿತ್ಲೊ ನಿತಳ್
ದೊವಾಥೆಂಬೊ!

ದುಕಾಥೆಂಬ್ಯಾಂಕ್ ಪೂರಾ
ದೊವಾಥೆಂಬ್ಯಾಬರಿ
ಪರ್ಜಳ್ಳೆಂ ಭಾಗ್ ಮೆಳ್‌ಲ್ಲೆಂ ತರ್
ಹ್ಯಾ ಸಂಸಾರಾಂತ್
ಸುರ್ಯೊ ಕೊಣಾಕ್‌ಚ್ ದಿಸ್ತೊ ನಾ!

“ತುಂ ಮಾತಿ ಖಾವ್ನ್ ಮರ್ದೊಲೊಯ್”
ಮ್ಹಣ್ ಕೊಣೆಂಯ್ ಶಿರಾಪ್ಲ್ಯಾರ್
ಮ್ಹಾಕಾ ಬೋವ್ ಸಂತೊಸ್...
ಕೊಂಕ್ರಿಟಿಚ್ಯಾ ಶ್ಲೆರಾಂತ್
ಉಪಾಶಿಂ ಜಿಯೆಂವ್ಚೆಪ್ರಾಸ್
ಮಾತಿ ಖಾವ್ನ್ ಮರ್ದಾಂತ್
ಮ್ಹಜೆಂ ಜಿವಿತ್ ದಾದೊಸ್!

ತಿಚ್ಯಾ ಪೊಲ್ಯಾವಯ್ಲಿಂ ದುಕಾಂ
ಮ್ಹಜ್ಯಾ ಬೊಟಾಲಾಗಿಂ
ಉಲಯ್ತೇ ಆಸಾತ್...
ಹಿ ಭಾಸ್ ಮೊಗಾಚಿ!

ಚೆಡ್ವಾಂಕ್ ಭುಕೆಲ್ಲ್ಯಾಂಕ್
ಆವಯ್ಚೆ ಉಂಡಿಯೆಚೊ
ಉಡಾಸ್ ಯೆಂವ್ಚೊನಾ...

ಮೃಜೆಂ ಚೆಡುಂ
ಫಕತ್
ಲಜ್ ನ್ಹೆಸ್ತಾನಾ
ವಸ್ತುರ್ ನ್ಹೆಸ್ಲೆಪ್ರಾಸ್
ಸೊಭಿತ್ ದಿಸ್ತಾ!

ಆಪ್ಲಿ ಲಜ್ ಧಾಂಮಂಕ್
ಎವೆನ್ ಖೊಲೆ ಖುಂಟ್ಲೆ
ಆನಿ
ರುಕಾಕ್ ಲಜೆರ್ ಫಾಲೆಂ!

ಏಕ್ ಪಾವ್ತಿಂ ತರ್ಯೀ
ಪಾವ್ತಾಂತ್ ಭಿಜನಾತ್ಲೆಂ
ಜಿವಿತ್ ಭೆಶ್ತೆಂ...
ಮೆಲ್ಯಾ ಉಪ್ರಾಂತ್
ಘೊಂಡಾರ್ ಶೆಣಾಂವ್ಚೆಂ ಆಗ್ಲೆಂತ್ಯೀ
ಮನ್ಶಾಹಾತ್ ಲಾಗ್ಲೆಂ ಉಶ್ತೆಂ!

ತುವೆಂ ಮ್ಹಾಕಾ
ಲಾಯಿಲ್ಲೆ ಉಂಡಿಯೆಂತ್
ಹಾಂವೆಂ ತುಜ್ಯಾ
ಮೊಟಾಂಚಿ ರೂಬ್ ಚಾಕ್ಲಾ!

ಬಾವೆಚಾಳೀಸ್ ವರಾಂಧಾವ್ನ್
ಏಕ್ ಮರಣ್
ಜಿಯೆವ್ನ್ ಆಸ್ಲೆಂ
ಆಜ್ ತಾಕಾ
ಮಾತಿಯೆಕ್ ಪಾಯ್ಲೆಂ!
(ಅತ್ಯಾಚಾರಾಕ್ ವೊಳಗ್ ಜಾವ್ನ್, ಬಾವೆಚಾಳೀಸ್ ವರಾಂ ಮತಿರ್
ನಾಸ್ತಾನಾ ಆಸ್ಲೆಲಿ ಅರುಣಾ ಶಾನ್‌ಭಾಗ್ ಸರ್ತಾನಾ ಲಿಕ್‌ಲ್ಲೊ ವೊಳಿ)

ಪೊಟಾಚಿಂ ಮಾಸಾಖಂಡಾಂ ಫುಗವ್ನ್
 ಸಂಭ್ರಮ್ಚ್ಯಾ ಸಿನೆಮಾ ಹೀರೋಂಕ್
 ಗಾಂಧಿಚ್ಯಾ ಹರ್ಡ್ಯಾರ್
 ವಯ್ರ್ ಪಡ್ಲಲ್ಲ್ಯಾ ಬೊರಿಯಾಂವಿಶಿಂ
 ಸಮ್ಜಣಿ ದಿತೆಲ್ಯಾ
 ನಿರ್ದೇಶಕಾಚಿ ಗರ್ಜ್ ಆಸಾ!

ಭುಂಯ್‌ಕಾಂಪ್ಲೆಂತ್
 ಭುಮಿನ್ ಮನ್ಶ್ಯಾಂಕ್ ಗಿಳ್ತಾನಾ
 ಮ್ಹಾಕಾ, ಮನ್ಶ್ಯಾಂಚಿ ಬಿರ್ಮತ್ ದಿಸ್ತಾ...
 ಆಮ್ಚ್ಯಾ ದೆಶಾಂತ್
 ಫುಡಾರ್ಯಾಂನಿ ಭುಂಯ್ ಗಿಳ್ತಾನಾ
 ಮ್ಹಾಕಾ, ಭುಂಯ್ಚಿ ಬಿರ್ಮತ್ ದಿಸ್ತಾ!

ರೆತಿರೆಂತ್
 ತಾಚಿ ಬೋಬ್‌ಚ್ ಬೋಬ್-
 “ಅಲ್ಲೆಲೂಯಾ ಅಲ್ಲೆಲೂಯಾ”
 ಫರಾಂತ್
 ಎಕ್ಸುರೈ ಆವಯ್ಚಿ ಪಿಂಗೊಣ್-
 “ಮ್ಹಜೆಲಾಗಿಂಯ್ ಇಲ್ಲೆಂ ಉಲಯಾ...”!

ಸಿಮಿಟೆಚ್ಯಾ ಕಾಟ್ಯಾಮದ್ಲೊ
 ಕೆಂಳ್ಚೊ
 ಶಿರೊತೆ ಹಾತಾಂನಿ ಆಪಯ್ತೇ ಆಸಾ...
 ಬುಲ್ಲೋಜರ್ ಗುಡೊ ಬೊಕೊರ್ತಾನಾ
 ಉಬೊನ್ ವೆಚ್ಚೆ ಧುಳಿಕ್!

ಬಂದೂಕೆಚ್ಚೆ ನಳಿಯೆಂತ್
 ಫೊಂಟೆರ್ ಬಾಂದ್ಲಾ
 ಸುಕ್ಲ್ಯಾ ಜೊಡ್ಯಾನ್
 ತಾಂಚಿಂ ತಾಂತಿಯಾಂ
 ಪಿಲಾಂ ಜಾತಾಪರ್ಯಾಂತ್ ಪುಣೀ
 ಝುಜ್ ಸುರು ಜಾಯ್ನಾ ಜಾಂವ್!

ತುಮ್ಮೈ ಕುಮ್ಮೆನ್ ಫುಲ್ಲಾಂ
ಬುಕಾಚೆಂ ಹರೈಕ್ ಪಾನ್

Kevin Pinto Kateel

Sathish Saldanha & Family Kateel

Eric D'sa Pangla, Konkan Ghar Riyadh

Royden D'Silva, Paniyuru, Ermal

Anil Fernandes, Ferar

Jude Noronha, Bondel

Dinesh Correa & Family, Pernal

Dilip Corea & Family, Musqat

**Dolphy Santhumayor & Shaila Sequeira,
Kinnigoli**

Vincent & Laurine Sequeira, Kateel

Kishu, Barkur

Antony, Barkur

**Gilbert Sequeira,
Doddanagudde, Perampalli**

Kavan Lobo, Mangaluru

Reena Pinto, Kateel

Naveen Pereira, Suratal

Alwyn Danti, Pernal

Arun Danti, Pernal

Godwin D'Souza , Boliye

Daniel Ranjar, Karkal
Alphonse Mendonca, Pangla
Deanne Praveen Serra, Niddodi
Wilson Fernandes, Kinnigoli
Robin Vijay Mendonca, Neerude
Monica Mathias, Dublin
Sannu Monis, Boliye
Arun Palimar
Sandeep Pais, Kateel, Israel
Joyer Noronha, Kinnigoli
Raghavendra Shetty, Brahmavar
Monica Valdar
Leena Cornelio
Sunil & Laveena Crasta, Balkunje
Roshan, Teena & Rozan D'Souza,
Kateel, Bahrain
Roshan Madtha, Mangaluru
Titus Noronha, Taccode
Roshan & Anita D'Souza, Kateel
Naveen D'Souza, Kateel

ಸರ್ವಾಂಜೊ ಉಪ್ಕಾರ್ ಮಾನ್ತಾಂ
ಮ್ಹಜ್ಯಾ ಕಾಳ್ಜಾಥಾವ್ನ್



ವಿಲ್ಸನ್ ಕಟೀಲ್



ಕಿಟಾಲ್ ಪ್ರಕಾಶನ್

ಕಟೀಲ್ವಾ ಗ್ರಂಥ ಸಿಕ್ಟೇರಾ ಆನಿ ಬೆನೆಡಿಕ್ಟಾ ಆರಾನ್ಹಾ ಹಾಂಚೊ ಮಾಲ್ಹಡೊ ಪೂತ್ ಜಾವ್ನ್, 1980 ಇಸ್ವೆಚ್ಚೆ ಅಗೋಸ್ತಾಚೆ 31 ತಾರಿಕೆರ್ ಪಾಲಡ್ಯಾಂತ್ ಜಲ್ಮ್. ಕಟೀಲಾಂತ್ ಮುಳಾವೆಂ ಶಿಕಪ್. ವಿಗ್ಯಾನಾಂತ್ ಚಡ್ ಆಸಕ್ತ. ಪಿ.ಯು.ಸಿ ಸಂಪ್ರಚ್ ಇಂಜಿನಿಯರಿಂಗ್ ಶಿಕ್ಷಾಖಾತಿರ್ ದಾವಣಗೆರೆ ವಸ್ತಿ. ಪದಾಂಚಿ ಪಿಸಾಯ್ ತಕ್ಷೆಕ್ ಚಡೊನ್ ಸಿನೆಮಾಂಚೊ ಗೀತ್‌ಕಾರ್ ಜಾಯ್ತೆ ಮ್ಹಳ್ಳಿ ಅತಿಯಾತಾ. ಸಿನೆಮಾಲೆತ್ ಆನಿ ಶಿಕಪ್-ಹ್ಯಾ ದೊನ್ಯೋ ದೊಣೆಂಚೆರ್ ಪಾಂಯ್ ದವರುನ್, ಬುಡ್‌ಲ್ಲೊ ಮಾತ್ ಕಾವ್ಯಾಂತ್.

2003 ಇಸ್ವೆಂತ್ ಪಯ್ಲಿ ಕೊಂಕಣಿ ಕವಿತಾ ಪರ್ಗಟ್ ಜಾಲ್ಯಾ ಉಪ್ರಾಂತ್ ಕೊಂಕ್ಣಿಚ್ಯಾ ಚಡ್ವಾವ್ ಪತ್ರಾಂನಿ, ಅಂತರ್ಜಾಳಿಂನಿ ಸರಾಗ್ ಕವಿತಾ ಪರ್ಗಟ್.

ಆಕಾಶವಾಣಿ, ದೂರದರ್ಶನ್, ದಸರಾ ಕವಿಗೋಷ್ಠಿ, ಮೇ ಸಾಹಿತ್ಯ ಮೇಳ ಆನಿ ಹೆರ್ ಸಬಾರ್ಯಾ ಕವಿಗೋಷ್ಠಿಂನಿ ಕವಿತಾ ವಾಚಪ್. ಪದಾಂಸದೆಂ ವಾಚ್ಪಾಚಿಯ್ ವಿಪ್ರೀತ್ ಪೋಡ್. ಕನ್ನಡಾಂತ್ಯೊ ಕವಿತಾ ರಚನ್.

'ಪಾವೈ'(ಪಾವ್ನಾಲಗ್ತಿ ಚುಟುಕಾಂಚೊ ಪುಂಜೊ, ಕವಿತಾ ಪ್ರಕಾಶನ್/2011), 'ದೀಕ್ ಆನಿ ಪೀಕ್'(ಕವಿತೆಂಚೊ ಪುಂಜೊ, ಪ್ರಗತಿ ಪ್ರಕಾಶನ್/2014), 'ತಸ್ವೀಂತ್' (ತಸ್ವೀರೆಂಕ್ ಕವಿತಾ, ತಸ್ವೀರೊ: ವಿಲ್ಸನ್ ಕಯ್ಯಾರ್, ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ/2015), 'ಪಾಕ್ಲೊ'(ಸಂಪಾದನ್: ಪೊಯೆಟಿಕ್ಸ್ ಕವಿಮೆಳಾಂಚ್ಯಾ ವಿಂಚ್ಲಾರ್ ಚುಟುಕಾಂಚೊ ಸಂಗ್ರಹ್, ಧ್ಯಾನವನ ಪ್ರಕಾಶನ್/2015) - ಎದೊಳ್ ಪರ್ಗಟ್ ಜಾಲ್ಲೆ ಬೂಕ್. ಸಬಾರ್ ಸ್ಪರ್ಧಾಂನಿ ಕವಿತೆಂಕ್, ಕಾಣಿಯಾಂಕ್ ಇನಾಮ್. ಪದಾಂಚ್ಯಾ ಉತ್ತ್ರಾಂಖಾತಿರ್ ಮಾಂಡ್‌ಸೊಭಾಣ್ ಸಂಸ್ಥಾಚೊ ತೀನ್ ಪಾವ್ಲಿಂ ಜಾಗತಿಕ್ ಸಂಗೀತ್ ಪುರಸ್ಕಾರ್. 2016ವ್ಯಾ ವರ್ಸಾಚೊ 'ಕಿಟಾಳ್ ಯುವಪುರಸ್ಕಾರ್' ಪ್ರಾಪ್ತ್.

ಸದ್ಯಾಕ್ 'ಆರ್ಮೊ' ಪಂದ್ರಾಳ್ಯಾಚೊ ಕಾರ್ಯನಿರ್ವಾಹಕ್ ಸಂಪಾದಕ್ ಜಾವ್ನ್ ವಾವ್ರ್ ಆನಿ ಕೊಂಕ್ಣಿ ಕೊವ್ಣೆಂನಿ ಗೀತ್‌ಕಾರ್.